


ئابباس مۇنيياز



1

رييازەتكار ئەدب

خاراياتى

شىنجاڭ خەلق نەشرىياتى

تارىخىي شەخسلەر ھەققىدە ھېكايىلەر

شىنجاڭ خەلق نەشرىياتى

5

رييازەتكار ئەدب خاراياتى

رەسىمنى ئىشلىگۈچى : مۇراددىل ئابد
مۇقاۋىسىنى لايىھەلىگۈچى : مۇراددىل ئابد

تارىخىي شەخسلەر ھەققىدە ھېكايىلەر 5

1. رييازەتكار ئەدب — خاراياتى
2. ئۆزلۈك شائىرى — مەشرەپ
3. ئۆزلۈك جۇلانى — زەلىلى
4. ساتىرىك شائىر — ئەھمەدشاھ قاراقاشى
5. شېئىرىيەت نۇرى — تەجەللى

ISBN 7-228-08011-4



9 787228 080113 >

ISBN7 - 228 - 08011 - 4

套价: 30.00元

ئابباس مۇنپاز

ريازەتكار ئادەب

خاراياتى

شىنجاڭ خەلق نەشرىياتى

تارىخىي شەخسلەر ھەققىدە ھېكايىلەر 51

مۇندەرىجە

- 1 يوچۇن دەرۋىش
- 11 چوغتالدا نورۇز
- 29 يېڭى شەيخ
- 47 ئۇنتۇلماس ئەزان، خاسىيەتلىك سەھەر
- 57 مەدرىستىكى مۇھەممەت
- 71 كىچىك ئۇستاز
- 83 مۇھەممەت — شەيخنىڭ كۆزىدە
- 97 قەشقەردىكى ئېھتىرام
- 119 ئائىلىدىكى مۇنازىرە
- 126 تۇنجى داموللام
- 132 پەتىۋاغا پەتىۋا
- باغدا تۇغۇلغان ئەشئار — «نەفسى بىرلە جەڭ قىل»
- 139 ماقنىڭ بايانى»
- 153 ئۇ مۇھەممەت ئەمەس، مۇرتەت
- 162 دەسلەپكى رىۋايەتلەر
- 168 ئۇ راستتىنلا خاراياتى ئىكەن
- 1

图书在版编目(CIP)数据

哈拉巴提/阿巴斯著. —乌鲁木齐:新疆人民出版社,
2003.5

(历史人物故事丛书. 第5辑)

ISBN 7-228-08011-4

I. 哈… I. 阿… II. 故事—中国—当代—维吾尔语(中国少数民族语言) IV. I247.8

中国版本图书馆CIP数据核字(2003)第035673号

责任编辑:买买提吐尔地·米尔孜艾合买提

责任校对:阿孜古丽·克里木

封面设计:穆拉丁·阿比迪

历史人物故事丛书·第5辑

(1)

文学行者—哈拉巴提 (维吾尔文)

阿巴斯·木尼亚孜 著

新疆人民出版社出版

(乌鲁木齐市解放南路348号 邮编:830001)

新疆新华书店发行

乌鲁木齐仁祥印务有限公司

787×1029毫米 32开本 7.875印张

2003年5月第1版 2003年5月第1次印刷

印数:1—5000册

ISBN 7-228-08011-4 套价(1-5): 30.00元

(单价: 6.00元)

185 مەن كىم
211 خەير، ۋەتەن
225 ھاجى ھەققىدە رىۋايەتلەر
231 ئاخىرقى تىرىكىشىش
237 شاگىرت پۈتكەن يىلنامە
246 خاتىمە

يوچۇن دەرۋىش

مىلادىيە 1732 - يىلى.

ئۈپۈك ئەمدىلا سۈزۈلۈشكە باشلىغان. ئەتىيازنىڭ سوغ، ئەمما يېقىملىق شامىلى ئۇيۇشقان يۈزلەرگە باشقىچە بىر ھالەتتە ئۇرۇلۇپ تۇرىدۇ. ئەتراپ يەنىلا گىرىمىسەن، ھەممىلا نەرسە سۇس بىر قەۋەت پەردە ئىچىدە كۆرۈنىدۇ. ئالدى تەرەپتە - تولىمۇ يىراقتىكى شىمالىي ئېگىزلىكتە بايا كۆرۈنگەن نۇرلۇق يۇلتۇزلار ئاۋۋالقىدەكلا چاقناپ تۇرىدۇ. يىراق - يىراقلاردا ئىتلار ھاۋشىيدۇ. ئىسمىنى بىلىپ بولمايدىغان چۇقانچى قۇشلار يېقىنلا يەردىن پۇرۇلداپ ئۇچىدۇ. يەنە بىر قىسىملىرى ئۇچۇش تەييارلىقىدا چۇرۇقلايدۇ. چاتقاللىق قېتىدا، سەھەرنىڭ شېرىن ئۇيقۇسىدىن ۋاز كېچەلمەي مۈگدەپ ياتقان جان - جانىۋارلار بولسا، ئاللىقانداق بىر خەۋپلىك قەدەم تىۋىشىنىڭ ئۆزىگە يېقىنلاپ كېلىۋاتقانلىقىنى سېزىشىپ، ھاپىلا - شاپىلا بېشىنى ئېلىپ قېچىشىدۇ. «پارت!» قىلىپ، باشقا بىر چاتقال قېتىغا ئۆزىنى ئاتىدۇ ياكى چالا ئۇيقۇلۇق ھالىتىدىلا قاراڭغۇ بوشلۇققا قاراپ قانات قاقىدۇ...

چاتقاللىق قويۇقلىشىپ باراتتى. پىيادە يولۇچىنىمۇ ناھايىتى تەسلىكتە سىغدۇرالايدىغان چىغىر يول بارغانسېرى كۆرۈنمەي قالغانىدى. ھەممە ياق چاتقاللىق،

چىغلىق، يۇلغۇنلۇق، قومۇشلۇق... گەرچە ئۇلار تېخى ئەتىياز ھىدىنى سېزىپ ئۇلگۈرمىگەن بولسىمۇ...

ئەتراپ ئاستا - ئاستا سۈزۈلۈشكە باشلىدى. قارا پەردە سۇس يورۇقلۇققا ئورۇن بوشاتتى. شۇنىڭغا ئۇلگۈرۈپلا جاھان باشقىچە تۈسكە كىردى: يورۇۋاتقان بوشلۇق، ئاقىرىۋاتقان قەدىمىي توغراقلىق، چاتقاللىق، قۇملۇق... سەھەر شامىلىمۇ، سوغ شامالنىڭ مۇزدەك يېقىشلىق گەۋدىسىنى يېرىپ ئۆتۈپ، ۋىزىلداپ ئۇچۇپ كېتىۋاتقان ئاشىق قۇشلارمۇ... ھەممىسى ئاقتەك، ئاقىرىۋاتقاندەك...

يولۇچى قەدىمىنى ئاستىلاتتى. شۇنداق قىلمايمۇ مۇمكىن ئەمەس ئىدى. بۆسۈپ ئۆتكىلى بولمايدىغان قېلىن چاتقالار ئۇ مېڭىپ كېتىۋاتقان قەدىمىي چىغىر يولىنى يوشۇرۇپ توراتتى.

«ئېزىپ كەتتىممۇ نېمە؟... ئاداشقان ئوخشىمادىمەن؟...» شۇنداق دېگىنىچە بىر ھازا تېڭىرقاپ تۇرۇپ قالدى يولۇچى. ئۇ مۇشۇ كەمگىچە ئازىمىغان، ئازىمايدىغان يولۇچى ئىدى. ئۇ ئۆزىنىڭ چېچەنلىكىگە، تويغۇسىغا زىيادە ئىشىنەتتى. «خۇدايا توۋا قىلدىم، سەپىرىم مۇشۇ يەرگىچە ئوڭۇشلۇق بولۇپ، مەنزىلگە ئازلا قالغاندا... بايا ئوقۇغان پامدات نامىزىمدىن كېيىن كۆڭلۈمگە ھېچبىر شەك كەلمەپتىيا؟!...»

جۈملىسىنىڭ ئاخىرىنى خوتەن تەلەپپۇزىدا چۈشۈرگىنىگە ئۇنىڭ ئۆزىنىڭمۇ كۈلگىسى كېلىپ كەتتى. بولمىسا، خوتەندە بەك ئۇزۇن تۇرۇپ كەتمىگەندى ئۇ.

ھەي!... ئۇنى يىغلاپ ئۇزاتقان ئاشۇ خوتەنلىك ساھىبجامال... ھە!... ئۇ دەرۋىشلىك يولىنى تۇتۇپ، مۇشۇ يول پەرز - خاسىيەتلىرىگە ئەقىدە قىلمىغان بولسا، بەلكى...

ئۇنىڭ كۆز ئالدىغا ئىنچىكە قارا قاشلىق، ئويىناپ تۇرىدىغان بۇلاق كۆزلۈك، پەردازسىز ھالىتىدىمۇ سۆيگۈ تېمىپ تۇرىدىغان چىرايلىق لەۋلىك... تەڭداشسىز بىر گۈزەل كەلدى. ئۇ يەنە ئاشۇ تونۇش چىرايىنىڭ ئۆزىنى ئۇزاتقان چېغىدىكى جىلۋىلىك بېقىشلىرىنى، ياش تۆككەن ۋاقتىدىكى ئوماقلىقىنى؛ ئۇ ئازغۇنلۇق بولىدۇ، دەپ تۇتقازمىغىنى ئۈچۈن، قىزنىڭ ئۇنىڭ ئۆتۈكىنىڭ تۇمشۇقىغا يېنىش - يېنىشلاپ سۆيۈپ قالغىنىنى... ئەسلەپ كەتتى.

توساتتىنلا، ئۇنىڭ پۈتىنىڭ ئۈچىدىن بىر قۇش «پۇر» قىلىپ ئۇچتى. ھېلىقى ساھىبجامال قۇش بولۇپ ئۇچقاندەك، پەرىشتە بولۇپ كۆككە كۆتۈرۈلگەندەك بىلىنىپ كەتتى ئۇنىڭغا. لېكىن ئۇ دەرھاللا ئۆزىگە كەلدى ۋە ئۆز ئەقىدىسىگە ئاسىيلىق قىلىۋاتقانلىقىنى سېزىپ چۆچۈپ كەتتى. «ئاسىيلىق!... گۇمراھلىق...» ئىختىيارسىز ھالدا قاتتىق توۋلىۋەتتى ئۇ. ئۇنىڭ ئاۋازىدىن ئونلىغان قۇشلار ئۈركۈپ، كۆككە كۆتۈرۈلدى. «مەن دېگەن دەرۋىش، مەن - ئاشىق!»

ئۇ دەرۋىش ئىدى. ئۇنىڭ قاچاندىن بېرى مۇشۇ يولىنى تۇتقانلىقى ھەققىدە ھېچ كىشى بىر نېمە دېيەلمەيتتى. بىلىدىغىنىمىز، ئۇنىڭ ھازىرقى ھالىتى ئىدى: ئۇنىڭ

چىگىشلىشىپ، قاسماق باسقان ساقال - بۇرۇتغا قاراپ يېشىنى پەرز قىلىش تەسكە چۈشەتتى. پەقەت ئۇنىڭ مەزمۇت تۇرقى، ئولتۇرۇشقان بولسىمۇ، لېكىن ياشلىق كۈچى ئۇرغۇپ تۇرىدىغان نۇرلۇق كۆزلىرىگە قاراپ، تېخى 35 ياشلاردىن ئاشمىغان دەرۋىش ئوخشايدۇ، دېگەن ئويغا كېلىشكە بولاتتى. ئۇنىڭ تاشلاقسىز كۇلاھى، تىتما - تالاڭ بولۇپ، باشقىچە تۈسكە كىرىپ قالغانىدى. كىرىلىشىپ كەتكەن قارا چاچلىرى تۇماق ئىچىدىن سوزۇلۇپ چىقىپ، مۇرە ۋە گەجگىسىدە يېيىلىپ تۇراتتى. رەڭگىنى پەرق ئېتىشكە بولمىغۇدەك ھالغا يەتكەن ئەبجەق جەندىسى ئوشۇقىغىچە سۆزۈلۈپ چۈشكەنىدى. ئوڭ مۇرىسىگە سېلىنغان قىل خۇرجۇنمۇ ئاستىدىكى جەندە رەڭگىدىن قېلىشمايتتى. ئېنىق ئېيتقاندا، ئۇمۇ ئۆڭۈپ، ئەسلى رەڭگىنى يوقاتقاندى. ئىزمىللىرى مەھكەم ئېتىلگەن خۇرجۇننىڭ يىرتىق ئېغىزىدىن ھالقىلىرى چۈشۈپ، شالاقلىشىپ قالغان كونا ساپايىنىڭ ئۇچى كۆرۈنۈپ تۇراتتى. ئۇنىڭ بېلىدە بەلباغ، ئۇمۇ رەڭگىنى يوقاتقان، پۇتدا خام تېرىدىن تىكىلگەن ئۆتۈك، ئۇمۇ ھەم مەينەت، يىرتىق... شۇ تۇرقىدا ناتونۇش بۇ يولۇچىنىڭ ئۆزىمۇ كونسراپ كەتكەندەك ئىدى.

ئۇ قويۇق چاتقاللىق ئارىسىدىن گۈرۈلدەپ كۆككە كۆتۈرۈلۈۋاتقان تۈرلۈك ئاۋاز، رەڭگارەڭ سىياقتىكى قۇشلارغا ھەۋەس بىلەن، ئۇزاقتىن - ئۇزاق قاراپ تۇرۇپ كەتتى. چىكىنى پەرق ئېتىشكە بولمايدىغان بۇ چاتقاللىقلار دۇنياسىنىڭ ئۆزىلا ئەمەس، قۇشلىرىمۇ شۇقەدەر گۈزەل

ۋە يېقىملىق ئىدى. «بۇ دۇنيا نېمىدېگەن گۈزەل، نېمىدېگەن كەڭرى ۋە تارتىملىق!» ۋارقىراپ تۇرۇپ شۇنداق دېگۈسى كەلدى ئۇنىڭ. «كۆكتاتلار يۈزىنى تولۇق كۆرسەتمەي تۇرۇپ شۇنداق تۈسكە كىرگەن يەردە، چوكتاتال پەسلىدە يەنە قانچىلىك گۈزەل بولۇپ كېتەر بۇ يەر؟!» ئەمما ئۇ، بۇلارنى ۋارقىراپ تۇرۇپ دېيەلمەيتتى. ئۇنىڭ ئەقىدىسى بويىچە ئېيتقاندا، گۈزەللىك، بۈيۈكلۈك ۋە چىنلىق پەقەت ئۇ دۇنيادا، ئاللاننىڭ ۋۇجۇدىدىلا مەۋجۇت ئىدى. شۇنىڭ ئۈچۈنمۇ ئۇ، بۇ دۇنيانىڭ بارلىق مەنىسى - پاراغەتلىرىدىن كېچىپ كېلىۋاتاتتى. كېچىپ كەلدىم، دەيتتىيۇ، قەلبىنىڭ كونترولسىز قېلىۋاتقان ئاللىقانداق بىر قاراڭغۇ بۇرجىكىدىن ئۇنى تەۋرىنىشكە ۋە ئازغۇنلۇققا ئېلىپ بارىدىغان تەلۋە ھېسسىياتنىڭ پات - پات باش كۆتۈرۈپ قېلىۋاتقانلىقىنىمۇ ئېتىراپ قىلاتتى. بۇنىڭ ئۆزىلا ئىرادىسىزلىك، روھىي جەھەتتىن پىشىپ يېتىلمىگەنلىك ئىدى. بۇ خىل يېتىشمەسلىك ئۇنى ئەقىدە - ئاسىيلىقىغا، بارلىق گۇناھ، گۇمراھلىققا باشلىيالايتتى. پانىنى گۈزەل دېگۈزەتتى. شەيتان ساھىبجاماللارنىڭ ئېزىتقۇ، ناز - كەرەشمىلىرىگە دىققەت قىلدۇراتتى. روھىنى بۇلغاپ، شەھۋەتنى ئاشۇرىدىغان كۈچلۈك نېمەتلەرگە قارىتا ئىشتەينى قوزغىيالايتتى. نەپسىنى كۈچەيتەلەيتتى...

ئۇ ھەممىنى بىلىپ تۇراتتى. بىلگەنلىكى ئۈچۈنلا، ئىرادە ۋە كارامەتچىلىك ساۋاقلارنى قوبۇل قىلىش مۇساپىسىنى بېسىپ كەلمەكتە ئىدى. بۇ مۇساپە ئۇنى ھەقىقىي سۈپىلىق مۇقامىغا ئۇلاشتۇراتتى. چۈنكى، ئۇنىڭ

ئەمدىكى مەنزىلىدە، ئۇ ئۇزاقتىن بېرى داڭقىنى ئاڭلاپ كېلىۋاتقان خىسلەتلىك ۋە مۆجىزىكار دەرۋىش، تەسەۋۋۇپتا ئەۋلىيالىق مۇقامىغا يەتكەن ئۇستاز^① ھەزرىتى مۇھەممەت پىنى ئابدۇللا خاراباتى جۇلاق قىلىپ تۇراتتى. پەقەت مۇشۇ يېتۈك ئۇستازلا ئۇنى سويلىق مەنزىلىنىڭ ئەڭ بۈيۈك پەللىسىگە ئېلىپ چىقالايتتى. شۇ چاغدىلا ئۇ، ۋۇجۇدىدىكى ھەممە ئىللەت، چىركىنلىكلەردىن؛ نەپس، شەھۋەت ۋە بارلىق ئازغۇنلىقلاردىن خالاس بولالايتتى...

ئۇ، ئېغىرلاشقان قەدەملىرىنى يۆتكەي تۇرۇپ، شەرققە قارىدى. مانا ئەمدى ئۇپۇق قان رەڭگىگە كىرگەندى. (ئۇ «قىزىل رەڭ» نى ھەمىشە «قان رەڭ» دەپ ئىشلىتەتتى.) شەپەق نۇرى يېتىپ ئۆلگۈرگەن ۋە ئانچە يىراق بولمىغان بوشلۇقلاردا قوغۇشۇن رەڭ تۇمانلار لەيلەپ يۈرەتتى. ئۇ بىلەتتىكى بۇ، ئاۋام مورىلىرىدىن كۆتۈرۈلگەن ئىسلار ئىدى. دېمەك، يېقىن ئەتراپتا ئائىلىلىكلەر ئولتۇراقلاشقانلىقى مەلۇم بولۇپ تۇراتتى. «ئادىمىزات بار يەرگە يېقىنلاشقان چېغىم بار، مېڭىپ باقاي» — دېدى ئۇ قەدىمىنى ئوڭ تەرەپكە، قويۇق ئىس لەيلەپ يۈرگەن مەنزىلگە توغرىلاپ. ئۇنىڭ ئاداشقاندىن كېيىنكى تۇنجى قەدىمىمۇ خوتەن تەلەپپۇزى ئارىلاشقان جۈملىنىڭ ئىلھامى بىلەن بېسىلماقتا ئىدى. ئۇ ئۆزى بۇنى سەزمەيتتى. لېكىن، ھە دېسىلا خوتەنگە قېچىپ كېتىۋاتقان ئېسى ئۇنى يولىدىنمۇ، سۆزىدىنمۇ ئازدۇرۇپ باراتتى...

① بۇ يەردە، ياش دەرۋىشنىڭ ھاجى خاراباتى ھەققىدە خاتا ئۇچۇرغا ئىگە بولغانلىقى كۆزدە تۇتۇلدى.

«بىسىمىلاھىر-رەھمانىر-رېھىم!» ئۇ بىرىنچە (بەلكى ئۇنىڭدىنمۇ كۆپرەكتۇر) قەدىمىنى شۇنداق دەپ باستى. خۇددى ئالۋۇندەك گام كۆرۈنۈپ، گام يوقاپ كېتىدىغان، يوق ھېسابىدىكى بۇ چىغىر يولدا يەنە ئېزىپ كەتمىسەمتى، دەپ ئويلايتتى ئۇ. ئادىمىزات كەمدىن - كەم ئاياغ باسىدىغان يوللارنىمۇ ئىزدەپ - سوراشتۇرۇپ يۈرۈپ ئازماي تېپىپ كەلگەن بۇ ياش دەرۋىش مانا ئەمدى - ئاقسۇ ئاتلىق سېخى ئۇلۇغلار دىيارىغا قەدەم باسقاندا ئېزىپ قالغىنىغا ھەيران قېلىۋاتاتتى. «خۇدايا توۋا قىلدىم!» دەيتتى ئۇ، يولىنى توسۇۋالغان چاتقاللارنى قولى بىلەن قايرىپ يول ئېچىپ كېتىۋېتىپ. ئەمەلىيەتتە، ئۇ بۇنداق يوللاردا كۆپ ماڭغان. ئادەم ئۇچرىغان چاغلاردا سوراپ، بىر كىم يولۇقمىغاندا ئۆز تۇيغۇسىغا تايىنىپ مېڭىمۇ زادىلا، بىرەر قېتىممۇ ئېزىپ قالمىغان. تۇيغۇسى بىرەر قېتىممۇ ئۇنى ئالدىمىغان، ھۆكۈم قىلىش - پەرق ئېتىش ئىقتىدارى زىنھار يېڭىلىشىپ باقمىغانىدى. خوتەن تەلەپپۇزى قاچان تىلىغا ياماشتى، شۇندىن بېرى، «توۋا، ئاجايىپ ئىش ئىكەن، سېھرىي ئازغۇنلۇق دېگەن؟! ئۇ كۆرسىتىدىغان شەيتان سىماھلار ئارىلىق ئۇزارغانسېرى يېقىنلاپ، ۋاقىت ئۆتكەنسېرى كۈچىيىپ بارىدىكەن. ئۇنى يولۇپ تاشلىغىلى، تىللاپ قاقۇرغىلى بولمايدىكەن. بولمىسا، قارقاش، گۇما، يەكەن، قاغىلىقلاردىمۇ... بۇنچىلىك بولۇپ كەتمىگەن ئىدىيا، ئۇ... راست، ئاقسۇ دېگەن ھەقىقەتەن ئۇلۇغلار يۇرتى ئىكەن. ھەممىلا يېرى بايلىق - مەئشەتكە تولۇپ ياتقان بۇ زېمىن ئۇنىڭ ئۆز باغرىغا قەدەم باسقانلىقىنى سېزىپتۇ. شۇڭا ئۇنى

سناۋېتپىتۇ. ئۇنىڭ ئەقىدە ۋە ئىرادە كۈچىنى بىلىپ باقماقچى بولۇۋېتىپتۇ. . . چوقۇم شۇنداق!، تەبىرىم، كوھمارىم، چىلتەنلىرىم، ئالتۇنلىرىم. . . مازارلىرىنى تاۋاپ قىلىپ ئۆتتى. ھەممە ئىش ئۆز يولى بىلەن بولدى. ئازىمىدى، ھېچنېمە ئازدۇرالمىدى. ئۆز ئەقىدىسى، قەدەم ۋە تەلەپپۇزلىرىغا سادىق بولۇپ كەلدى. قاچانلىكىم «ئەختەم بۇزۇكگاھ» قا ئاياغ باستى، شۇندىن بېرى ئۇنىڭ خىيالى چېچىلىپ، ئىرادىسى بوشىشىغا باشلىدى. ئۇچرىغانلار «چوغتالغا ئاز قالدى» دېگەنسېرى، ئۇنىڭ خىيال چېچىلىشلىرى يۇقىرى چەككە يېقىنلاشتى. مانا بۈگۈن يېڭى تاغنى ئېزىش بىلەن كۈتۈۋالدى. ئەمدى ئويلاپ يەتتىكى، «ئەختەم بۇزۇكگاھ» ئاقسۇنىڭ بىر پېشى ئىكەن. ئۇ شۇ مۇبارەك تاۋاپگاھقا قەدەم باسقاندىن تارتىپ سىنىلىپ كېلىۋېتىپتۇ. مۆجىزىكار ھەزرىتىم ئۇنىڭ كېلىدىغانلىقىنى بۇرۇنلا بىلىۋالغان ئىكەندە! بەلكى شۇ تاپتىمۇ ئۇنى كۆرۈپ تۇرغاندۇ. ئۇنىڭ روھىيەت ئالىمىدىكى زىددىيەتلەرنى، خىيال ۋە تاقەتسىزلىنىشلىرىنى. . . ھەممىنى سېزىپ تۇرىۋاتقاندۇر!

ئۇنىڭ كۆز ئالدىغا غايىبانە ئۈستازى كەلدى. ئۇ بۇ زات بىلەن ھېچقاچان كۆرۈشۈپ باقمىغان بولسىمۇ، لېكىن يۇرت - يۇرتلارغا تارالغان ئاجايىپ نەرىپلەشلەر، بۇ ھەزرەتنى ئاللىقاچان ئۇنىڭ غايىبانە ئۈستازىغا ئايلاندۇرىۋەتكەنىدى. ئۇنىڭ تەسەۋۋۇرىچە، ھەزرىتى ھاجىم^① ئىككى مەڭزىدىن قان تېمىپ تۇرىدىغان، پارقراق

① ھاجى خاراباتى دېسەكچى.

يۈز، كەكە ساقال، ئورا كۆز، ئېگىز بوي زات ئىدى. ئۇ ئىنساننىڭ قولىدىن كەلمەيدىغان بارلىق كارامەتلەرنى كۆرسىتەلەيتتى. ئۇنىڭ ھازىرقى ھېسسىياتى بويىنچە ئېيتقاندا، ئۇ زات ئۆيىدە ئولتۇرۇپلا باشقا يۇرتتىكى خالىغان بىراۋنى كۆرەلەيتتى. ئۆزى ھەققىدىكى گەپ - سۆزلەرنىمۇ شۇ ھالەتتە ئاڭلىيالايتتى. شۇنداق ئىكەن، ئۆزى تامان كېلىۋاتقان ياش دەرۋىشىنىمۇ كۆرمەسلىكى مۇمكىن ئەمەس ئىدى. راست، كۆرىدۇ. ئۇنىلا ئەمەس، ئۇنىڭ خىيالىنىمۇ!

ئۇ بارغانسېرى ئىتتىك كېتىۋاتقان بولسىمۇ، خىيالچان كۆزلىرى نامەلۇم بوشلۇق ئۈستىدە قېتىپ قالغانىدى. ئاشۇ بوشلۇقتا - ناھايىتى يىراقتا، تونۇشتەك كۆرۈنگەن ناتونۇش بىر زات ئۇنىڭغا قاراپ كۈلۈپ تۇراتتى. ئۇنىڭ شور - پېتىقلارغا دەسسەشلىرىنى، ئۇچلىرى قۇرۇپ قالغان بولسىمۇ، كۆتەكلىرىگە سۇ يۈگۈرۈشۈپ قالغان چاتقاللارنى قايرىپ كېتىۋاتقاچ، يىراق - تا قالغان بىر ئېزىتقۇ سىماھنى ئەسلەشلىرىنىمۇ. . . كۆرۈپ تۇراتتى. ھەئە، بۇنىڭغىمۇ كۈلۈپ تۇراتتى!

«مېنى كەچۈرسىلە ئۈستاز. . . ئۆزلىرىنىڭ پېشىنى تۇتقاندىن كېيىن، بەدىئىيەت خىياللىرىنىڭ ھەممىسىنى ئۇنتۇپمەن» دەيتتى ئۇ، بىر ئاماللار بىلەن تېزىرەك قەدەم ئېلىشقا تىرىشىپ، «ئوي خىيالىمنى بىلىپ تۇردىلا، مۇشۇ خىيالىم ئۈچۈن مېنى ئەپۇ قىلارلىمۇ؟. . . ئىككى دۇنيالىق ئۈستاز تۇتسام، مېنى ئەرزىمەس شاگىرتلىققا قوبۇل قىلارلىمۇ؟. . . سىلنى ئۇلۇغ بىلىدىغان قەشقەرلىك ئىككى زاتنىڭ مەكتۈپىنىمۇ ئالغاچ كەلدىم.

مۇشۇ مەكتۇپلارنىڭ يۈز - خاتىرىسى ئۈچۈن بولسىمۇ، مېنى يانلىرىدا ئېلىپ قالغايلا. تونۇمايمەن... دېمىگەيلا ئۇستاز» سەلدىن كېيىن ئۇ يەنە قوشۇپ قويدى «خۇدا خالىسا، نورۇز كۈنىگە ئۈلگۈرۈپ بارىمەن. ئۇلۇغ نورۇزنى ئۆزلىرى بىلەن بىرگە ئۆتكۈزۈمەن ھەزرىتىم!...»

ئۇ شۇنداق دېدى - دە، تۇيغۇسىدىكى چوغتالنى نىشانلاپ تېز - تېز قەدەم ئېلىپ يۈرۈپ كەتتى.

چوغتالدا نورۇز

ئاقسۇ بازىرىنىڭ جەنۇبىي قىسمىغا جايلاشقان چوغتال ئىسمى - جىسمىغا لايىق گۈزەل يۇرت. بۇ يەرنىڭ تۇپرىقى مۇنبەت، سۈيى ئەلۋەك، ئاقسۇ دەرياسىنىڭ بىر تارماق ئېقىنى بۇ يۇرتنى كېسىپ ئۆتىدۇ. كۈن چىقىش تەرەپتىكى سېرىق توپىلىق ئېگىز يار تەبىئىي ھالدا بۇ يەرنىڭ شەرقىي پاسىلى ۋە قورشاق تېمى بولۇپلا قالماي، بەلكى يەنە نامى بار ئۆتەك. بۇ يەردىن كارۋانلار توختىماي ئۆتۈپ تۇرىدۇ. كۆلدۈرما ئاۋازى كېچەيۇ - كۈندۈز ئۈزۈلمەيدۇ. دەرۋىشلەرنىڭ ساپايلىرى، غېرىب مۇساپىرلارنىڭ ناخشىلىرى، ئاشىقلار مۇڭلىرىمۇ... مۇشۇ يەرگە تۈرلۈك تاۋۇشلار بىلەن شەپە بېرىپ ئۆتىدۇ. قەشقەر، يەكەن، قاغىلىق ۋە ھەتتا خوتەنلەردىنمۇ مۇشۇ ئۆتەككە ئۈدۈل باشلاپ كېلىدىغان كارۋان يولى بار. بۇ يول بارلىق يوللار ئىچىدە مۇساپىسى ئەڭ قىسقا، لېكىن ئەڭ خەتەرلىكى بولۇپ ھېسابلىنىدۇ. شۇنىڭ ئۈچۈنمۇ بۇ يولنىڭ يولۇچىسى بولۇش ئەڭ تەس. قاراتال، بەشتۈگمەن ئارىلىقلىرى ۋە ئۇنىڭ نېرىسىدىكى ئۇزۇنغا سوزۇلغان قومۇشلۇق، يۇلغۇنلۇقلاردىكى يىرتقۇچ ھايۋانلارنى دېمىگەندىمۇ، قەدەمدە بىر ئۇچراپ تۇرىدىغان يول توسار قاراچىلار، خېلى جىگىرى بار ئەركەكلەرنىمۇ غال - غال تىترىتىدۇ. شۇ سەۋەبتىن، بۇ يولنىڭ يولۇچىلىرى باشقا

يوللارنىڭكىگە سېلىشتۇرغاندا يەنىلا ئاز. چۈنكى بۇ يولغا ياراملىق ھەمراھلا ئەمەس، جۈرئەت - پاراسەتمۇ ھەم لازىم. شۇنداقتىمۇ، بۇ يولدا ماڭىدىغان ئەزىمەتلەرنىڭ ئايىغى ئۈزۈلۈپ باققان ئەمەس. چۈنكى بۇ - مەنزىرىلىك يول، گۈزەل يول. غەربقا پاناھ، دەردەنلەرگە دەردداش، ئاشىققا مۇڭداش بولىدىغان مېھرىلىك ۋە سېھىرلىك يول. تېخىمۇ مۇھىمى، بۇ - چوغلاننىڭ يولى!

چوغلان!

ئۇ ئەزىمەتلەر ماكانى. شېھىتلەر قەبرىگاھى.

ئۇ پەنە - ئەنئەنە بۆشۈكى، ئەقىدە زېمىنى،

قىسمەتلەر قارارگاھى...

قاراڭ، بىز تەرىپلەۋاتقان بۇ زېمىن كۈن چىقماستلا تەۋرەپ كەتتى. يەتتە ياشتىن - يەتمىش ياشقىچە ھەممىسىنىڭ دىلىدا بىرلا شادلىق، چېھرىدە ئورتاق بىر كۈلكە: بۈگۈن نورۇز، بۈگۈن بايرام!

نورۇز.

ھەممە ئۆز تەييارلىقى بىلەن ئالدىراش. كۈنلەر، مازاردا ئەتمەكچى بولغان نورۇز ئېشىنى كۆپرەك ئادەمگە ئېغىز تەگكۈزۈش غېمىدە. ياشلار، بىر يىلدىن بېرى ئەتىۋارلاپ بېقىپ كېلىۋاتقان تۇلپارلىرى بىلەن بەيگىدە ئۈتۈپ چىقىپ، رەقىبىلەر كۆڭلىگە ھەسەت، قىزلار يۈرىكىگە ئوت سېلىش كويىدا. بالىلار، ئىت تالاشتۇرغاننى، قوشقار ۋە خوراز سوقۇشتۇرغاننى كۆرۈۋېلىش، چاقپەلەككە چىقىپ، كۆپرەك ئايلىنىۋېلىش خىيالىدا... يەنە كىملىرىنىڭ خىيالىدا نېمە بارلىقىنى

ساناپ تۈگەتكىلى بولسۇنمۇ؟ قىسقىسى، كىچىك - چوڭ ھەممە خۇشال!...

چوغلانلىقلار ئۈچۈن بۈگۈن تولىمۇ تەستە تاڭ ئاتتى. نورۇز ھاياجىدىن كېچىچە كىرىپك قاقماي چىققان كىشىلەر كۈن چىقىش بىلەنلا تېخىمۇ جانلىنىپ كېتىشتى. ئۆي - ئۆيلەردە ھارۋىلار قوشۇلدى. ئېشەكلەر توقۇلۇپ، ئاتلار ئېگەرلەندى. ھەممە ئائىلىنىڭ ئۆز ھالىغا يارىشا تەييارلىغان ئوزۇق - ئاۋقاتلىرى تەق قىلىپ قويۇلغان ھارۋىلارغا بەس - بەستە بېسىلدى...

بالىلار، ئۆز ھارۋىلىرىنىڭ تېزراق يولغا چىقمايۋاتقانلىقىدىن جىلى بولۇپ، خېلى بۇرۇنلا چوڭ يولغا چىقىۋېلىشقانىدى. ئۇلار بايراملىق كىيىملىرىنى بىر - بىرىگە كۆز - كۆز قىلىشاتتى. ئۆز ئاتلىرىنىڭ بەيگىدە ئۈتۈپ چىقىدىغانلىقىنى جاكارلىشىپ، ئاق قۇچقاچتەك چۆلدۈرلشاتتى. بىرلىرى خورازلىرىنى ماختايتتى، يەنە بىرلىرى قوشقىرىنىڭ نوچىلىقى توغرىسىدا ماختىناتتى. چاقپەلەككە چىقسا، زادىلا بېشى قايمايدىغانلىقى ھەققىدە گەپ تالىشىۋاتقانلارمۇ بارىدى... قارىغاندا، بۇ كاتتا بايرام مۇشۇلار ئۈچۈن بولۇۋاتقاندىكىمۇ قىلاتتى...

ياق، ئۇنداقمۇ ئەمەستەك. ئاۋۇ توپا توزۇتۇپ كېلىۋاتقانلارنى قاراڭ. ئۇلار بالىلارغا يەتمەكچىدەك، شۇ ئارقىلىق بالىلىقىنى قوغلاپ تۇتماقچى بولغاندەك، ئاتلىرىغا بەس - بەستە قامچا سېلىشىپ كەلمەكتە. تاڭشۇرۇلغان تۇلپارلار چاڭ - توزانلارنى ئارقىدا قالدۇرۇپ، خۇددى ماھارەت كۆرسىتىۋاتقاندىك، سەنئەتلىك يورغىلايدۇ. ئېشەكلەر جېنىدا سوکۈلدايدۇ،

يارىيار ھارۋىلار تاراقشىدۇ، غىچىرلايدۇ... ئۇلارنىڭ سوڭۇلدىشىمۇ، غىچىرلىشىمۇ... يەنە مۇشۇ نورۇز ئۈچۈن، بايرام ئۈچۈن!...

ئاغرىقلار ساقايغان، بوۋاي - مومايلار ياشىرىپ قېلىشقانىدى. قىز - يىگىتلەرمۇ بىر - بىرىنى تونۇيالماي قېلىشقاندەك كۆرۈنەتتى. كىشىلەر خۇشال ھەم ھەيران ئىدى. بۇ يۇرتنىڭ ئادەملىرى نېمىدېگەن چىرايلىق - ھە؟! ئاشۇ بوۋاي - مومايلار بىزنىڭ مەھەللىلىكىمۇ؟ ئاشۇ چىرايلىق قىزلار بىزنىڭ مەھەللىلىكىمۇ؟ ئاۋۇ كېلىشكەن، زەپەردەس يىگىتلەرچۇ؟ ئۇلارنى نەچچە ۋاقىتتىن بۇيان نېمىشقا كۆرمىدۇق - ھە؟! كىشىلەر بىر - بىرىگە يېڭى، ياش ۋە چىرايلىق كۆرۈنەتتى. بۇ بايرام شادلىقى تۇغقان سىنچى ھېسسىياتتۇر ۋە بەلكى ئۇلار راستتىنلا چىرايلىق بولۇپ كەتكەندۇر. نېمە بولۇشىدىن قەتئىينەزەر، ھەممىگە بايرام سەۋەبچى ئىدى. ھەممىگە مۇشۇ ئۇلۇغ ۋە خاسىيەتلىك نورۇز سەۋەبكار ئىدى!

«يىلنىڭ بېشى باھاردىن» دەيدۇ مەھەللە چوڭلىرى. يىلنىڭ بېشى - بىر كۈننى سەھىرىگە ئوخشايدۇ. سەھىرىنىڭ خۇشال باشلانسا، پۈتۈن بىر كۈننىڭ شاد - خۇراملىق ئىچىدە ئۆتىدۇ. سەھەردىكى توقۇلمۇ بىر كۈنلۈك باياشادلىقنىڭ باشلىنىشى، نورۇزمۇ خۇددى شۇنداق. ئۇ تەبىئەتنىڭ قىشلىق ئۇيقۇسىدىن ئويغانغان تۇنجى كۈنى بولۇپ، مۇشۇ كۈن كىشىلەرنىڭ بىر يىللىق تەقدىرىگە تەسىر كۆرسىتىدۇ. باھارنىڭ خۇشال باشلانسا، يېزىڭمۇ باياشاد ئۆتىدۇ... ھەممە كىشى شۇنداق

چۈشىنىدۇ. چوغتاللىقلار بۇنى تېخىمۇ ئوبدان بىلىدۇ. شۇڭا، بۇ يەردە بايرام قىممەتلىك، نورۇز ئەھمىيەتلىك! ئەنە، كۈنمۇ خېلى ئېگىز كۆتۈرۈلدى. لېكىن، نورۇز پائالىيىتى ئۈچۈن كېتىۋاتقانلارنىڭ ئايىغى ئۈزۈلىدىغاندەك ئەمەس. ئېشەك، كالا ھارۋىلىرى بىلەن، ئىسسىق چېنىدىن باشقا ھېچنېمىسى يوقلار پىيادە كېتىپ بارىدۇ...

چاچلىرى ئۈچتەك ئاقارغان، يۈزلىرىنى تىلىم - تىلىم قورۇقلار باسقان بىر ئايال، گىجىڭ كالىسىنى تېزىرەك ماڭدۇرالمى ئاۋارە. ئۇ قولدىكى كالتە تايلاق بىلەن كالىنىڭ ساغرىسىغا، قورساق ۋە پاچاقلىرىغا زەردە بىلەن ئۇرۇپ باقىدۇ. زەھەردەك سۆزلەر بىلەن تىللايدۇ. چۈلۈۋىرىنى سۆرەپمۇ كۆرىدۇ. لېكىن، كالىنىڭ مېڭىش سۈرئىتىدە ئۆزگىرىش بولىدىغاندەك ئەمەس. تايلاق ئۇرۇلۇپ سۈنۈپ كەتسىمۇ، ئېغىز تىللاۋېرىپ قۇرۇپ كەتسىمۇ... بەربىر. ئېغىزدىن شايلى ئېقىپ قالغان قېرى كالا ھامان ئاۋۋالقى تېزلىكتە پىسىرلاپ قەدەم ئالىدۇ. ئۇ سۆرەپ كېتىۋاتقان يارىيار ھارۋىمۇ، مایىسىزلىقتىن غىچىرلايدۇ. ئۇنىڭ غىچىرلىشىمۇ، كالىنىڭ قەدەم ئېلىشىدە كالا زەئىپ...

«ھەي... ئەرسىزلىك، تۈۋرۈكسىزلىك!...» يەنە بىر قېتىم شۇنداق دەيدى ئايال، خېلى بۇرۇنلا ئالەمدىن ئۆتكەن قەدىردانىنى سېغىنىپ. ھەممە خۇشال بولىدىغان بۇ ئۇلۇغ كۈندە ئۇنىڭ كۆزلىرى لىققىدە ياشقا تولغان ھالەتتە كېتىپ باراتتى. كونا يارىيار ھامان بىر خىلدا، ئاستا غىچىرلايتتى. ئۇنىڭ ئۈستىگە بىر داش قازان،

خېلى كۆپ ئوتۇن، يېنەرلىك ماي، گۈرۈچ ۋە تۇز قاتارلىق لازىمەتلىكلەر بېسىلغانىدى. ئايال ھەممىدىن بۇرۇن يولغا چىقتىم دەپ قارىسىمۇ، ھەممىدىن كېيىن قالارنىسى ئويلىمىغانىدى. ئۇ ئاخشام پۈتتۈرۈپ قويغان تەييارلىقى بىلەنلا يۇلتۇز تارماستا مەھەللىدىن ئايرىلىپ بولغانىدى. كالىنىڭ ئاستىلىقىنى ئۇ ئوبدان بىلەتتى. شۇنىڭ ئۈچۈنمۇ بەك سەھەر يولغا چىققانىدى. لېكىن بۇ قەدەر ئەزىملىك قىلىپ، ئۇنى زەردە گۆش قىلىۋېتىشنى ئويلىمىغانىدى؛ بۇنى بىلسە، خەقلەرگە يېلىنىپ بولسىمۇ، ھارۋىغا قاتقىلى بولغىدەك ئۇلاغ - قارىدىن بىرەرنى تاپماسمىدى؟

— پىيادە كېلىۋاتقانلارمۇ بىزنىڭ ئالدىمىزغا ئۆتۈپ كەتتى. نېمە ماڭمايدۇ بۇ كالا؟ تاياقنى ماڭا بېرىڭا ئانا، — دېدى، چوقايىنىڭ ئوڭ تەرىپىدە تىت - تىت بولۇپ ئولتۇرغان، يۈزى تولىمۇ كىچىك بىر ئوغۇل بالا، ئانىسىنىڭ قولىغا يەنە بىر نۆۋەت ئېسىلىپ، — بۇنداق ماڭغىلى تۇرساق، نەزىر بېرىشكە قانداق ئۈلگۈرىمىز؟ — ئۇغۇ راست... لېكىن سەن ھەيدىيەلمەيسەن، جېنىم بالام. ساق بولساڭتىڭ، دېمىسەڭمۇ ساڭا تۇتقۇزاتتىم بۇ تاياقنى، مەزلۇم كىشى تۇرۇپ ماڭمۇ نېمە كۈن؟... كېتىپ بارىمىزغۇ؟ يول ئازمۇ قالدى...

يارىيار زەڭىپ غىچىرلايتتى. مېيىپ بالا بىلەن قېرىغان ئانا بىر - بىرىگە بىلىندۈرۈشمەي ياش تۆكۈپ كېلىشەتتى. «دادام بولمىغاندىمۇ، چوڭ دادام تۈگەپ كەتمىگەن بولسا، مۇشۇنداق ئەسكى كالىنى ئىشلەتمەيتتۇق» دەپ ئويلايتتى بالا. «نەۋرە ئاكام بولغىنى بىلەن، ماڭا ئۆز ئاكامدىنمۇ زىيادە ئامراق ئىدى.

يوقسۇزلۇق، غېرىبلىقىمىنمۇ بىلىندۈرمەيتتى. قاچان ئۇ تۈگەپ كەتتى، مېنىڭمۇ خوۋلۇقۇم ئوچتى... ئەتىگەن بېرىپ نەزىر بېرىۋالارمەن دېسەم... تۇغقانلار نېمە دەپ قالار؟ ۋاقچە بېرىپ قالغىنىمنى كۆڭلىگە ئېلىپمۇ قالارمۇ... رەھمەتلىك ئاكام، يۈز ئاكتىنىڭ ئىشىنى قىلىدىغان كۆيۈمچان ئاكام...» دەيتتى قاشاڭ كالىغا توختىماي تاياق سېلىپ كېلىۋاتقان ئانا ئىچىدە زار - زار يىغلاپ. دېمىسىمۇ، دۇنيادا ئۇنىڭغا مەرھۇم ئاكتىسىنىڭ ئورنىنى تولدۇرالايدىغان ئىككىنچى بىر قېرىنداش يارالمىغانىدى. شۇڭا ئۇ، ھېلىغىچە يىغلاپ كېلىۋاتاتتى. مەرھۇمنىڭ باشقا قېرىنداشلىرىدىنمۇ زىيادە ياش تۆكەتتى. ھەر كۈنى، ھەر سائەتتە ياد ئېتىپ، دۇئا قىلىپ تۇراتتى... راست، ئۇ ساقى باينىڭ سازلىقىدىكى قومۇشلۇقلارغا بېرىۋالغاندا يىغلاپ، يالۋۇرۇپ ئېلىپ كەلگىنى مۇشۇ ئايال ئەمەسمىدى؟ ئۇنىڭ ناماز كۈنى، «ئايال كىشى بارسا بولمايدۇ» دېگەن نەسەھەت - پەتۋالارغا قۇلاق سالماي، تۇپراق بېشىغىچە ئەگىشىپ بېرىپ، تاش يەرلىكىگە ئۆز قولى بىلەن يەتتە كەتمەن توپا تاشلىغىنىمۇ يەنە مۇشۇ ئايال ئەمەسمىدى؟...

«ئاۋۇيۇم ئاكام، تۇۋرۇكۇم ئاكام!»

«يانتايىقىم دادام، كۆيۈمچان دادام!»

خۇددى كېلىشىۋالغاندەك، ئانا - بالا ئىككىيلەن تەڭلا ئۈن سېلىپ يىغلىشىپ كەتتى. ئۇلارنىڭ نورۇز سەھىرى ئەنە شۇنداق يىغا بىلەن باشلانغانىدى. ئەتە ۋە ئۆگۈنچۇ؟ يەنە كېلىشىۋالغاندەك، ئىككىيلەن تەڭلا بېشىنى كۆتۈردى. كۆز ئالدىدىكى يول ئوي - دۇڭغۇل ئىدى.

ئايىغى ئىتتىك ئايغىرلارنىڭ تۇياقلىرى ئاستىدىن كۆتۈرۈلگەن قويۇق ۋە ئاچچىق توپىلار ئۇلارنى كۆمۈپ باراتتى. كۆزلەر باغلىناتتى. توپىلاڭ يولىنىڭ ئوي - چوڭقۇرىنى پەرق ئېتىشىمۇ بارغانسېرى قىيىنلاشماقتا ئىدى...

«مازار مەھەللە» كىشىلىرى ساھىبىخان بولۇپ ئويۇشتۇرغان نورۇز پائالىيىتى باشلىنىپ كەتكەنىدى. ئەتراپ مازار تۈسىگە كىرگەن. ھەممە ياق قاينايدۇ. مازارنىڭ تۆۋەن تەرىپىدىكى يۇلغۇنلار ئوراپ تۇرغان بوشلۇق ئادەم دېڭىزىغا ئايلانغان. ئۇلۇغ نامىغا يارىشا ئاۋاتلىشىپ كەتكەن بۇ خىسەتلىك «مازار» تىنىمىسىز گۈرۈلدەيدۇ. تەرەپ - تەرەپلەردە يورۇقشۇپ قايناۋاتقان قازانلاردىن كۆتۈرۈلۈۋاتقان مەزىلىك پۇراقلار دىماغقا گۈپۈلدەپ ئۇرۇلۇپ، ئىشتەينى چىداپ تۇرغۇسىز دەرىجىدە غىدىقلايدۇ...

قېرى كالا سۆرەپ كېلىۋاتقان كونا يارىيار ھارۋىمۇ ئاخىرى ساناقسىز ھارۋىلار توپىغا كېلىپ قوشۇلدى. ئەپسۇسلىنارلىقى، ئانا - بالا كۆزلىگەن تونۇش قەبرە يېنىدىن ئۇلارغا قازان ئاسقىدەك بوشلۇق قالمىغانىدى. «مانا مەن دېمىدىممۇ؟!» دېدى ئانا نېمە قىلارنى بىلمەي. «مەنمۇ مۇشۇنداق بولۇشنى ئويلىغان» دېدى مېيىپ ئوغۇلمۇ زەردە بىلەن ۋە پۇشۇلداپ تۇرغان قېرى كالىنى نەچچىنى ئۇرۇۋەتكۈسى كەلدى. لېكىن، ئۇنىڭدا كالىنى ئۇرغىدەك ئەمەس، مۇستەقىل ماڭالىغىدەك ئىمكانىيەتمۇ يوق ئىدى. تۇرۇپلا، چوڭ دادىسىنىڭ قەبرىسى ئەتراپىنى ئىگىلىۋالغانلارغا ئۇنىڭ ئۆچلىكى

كەلدى «بۇ، چوڭ دادامنىڭ قەبرىسى تۇرسا، بۇلار نېمە دەپ...» شۇنداق ئويلىدى بالا جايدا ئولتۇرۇپ. ھەرقانداق بىر قەبرىگە سېلىشتۇرغاندا، مۇشۇ قەبرىنىڭ - ئۇنىڭ چوڭ دادىسىنىڭ قەبرىسىنىڭ ئەتراپىدا ئادەملەر كۆپ تۇراتتى. «چوڭ دادام راستتىنلا ئۇلۇغ ئادەم چېغىكەن...» دەپ ئويلىدى ئۇ يەنە بىردىنلا سۆيۈنۈپ. ئەمدى بايقى كىشىلەرگە نىسبەتەن ئۇنىڭ ئامراقلىقى كېلىۋاتاتتى.

«قانداق قىلسام بولار?... زادى قانداق قىلسام بولار؟» تارىشىدەك قاتقان قوللىرىنى ئىشقىلاپ، قەبرە ئەتراپىنى توختىماي ئايلىناتتى ئانا. «قەبرە يېنىدا ئاسمىغان قازاننىڭ ئۆيدە ئاسقان قازاندىن نېمە پەرقى؟ بۇنداق بولىدىغان ئىش بولسا، نەزىر دېگەننى ئۆيدە بەرسەممۇ بولاتتى ئەمەسمۇ؟ شۇنچە ئالدىراپ كەلگىنىم...» ئۇ، يېقىنراق جايدىن قازان ئاسقۇدەك بوشلۇق ئىزدىگەچ، قەبرە ئەتراپىدىكى كىشىلەر بىلەن بىر - بىرلەپ ئامانلىق سورۇشۇپ چىقتى. تەكرار ئايلانغىنى ئۈچۈن، بەزىلەر بىلەن بىرقانچە قېتىم سالاملىشىپمۇ قالدى.

— قازان چۈشكىدەك يەر تېپىلمىدى - ھە، رېھىمىخان، - دېدى، ئۇنىڭ بىلەن دېمەتلىك كېلىدىغان، تۆۋەنكى مەھەللىدىكى چارۋار ئاخۇن. ئۇمۇ رېھىمىخان ئانىغا ئۈچ تۇغقان كېلىدىغان كىشى ئىدى، - قازاننى ئوڭچە ئاسالىغان بولسىلىغۇ خويمۇ ئوبدان بولتى تۇغقۇنۇم، مانا كۆردىلە، ھەممە ئادەم مۇشۇ قەبرىنى ئەگىپ كېتەلمەيدۇ. يەرلىك ئىچىدىكى تۇغقان بىزنىڭ

تۇرسا، ساڭا نېمە بار، دېگىلى ئەسلى بولمايدۇ بۇلارغا. شۇڭا، بىزنىڭ قازان بىكار بولغاندىن كېيىن، شۇ قازاندا ئېتىپ بەرسىلە قانداق بولار نەزىر ئېشىنى؟ قازاننى ھازىرلا بىكارلاپ بېرەي دېسەم، شويلىغا گۈرۈچ سېلىپ قويۇپتۇق...

— ماقۇل، شۇنداق قىلسامۇ قىلاي، — دېدى ئانا تېزلا. ئۇنىڭغا شۇنداق دېمەكتىن باشقىمۇ ئىلاج يوق ئىدى، — ۋاق قالغاندىكىن ئۆزۈمنىڭ شورى. مۇشۇنداق قىلمىسام نېمە ئامال دەيلا ئەمدى.

بالا ئىچىدە نارازى بولدى. ئۇنىڭچە، ھەممە ئادەم ھۆرمەت قىلىدىغان كىشىنىڭ نەزىر ئېشىنى ئوڭچە قازان ئېسىپ، كەڭتاشا بېرىش كېرەك ئىدى. ئۇنىڭ چوڭ دادىسى دېگەن ئادەتتىكى ئادەممۇ؟ ئۇ ھايات ۋاقتىدا كۆرۈشۈۋېلىش ئۈچۈن نە - نەلەردىن ئادەملەر كېلەتتىغۇ؟... مۇشۇنداق ئىناۋىتى بار چوڭ دادىسىغا مۇشۇكىنىڭ كۆزىدەك كىچىككىنە قازاندا نەزىر بېرىمەن دېگىنى نېمىسى؟

ئانا، تۇغقانلارنىڭ قازانلىرىغا قارىشىپ بېرىۋاتاتتى. بالا بولسا، ئۆز خىيالى بىلەن ئىدى...

تەرەپ - تەرەپتە قازان - قازانلار پورۇقشۇپ قاينايتتى. بۇرۇنراق قازان ئاسقانلارنىڭ نورۇز ياكى نەزىر ئېشى پىشىپ قالغانىدى. ھەيران قالارلىقى، ئىككى يىل بۇرۇن مۇشۇ مازارغا يېڭى بىر قەبرە قوشۇلغاندىن بېرى، ئەزلەدىن نورۇز ئېشى ئېتىپ كېلىشكەن كىشىلەر نورۇزلۇق ئېشى بىلەن نەزىر ئېشىنى بىرلا ئېتىپ بېرىدىغان قائىدىنى چىقىرىۋېلىشقانىدى. بۇنىڭ سەۋەبىنى

يەنىلا ئاشۇ يېڭى قەبرىدىن كۆرۈشكە بولاتتى. بۇ چوڭتالدىكى ئۇششاق - چوڭ ھەممىگە تونۇشلۇق قەبرە ئىدى. ھەممە كىشىنىڭ يىلدا بىر كېلىدىغان نورۇز پۇرسىتىدىن پايدىلىنىپ، قەبرە ئاستىدىكى شۇ تونۇش زاتىنىڭ روھىغا ئاتا قەبرە بېشىدىلا نەزىر بېرىۋالغۇسى كېلەتتى. شۇڭا، چوڭتالدىكى نورۇز ھەم شادلىققا تولغان بايرام، ھەم روھ - ئەرۋاھلار نەزىرىسى بولاتتى. بۇ خىل غەلىتە بىرلىشىپ كېتىشى باشقا يۇرتلاردا ئۇچرىتىشمۇ قىيىن ئىدى.

نورۇز ئەھلى توپ - توپ بولۇشۇپ، قاتار كەلمەكتە ئىدى. ئۇلار ئېشى پىشقانلىكى قازاننىڭ بېشىدا ئازغىنا ۋاقىت تۇرۇشۇپ، نېمە ئەكەلگەن بولسا شۇنىڭغا ئېغىز تېگىشىپ، دۇئا - ھەشقەللا بىلەن يېنىشاتتى. جامائەت ئۆي - ئۆيلەردىن ئايرىم قازان ئېسىپ تەييارلىغان تۈرلۈك غىزا - تائاملارغا ئېغىز تېگىپ بولۇشقاندىن كېيىن، كولىپكىتىپ دۇئاغا قول كۆتۈرۈشەتتى. شۇنىڭدىن كېيىنلا كۆڭۈل ئېچىش باشلىنىپ كېتەتتى. دەل مۇشۇ باسقۇچ نورۇزنى نەزىر تۈسىنى ئالغان دۇئا - تىلاۋەت خاراكتېرىدىن - ھەقىقىي بايرام تۈسىنى ئالغان شادلىق پەللىسىگە باشلاپ كىرەتتى. مانا بۇ - ھەقىقىي نورۇز، ھەقىقىي بايرام ئىدى!

ھەممە ياق قاينام - تاشقىنلىققا چۆمگەندى. نورۇز ئەھلى ئۆز قىزىقىشى تارتقان ئويۇننىڭ تاماشىسىنى بولۇپ، يېقىن - يېقىنلا جايلاردا توپ - توپ چەمبەر ھاسىل قىلىپ تۇرىشاتتى. بەزى توپتىكىلەر مەدداھلارنىڭ قىزىقارلىق جەڭنامە قىسسلىرىنى ئاڭلايتتى. يەنە بەزى توپتىكىلەر

خوراز سوقۇشتۇرۇش ئويۇنغا مەلىكە بولۇۋاتاتتى. قوشقار سوقۇشتۇرۇشنى كۆرىۋاتقانلارمۇ، چاقپەلەكتە پىرقىراۋاتقان قىزلارنىڭ يېقىملىق «ۋايجان!» لىرىغا قۇلاق سېلىپ، پىخىلداپ كۈلىۋاتقانلارمۇ؟ چېلىشىشتىن ھۇزۇر تېپىۋاتقانلارمۇ ۋە كىمدۇر بىرلىرى كۆرسىتىۋاتقان سېھىر - جادۇ ئويۇنلىرىدىن مەست بولىۋاتقانلارمۇ... بار ئىدى. يەنە بىر مۇنچە يىگىتلەر ئادەملەر توپىنىڭ سىرتىدىكى بوشلۇقلاردا ئاتلىرىنى يەڭگىل چاپتۇرۇپ، باشلانغۇسى بەيگە ئۈچۈن قىزىتىش تەييارلىقى قىلماقتا ئىدى...

مېيىپ بالا، ئانىسىدىن ئايرىلىپ ھېچ يەرگە بارالمايتتى. ئۇ ئانىسى چىقىرىپ قويغان دۆڭدە ئولتۇرۇپ، ئۇسۇشىۋاتقان قوشقارلارنى، چېلىشىپ بەل قايرىشىۋاتقان، پۇتلاپ - يانپاشقا ئېلىشىۋاتقان ئەزىمەتلەرنى، سېھىر - قۇدرەت بىلەن بىر - بىرىگە «كاللا قويۇشۇپ»، قاراس - قۇرۇس ئاۋازلارنى چىقىرىشىۋاتقان «ئۈسكەك» ئېگەرلەرنى غىل - پال كۆرۈپ ئولتۇراتتى. بولۇپمۇ ئۇنىڭغا يېقىن جايدا ۋە ئېنىقراق كۆرۈنۈۋاتقىنى سېھىرگەرلىك بىلەن چېلىشىش ئويۇنى ئىدى.

... ئەنە، ۋىجىكلا بىر يىگىت پور كۆتەكتەك سېمىز بىر ئادەمنى بەلبېغىدىن تۇتقان پېتى يانپىشىگە ئېلىپلا ئېتىۋەتتى. سېمىز ئادەم ئورنىدىن تۇرالماي يېتىپ قالدى. خەقلەر ئولاشتى. «بېلى چىم بولۇپ كەتكەن ئوخشايدۇ» دېدى بىر قىسىملار. «ياق، قوۋۇرغىسى ئاجرىغان گەپ. بىزنىڭ مەھەللىلىك بۇ ياقۇپ ئۆزى كىچىك بولغىنى بىلەن بوش نەرسە ئەمەس جۇمۇ...» دەپ

ماختاندى بەزى كىشىلەر. «تېڭىقچى تاپىلى ئاغىنىلەر. ئۆمەر كۆتەكنىڭ ئەھۋالى سەل چاتقاتەك تۇرىدۇ. ئۆمۈرتقىسىغا دەز كەتتىمۇ نېمە؟ ئەنە قوپالمىدى!» دېگۈچىلەرمۇ بولدى... مۇشۇلارنى كۆرۈپ ۋە ئاڭلاپ تۇرغان مېيىپ بالا، ۋىجىك يىگىتتىن خېلىلا سۆيۈنۈپ قالدى. ئۇ مەھەللە بالىلىرى تەرىپىدىن ھەمىشە كەمسىتىلىدىغىنى ئۈچۈنمىكىن، ئاجىز، ئورۇق ۋە ۋىجىك ئادەملەرنى ئۆزى بىلەن يېقىن كىشىلەردەك ھېس قىلاتتى. ھەممىدە شۇلار غالىب كەلسە دەيتتى. سېمىز، قاۋۇل كىشىلەرگە بولسا، نېمىشقىكىن باشقىچە قارايتتى.

«چوڭ دادام بولغان بولسىمۇ شۇنداق ئاتاتتى سەن پور كۆتەكنى» دەپ ئويلىدى بالا ئىچ - ئىچىدىن شادلىنىپ. يىقىلغان سېمىز ئادەم مەيدانغا چۈشكەندىلا ئۇنىڭ كۆزىگە سىغماي قالغانىدى. «چوڭ دادام بولسىدى... مۇشۇنداق كۆرەڭلىگەن چېغىڭدا چوڭ دادام بولغان بولسا...» دېگەندى بالا، ئۇنى كۆرۈپلا چىشىلىرىنى غۇچۇرلىتىپ، مەرھۇم چوڭ دادىسى ئۇنىڭ نەزىرىدە ھەممىگە قادىر، يېڭىلمەس ئادەم ئىدى. خۇشال بولغاندا، قايغۇ - ھەسرەتكە چۆمگەندە ھامان ئۇنى ئەسلەيتتى...

ئۇنىڭ دىققىتى تۇيۇقسىزلا سېھىرگەرنىڭ بىگىز بارمىقىغا مەركەزلەشتى. ئېگەر سوقۇشتۇرۇش ئويۇنىنى كۆرسىتىپ بولغان سېھىرگەر، بىگىز بارمىقىنى قوۋۇزىنىڭ ئۇ تەرىپىدىن تىقىپ، بۇ تەرىپىگە ئۆتكۈزمەكچى بولىۋاتاتتى.

— مانا ئەمىسە جامائەت، كۆرمىي قالدىم دېمەڭلار، مانا تىقتىم قولۇمنى، مەندىن ۋەھىمە يېمەڭلار! مەندىن

ۋەھىمە يېمەڭلار... مەندىن ۋەھىمە يېمەڭلار!
سېھىرگەر شۇنداق دېگىنىچە، بىگىز بارمىقىنى ئوڭ
قوۋۇزغا پاتۇرۇشقا باشلىدى.

— يا ھەزرەت، تۆم كارامەت ئىگىسىكەن جۇمۇ.

— توشقان سوپىكەن دېسەلە.

— راست، ھەقىقىي دەرۋىشكەن.

جامائەت بىردىنلا غۇلغۇلا قىلىشىپ كەتتى. ئۇلارچە،
كامالەتكە يەتكەن سوپى، دەرۋىشلەرلا مۇشۇنداق مۆجىزە
كۆرسىتەلەيتتى. مۆجىزە كۆرسىتىشكە قادىر بولسىلا،
سوپىمۇ، دەرۋىشمۇ ئوخشاش ئىدى.

«چوڭ دادام بولغان بولسا، بۇنىڭدىنمۇ قالتىس
كارامەتلەرنى كۆرسىتەتتى» دېگەننى ئويلاپ ئولتۇراتتى
مېيىپ بالا، باشقىلارغا ئوخشاشلا، ئۇمۇ چوڭ دادىسىنىڭ
ئاچايىپ مۆجىزىكار زات ئىكەنلىكىنى كۆپ ئاڭلىغانىدى،
گەرچە كۆزى بىلەن كۆرۈش نېسىپ بولمىغان بولسىمۇ.
— ئەسسالامۇ ئەلەيكۇم، ئەزىزلەر!

تۇيۇقسىزلا ئاڭلانغان بۇ ئاۋازدىن كىشىلەر چۆچۈپ
بېشىنى كۆتۈرۈشتى ۋە ھەيران قېلىشتى. ئۇلارنىڭ كۆز
ئالدىدا ھېچقاچان كۆرۈپ باقمىغان بىر دەرۋىش تىزىغىچە
ئىگىلىپ، سالام بەجا كەلتۈرۈپ تۇراتتىسى. ھەممە
ھەيرانلىق، قىزىقىش بىلەن ئۇنىڭغا قاراشتى.

— ۋە ئەلەيكۇم ئەسسالام!

بىرقانچە مويىسىپت ئۇنىڭ سالامىغا تېزلا جاۋاب
قايتۇردى.

— قۇتلۇق كۈنگە ئۈلگۈرۈپ كەپتە... مەن،

تەقسىرلىرىم، — بېشىنى ئېگىپ تۇرۇپ شۇنداق دېدى

بايىقى دەرۋىش. ئۇنىڭ كىيىم - كېچەكلىرى تىتىلىپ،
ساق يەرلىرى قالمىغانىدى، — خۇشھالىمەن...
خۇشھالىمەن!... مەرىكىگە بەرىكەت، نورۇزغا شادلىق
ئاشنا بولغاي!...

كىشىلەر تۇشمۇ تۇشتىن مۇلاھىزە قىلىشقا باشلىدى:
— يىراق يۇرتلاردىن كەلگەن دەرۋىش ئوخشايدۇ.
ئوبدان ۋاقىتقا ئۈلگۈرۈپ كەپتۇ. پېشانىسى ئوڭ ئىكەن.
— سوپى - دەرۋىش دېگەن كارامەت كۆرسىتەلمىسە
يۇرت ئاتلاپ چىقالمايدۇ. ئازراق ئويۇن قىلىپ بەرگەن
بولسىمۇ - ھە؟

— شۇنى دېسەلە، بىر قىزىقچىلىق قىلىپ بەرگەن
بولسا، خۇش بولۇپ قالاتتۇق.

— كارامىتى باردۇ - ھە؟

— راست، خېلى توشقان دەرۋىشتەكمۇ قىلىدۇ
جۇمۇ... .

ياش دەرۋىش ھەممىنى ئاڭلاپ تۇراتتى. ئۇ، بىر ھازا
تېڭىرقاپ تۇرۇپ قالغاندىن كېيىن، شۇنداق دېدى:

— ھۆرمەتلىك تەقسىرلىرىم، ھەرقايسىلىرىنىڭ
دىلى تارتقان كارامەتلەرنى كۆرسىتىپ قويۇش قولۇمدىن
كېلىدۇ. شۇغىنىسى، ئالدى بىلەن بىر نەرسىنى سوراپ
كۆڭلۈمنى توختىتىۋالسام دەيمەن. كەمىنە تولا يىراقتىن
كەلدىم. چوغتالى ئەزىمىنى ئەسلەپ كەلدىم، سېغىنىپ
كەلدىم. ئارزۇ - ئارمانلاپ يۈرۈپ، مىڭ دىشۋارچىلىقلار
بىلەن قۇتلۇق نورۇزغا ئۈلگۈرۈپ كەلدىم. مەقسىتىم،
ھەزرىتى مۇھەممەت بىننى ئابدۇللا خاراباتى جانابلىرىنى
زىيارەت قىلىپ، پىر - ئۇستاز تۇتۇش ئىدى. ئالدى بىلەن

مېنى شۇل زاتى مۇبارەك بىلەن دىدارلاشتۇرغان بولۇشىلا.

— خەۋىرى يوق ئوخشىمامدۇ بۇ دەرۋىشنىڭ.

— ۋاپات قىلغانلىقىنى ئوقمايدىكەن - دە.

دەرۋىش، كىشىلەر توپى ئارىسىدىن ئاڭلىنىۋاتقان گەپ - سۆزلەردىن چۆچۈپ كەتتى ۋە دەرھاللا ياندۇرۇپ سورىدى:

— نېمە؟ نېمە دېيىشتىلە؟ ھەزرىتى ھاجىمغا نېمە بولدى؟

— ئۇ ۋاپات بولدى.

— ۋاپات بولدى؟... قاچان؟ - تىترەك ئاۋازدا، يېنىشلاپ سورىدى دەرۋىش.

— ئوزاقى يىلى.

— ئاھ خۇدا! - ئۇ ئىككى قولىنى ئېگىز كۆتۈرۈپ چۇقان سالىدى، - شۇنداق بولۇشى مۇمكىنمۇ؟...

مۇمكىنمۇ؟! - دەرۋىش، ياشانغان بىرقانچە كىشىنىڭ ئالدىغا بېرىپلا تىزلىنىپ ئولتۇرۇپ «مۇشۇ گەپ راستمۇ تەقسىر؟» دەپ يېنىش - يېنىشلاپ سورىدى. ئۇ «ھاجى خاراباتى تېخى ھايات» دېگەن گەپنىڭ چىقىشىنى شۇ قەدەر ئارزۇ قىلغان بولسىمۇ، لېكىن ھېچكىمدىن بۇنداق سادا چىقىمىدى. ئەكسىچە ھەممىسى «ھەق راست» دەپ بېشىنى ئېگىپ تۇرۇپ مۇمىنلەرچە جاۋاب بېرىشتى. دەرۋىش ئۆزىنى تۇتالماي قالدى، - ئاھ، بىۋاپا دۇنيا!... ئاھ

رەھىمسىز تەقدىر، يىرگىنىشلىك پانىي!... ئۇ ئۆلۈمنىڭ مەڭگۈلۈك ھەقىقەت، باقىلىقنىڭ ئەبەدىيلىك قارارگاھ ئىكەنلىكىنى بىلىپ تۇرسىمۇ، يەنىلا ھەممىنى

ئۇنتۇپ، بارلىق رەزىللىكنى... ھەتتا ئۆلۈمنىمۇ پانىي (بۇ دۇنيا، ئۆتكۈنچى ئالەم) نىڭ گۇناھى دەپ قارىماقتا ئىدى. - تالاي يىللاردىن بۇيان شۇنچە ئارزۇلىدىم، ئۇشۇل ھەزرىت بىلەن كۆرۈشۈش زىنھار نېسىپ بولمىدى.

تەقدىرى ئىرادە بىلەن مىڭ ھەرەجلەردە ئاياغ بېسىپ كېلىۋېدىم، ھەزرىتىم ئۆز دىدارىنى كۆرسەتمىدى. مەن دىل كۆزۈم كور بەندە ئىكەنمەن. بۇنىڭدىن ئىككى يىل مۇقەددەم ۋاپات ئەتكەن مۆھتەرەم ئۇستازنىڭ ئەھۋالىدىنمۇ خەۋەرسىز قاپتىمەن. سېغىنىپتەنمەنيۇ، ھېچنېمىنى بىلمەي يۈرۈپتەمەن. بۇ قەدەر ئىش بولارنى سەزگەن بولسام، يۇرت - يۇرتلاردىكى مازارى - ماشايىخلارنى زىيارەت قىلىشنى قويۇپ، ئۇدۇل مۇشۇ تامان يول ئالماسمىدىم!... ئاھ ھەزرىتىم، مەن ئۆزلىرىڭگە شاگىرتلىققا يارىمايدىكەنمەن. مەن ۋاپاسىز ئىكەنمەن، روي سىياھ ئىكەنمەن!...

دەرۋىش تارام - تارام ياش تۆككىنچە ئۇن سېلىپ يىغلاپ، بېشانىسىنى شورلۇق يەرگە ۋاقىلدىتىپ ئۇرۇشقا باشلىدى. مويسىپىتلارنىڭ خېلى كۆپ قىسمى ئۇنىڭغا قوشۇلۇپ ياش تۆكۈشتى. پۇرۇقشۇپ قايىناۋاتقان قازاندەك ۋازىلداپ كېتىۋاتقان مازار بىردىنلا ھەسرەتلىك تۈسكە كىردى...

— بۇ مېھمان، خاراباتى ھاجىمنىڭ قەبرىسىنى بولسىمۇ كۆرىۋالغان بولسا بوپتىكەن..

— راست، قەبرىسىنى كۆرسىتىپ قويىلى بۇ دەرۋىشكە.

جامائەتنىڭ گېپىنى ئاڭلىغان دەرۋىش، چاچلىرى

سالۋاراپ تۇرغان بېشىنى تىككىدە كۆتۈرۈپ،
ئەتراپتىكىلەرگە ئىلتىجالىق تىكىلدى:

— قەبرە؟! . . . توغرا، قەبرە! ھەزرىتىمنىڭ
قەبرىسى نەدە، ئەقىسلىرىم؟ زاتى مۇباۋەكنىڭ قەبرىسىنى
بولسىمۇ كۆرەي، ئۇ شۇل قەبرىنىڭ تۇتىيا توپىسىنى
كۆزلىرىمگە سۈرەي! . . .

مويىسىپىتلار، دەرۋىشنى تېخى يېڭىلا ياسالغان
ھەيۋەتلىك بىر مەقبەرە ئالدىغا باشلاپ كەلدى. مەقبەرە
يۈزىگە لايدىن قاپارتما نەقىشلەر ئويۇلغان. مېھراب
شەكلىدىكى نەقىشلىك رامكا ئىچىگە بىرقانچە ئايەت ۋە
مەرھۇمنىڭ قىسقىچە تەرجىمىھالى يېزىلغانىدى.

دەرۋىش مەقبەرگە يېزىلغان خەتلەرنى ئۆزىنى
تۇتۇپ تۇرۇپ مىڭ تەسلىكنە ئوقۇپ تۈگەتتى،
ھېقىقداپ يىغلىغىنىچە قەبرە ئالدىغا «پالاقىدە» يىقىلدى.
ئۇنىڭ ئولتۇرۇشقان، ھارغىن كۆزلىرىدىن سىرغىپ
چىقىۋاتقان ئەلەملىك ياشلار چىگىش ساقلىنى نەمدەپ
باراتتى. تارشىدەك قاتقان پارماقلىرى ئۇلۇغ زاتنىڭ
قەبرىسىنى ئۇنىڭ كۆكرىكىگە تېخىمۇ يېقىن ئېلىپ
كەلمەكچى بولغاندەك، شورلۇق تۇپراقنى مەھكەم
قاماللايتتى. ئاشۇ قامالغان مۇبارەك تۇپراققا ھاياتى كۈچى
ئۇرغۇپ تۇرغان بىر مۇخلىسنىڭ نەپەس ۋە يۈرەك
تىۋىشلىرى سىڭىپ، كۈچ - كۆسۈنگە تولغان ئوتلۇق
كۆكرىكى يېتىپ باراتتى. . .

يېڭى شەيخ

شۇ كۈنى ھاجى خاراباتى قەبرىسىنى قۇچاقلاپ
يىغلىغان دەرۋىشنىڭ ئىسمى سۇلايمان بىننى سىيىت بىننى
ھېيت سەرداھى^① ئىكەنلىكىنى كېيىنكى كۈنلەردە
كىشىلەرنىڭ ھەممىسى دېگۈدەك بىلىپ كېتىشتى.
ئۇلار، قۇلاقتىن - قۇلاققا كۆچۈپ يۈرۈۋاتقان شۇنداق
گەپلەرنىمۇ ئاڭلاپ ئۈلگۈرگەندى! بۇ غالىتە دەرۋىش،
خاراباتى قەبرىسىنى شۇ بىر قۇچاقلاپ ياتقانچە 15 كۈن
ئورنىدىن قوپماپتىمىش. بۇ دەرۋىش خاراباتى قەبرىسىگە
قۇلقىنى يېقىپ يېتىپ، كېچىلىرى ئۇنىڭ بىلەن
سۆزلەشكەنمىش. خاراباتىنىڭ ۋەز - نەسەتلىرىنى ئاڭلاپ
ياتقانمىش. . .

سېھرىي - كارامەتلەردىن باشقىسىغا ئىشەنمەس بولۇپ
كەتكەن كىشىلەر، ئاددىي سۆزلەر قېتىدىنمۇ سېھرىي مەنە
ئىزدەپ كۆنۈپ كېتىشكەندى. شۇڭا، ئۇلار ئاڭلىغان
سۆزلەر قۇلاقتىن - قۇلاققا ئۇلاشقانسېرى غارايىب
مەزمۇنلارغا شۇنچە تويۇنۇپ باراتتى. . .

دەرۋىش خاراباتى مەقبەرىسى يېنىغىلا جايلاشقان
ئېتىكاپخاندا ئۇن - تىنسىز ئېتىكاپتا ئولتۇراتتى.
خاراباتىنىڭ قەبرىسىنى قۇچاقلاپ نەچچە كۈن ياتتىم،

① سەرداھى — يېتىم بالا

ئېتىكاپتا ئولتۇرغىلى قانچە ئۇزۇن بولدى، دېگەنلەرنى ئويلاپ ئولتۇرۇشقا زادىلا چولسى يوق ئىدى ئۇنىڭ. ئويلايدىغىنى: پۈتكۈل ئەقىل - ئىدىرىكىنى مەركەزلەشتۈرۈپ، ئۆزى شۇڭغۇپ كىرگەن روھىي ئالەم قېتىدىن ئارزۇسىدىكى پىكىر ۋە سېيمالارنى قېدىرىپ تېپىش ئىدى. دېگەندەك، جىمجىتلىق ۋە تەنھالىق بەخش ئەتكەن تەسەۋۋۇر ھەم ئۇ تۇغقان پىكىرى مۇكەممەللىك ئۇنىڭ قەلب كۆزىنى بارغانسېرى روشەنلەشتۈرۈپ باراتتى. سۈكۈت ئۇزارغانسېرى، ئۇ شۇڭغۇپ كىرگەن ئالەم شۇنچە كېڭىيىپ ۋە چوڭقۇرلاپ كېتىۋاتاتتى. ئۇ كىرگەن ئاشۇ چەكسىزلىكتە، تېخىمۇ چوڭقۇر پىكىرى جاۋاھىرات قاتلىرىدا... ئۇ ئىزدىگەن دۇردانە ئۇچقۇنلىرى غىل - پال چاقناپ تۇرىۋاتقانداك قىلاتتى. يەنىمۇ چوڭقۇرلاش، زىنھار چېكىنىمەسلىك كېرەك ئىدى. شۇنچىكى، مىسقال ئارقىغا يېنىش - ھەممىنى باشتىن باشلاشقا ئېلىپ باراتتى. بۇ بولمۇ خەۋپلىك مەغلۇبىيەت ھېسابلىناتتى. ئېنىقكى، بۇ يەنە ئەقىدىسىزلىك، بوشاڭلىقنىڭ بېشارىتى ئىدى. شەك - شۈبھىسىزكى، بۇ ھال مۇكەممەلسىزلىك بىلەن تۈگەللىنەتتى!...

كىشىلەر، بۇ دەرۋىشنىڭ ئۇزۇندىن - ئۇزۇن ئېتىكاپتا ئولتۇرغانلىقى توغرىسىدىمۇ كارامەتلىك ھېكايىلەرنى بايان قىلىپ يۈرۈشتى. قىزىقارلىق يېرى شۇكى، ھەممە ئۇ ھەقتىكى سېھرىي كارامەتچىلىككە دائىر ھېكايىلەرنى ئاڭلاش ۋە تارقىتىشقا خۇشتار بولسىمۇ، لېكىن ھېچكىممۇ ئۇنىڭ تولۇق ئىسمىنى ئېيتىپ بېرەلمەيتتى. بىرلىرى: «سىيىت دەرۋىش مۇنداق

قىپتۇ...» دېسە، يەنە بىرلىرى: «ھېيت دەرۋىش مۇنداق دەرۋىدەك...» دېگەندەك جۈملىلەر بىلەن ئاڭلاپ، يەتكۈزىشەتتى. بىراق، ئۇنىڭ ئېتىكاپتا ئولتۇرىۋاتقىنىنى ھېچكىم يامان ئىش دەپ قارمايتتى. ئۇلارچە، ئېتىكاپتا ئولتۇرۇش - ھاجى خاراباتىنى سېغىنىش، تاۋاپ قىلىش ۋە ساۋاب تېپىش دېگەنلىك ئىدى. بۇ ناھايىتى ئۇلۇغ ئىش سانلاتتى. مۇشۇ بىر - ئىككى يىلدا خاراباتى مازىرىنى تاۋاپ قىلىمەن دەپ تالاي سوپى، دەرۋىشلەر كېلىپ ياندى. قېنى قايسىسى مۇشۇ دەرۋىشتەك ئۇزاق ئولتۇرالىدى؟ قايسىسى مۇشۇنچىلىك ساداقەت بىلدۈرەلدى؟... بۇ بەك ئۇلۇغ دەرۋىشكەن، ھاجى خاراباتىنىڭ ھەقىقىي مۇخلىسىكەن!

ھەممە شۇنداق مۇلاھىزە قىلىشاتتى. كىشىلەر قىزغىن مۇلاھىزە قىلىشىۋاتقان مۇشۇ دەملەردە، دەرۋىشمۇ جىمجىت مۇلاھىزە دۇنياسىدا ئۈزۈپ يۈرەتتى. ئۇنىڭ تەسەۋۋۇر قۇشلىرى تولۇق ئەركىنلىككە ئېرىشكەن، پىكىر يوللىرى ئېچىلىپ، ئەقىل - ئىدراك، تۈگۈچ - توسالغۇلىرى بوشاپ، ئۆزىنى قويىۋەتكەنىدى. ئەمدى ئۇ، ئۆزى كۈتكەن چەكسىزلىككە توسالغۇسىز ھالدىلا كېتىپ باراتتى... ئاھ، تۈنۈگۈن!... ئىنساننى ھەر كويغا سالىدىغان بۈگۈن!... ئەنە، جەررە سېلىۋاتقان دەرۋىشلەر دۇنياسى، ئالتۇنلىرىم، چېمىلتەنلىرىم... ئاشۇ ئۇلۇغ مازارلار قوينىدىن كۈلۈپ ۋە مۇڭلىنىپ قويۇۋاتقان شېھىتلەر سېيماسى... ئۇشۇ مازارنىڭ پەخرىي - غۇرۇرى بولمىش مۇھەممەت پىنى ئابدۇللا خاراباتى ھەزرەتلىرى!... ئاھ، ئۇلۇغلىرىم!...

ئۇ ھەيران قېلىۋاتاتتى. ھاجى خاراباتى مەقبەرىسىنى قۇچاقلاپ ياتقان كۈنىدىن ئېتىبارەن ئۇنىڭ تەپەككۈر كۆزىدە سەكرەش خاراكتېرلىك روشەنلىك سېزىلمەكتە ئىدى. ئىلگىرى كۆرۈنمىگەن - شېھىتلىك دەرگاھىدا باقىيلىق ھۇزۇرنى ئەسىرلەپ سۈرۈپ كېلىۋاتقان ئۇلۇغ غايىب سېمالارنى كۆرۈپ، سېزىلمىگەن مۇبارەك روھ دەۋەتلىرىنى سېزىپ كېلىۋاتاتتى. بۇ تېخى تەنھا تەپەككۈرنىڭ تۇنجى تۇغۇندىلىرى ئىدى. بىلىپ تۇراتتىكى، ئۇ يەنە چوڭقۇرلايتتى. تەپەككۈرنىڭ چەكسىزلىككە تۇتاشقان بوشلۇقلىرىغىچە چوڭقۇرلىيالايتتى. ئۇ چاغدا يەنە ئۇ زارىققان نۇرغۇن نەرسىلەر ئايان بولاتتى! يېشىلمىگەن سىر - ئەسرالار يېشىلىشى، تۇتۇق بەرمىگەن مەنۋى كامالەت مەنزىلىمۇ ئۇنىڭغا قۇچاق ئېچىشى مۇمكىن ئىدى!

ئۇ يەنە شۇنىمۇ ھېس قىلىپ يەتتىكى، ئاتۇش، قەشقەر، يەكەن، قاغىلىق... ھۇدۇرلىرىدىكى مۆمىنلەرنىڭ «ئاق تاغلىق» ياكى «قارا تاغلىق» مەزھەپ قارىشىغا سېلىشتۇرغاندا، چوغتالى ئەزىم - ئاقسۇدىكى مۇسۇلمانلارنىڭ مەزھەپ چەك - چېگرا قارشى سۇس ئىكەن. بىر قىسىم مۆمىنلەر ھەتتا ئۆزىنىڭ قايسى مەزھەپكە تەۋە ئىكەنلىكىنىمۇ دەپ بېرەلمەيدىكەن. ئۇلار ئون - تىنسىز، دەۋابى - دەستۇرسىزلا مۇسۇلمانچىلىق پەرزلىرىنى ئادا قىلىۋېرىدىكەن. مەسچىتلىرى «ئاق تاغلىقنىڭ» ياكى «قارا تاغلىقنىڭ» دەپ ئايرىلمايدىكەن. يەكەن، قەشقەر مۆمىنلىرىدەك، ناماز ئوقۇلۇپ بولغان ھامان ئۆز ئىماملىرىغا ئەگىشىپ قارشى مەزھەپتىكىلەرنىڭ

مەسچىتلىرىدىن چىققانلارنى «كاپىر» دەپ يۈزلىرىگە تۈكۈرۈشمەيدىكەن. مەزھەپ دەۋاسى قىلىشىپ بىر - بىرى بىلەن مۇشتىلىشىدىغان، پىچاق تىقىشىدىغان... ئىشلارنىمۇ كۆپ كۆرگىلى بولمايدىكەن. بۇلاردا يەنە شۇنداق بىر ئادەت بار ئىكەنكى، غىرىب - مۇساپىرلارغا خەيرخاھلىق قىلىشنى ساۋاب تېپىشنىڭ ئەڭ ۋەزىنلىك جۈملىلىرىگە كىرىدىغان خاسىيەتلىك ئىش دەپ بىلىدىكەن. يېتىم - يېسىرلارغا تۆردىن ئورۇن بېرىدىكەن. ھېچ يەرگە سىغىمىغان تۈرلۈك غەرزىدىكى كەلگۈندىلەرمۇ ئۇشۇ دىيارغا باش تىقىپلا، ئۆزلىشىپ كېتىدىكەن. بۇ يۇرتنىڭ خەلقى ئاق كۆڭۈل، ياۋاش ۋە مېھماندوست ئىكەن. ياقا يۇرتلاردىن قاڭغىپ چىققانلارنى زادىلا يەكلىمەي، ئۆز قوينىغا ئالىدىكەن. شۇڭا، بۇ يەردە باشقا يۇرتلاردىن كېلىپ يەرلىشىپ قالغانلار كۆپ ئىكەن. ئۇلار يەرلىك كىشىلەردىنمۇ باياشاد ئىكەن...

قەشقەر، يەكەن ۋە قاغىلىقلاردا ئەھۋال بۇنىڭ ئەكسىچە ئىدى. سىرتتىن بارغانلارنى ئاسانلىقچە قوينىغا ئالمايتتى. ھەتتا بىر ئائىلە كىشىلىرىمۇ «ئاق تاغلىق» ۋە «قارا تاغلىق» دېگەن ئىككى مەزھەپكە بۆلۈنۈپ كېتىپ، بىر - بىرى بىلەن ئادا - جۇدا بولۇشقان ئەھۋاللار كۈرمىگەن... لېكىن بۇ قانداق يۇرت؟ ھەر بىر مۆمىن مۇسۇلمان ئۆزىنىڭ مەزھەپ تەۋەلىكىنى ئېنىق ئايرىش زۆرۈر بولغان مۇشۇ دەۋردە، ئۆزىنىڭ پىر - ئۇستازىنى ئېيتىپ بېرەلمەيدىغان كىشىلەر ساماندىك يىغىلغان بۇ يەردىن قانداق قىلىپ ھەزرىتى ھاجىمىدەك بۈيۈك زاتلار چىقتى؟ ئۆزىنىڭ مەزھەپ ۋە پىر - ئۇستازىنى دەپ

بېرەلمەيدىكەنۇ، ھەممە كىشى سوپى - دەرۋىشلەرنى بەكلا ئۇلۇغلايدىكەن. بۇ قانداق مەنتىقە؟ زادى نېمە خاسىيەت بار بۇ يۇرتتا؟! ...

دەرۋىش تىنىمسىز تەپەككۇر قىلاتتى. سوئال قويايتتى. جاۋاب ئىزدەيتتى... ئۇنىڭ پىكرى قۇرغۇييارلىرى^① قانات قېقىپ ئۆتمىگەن بوشلۇقلار قالمىغاندى. ئۇ بەزى جايلاردىن «پۇر» لا قىلىپ، بىر تىنىق ئارىلىقىدىلا ئۇچۇپ ئۆتەتتى. بەزى نۇقتىلارغا سايە تاشلاپ كېتەتتى. يەنە بەزى سېھىرلىك بوشلۇقلاردىن ئەگىپ كېتەلمەيتتى. ئۆلۈم، باقىي، پانىي؛ ئەقىدە، روھ ۋە كامالەت... قىسقىسى، ئىنسان ئۆمۈرلۈك مەنئۇيەت سەپىرىدە ھامان بىر كۆرۈپ ۋە بېسىپ ئۆتىدىغان روھىي جەريانلارنىڭ ھەممىسى ئۇنىڭ پەرۋاز بوشلۇقى ئىدى. ئۆزى تەلپۈنگەن بۇ قارارگاھ تىنچ قوينى ئارقىلىق ئۇنىڭغا چەكسىز ئۆرلەش ۋە چوڭقۇرلاش پۇرسىتى بېرىدىغاندەك نۇراتتى.

ئۇ ھەقىقەتەنمۇ تەپەككۇر ئالىمىنىڭ «كۆز يەتكۈسىز» قىرغاقلىرىدا ئىلگىرىلەپ كېتىۋاتاتتى. ئۇ يەنمۇ ئىلگىرىلەيتتى. ئىلگىرلىشى كېرەك ئىدى! خىيالدا، چۈش ۋە ئوڭىدىمۇ شۇنى ئىستەيتتى. تەپەككۇر قەدەملىرى تېزلىشىپ، تەلپۈنگەن مەنزىلەر يېقىنلاشقانسېرى ئۇ ئۆزىنى ئۇنتۇپ باراتتى. ھە دەپسلا رېئاللىق بىلەن خىيالىي دۇنيانى ئارىلاشتۇرۇپ قويايتتى.

① مۇشۇ دەرۋىشنىڭ ئادەت سۆزلىرى بولۇپ، پىكىر قۇشى، پىكىر قۇشى دوستى دېگەنلىك.

ئۇنىڭچە بولسا، خىيالىي دۇنياسىغا سىغىدىلىپ كىرىۋالغان پانىي تەسىراتلىرىنى بىر ئاماللار قىلىپ سىقىپ چىقىرىۋەتسە ياخشى بولاتتى. لېكىن، قاچقانسېرى ئۇنىڭدىن قۇتۇلغىلى بولمايۋاتاتتى. روھىي ئالەمنىڭ ئەڭ يىراق بۇرجىكىگە بېرىۋالغان ھالەتتىمۇ رېئاللىق تەسىرىنىڭ سايە بولۇپ ئەگىشىپ يۈرگەنلىكىنى سېزەتتى. شۇڭا ئۇنىڭدا روھىي دۇنياغىلا خاس بولغان پاك تۇيغۇ يوق ئىدى. «پاكلىنىمەن» دەپ تىرىشقا نېچە ھەممە ئارىلىشىپ كېتىۋاتاتتى؛ ئۆتمۈش بىلەن بۈگۈن؛ كەلگۈسى بىلەن چۈش؛ رېئاللىق بىلەن تەسەۋۋۇر؛ خىيال بىلەن ۋىسال...

«ئەسسالامۇ ئەلەيكۇم!»

ئۇ تەپەككۇر دۇنياسىدىكى دادىل قەدەملىرىنى توختىتىپ، ئاڭلاش سېزىملىرىنى قەلبىنىڭ «ئەڭ سەزگۈر نۇقتىلىرىغا» يىغدى. ئاۋاز سىرتتىن - يىراق ئۆتمۈشتىن كېلىۋاتقاندا قىلاتتى. قەبىرە ئاستىدىن - يەرنىڭ قات - قېتىدىن چىقىۋاتقاندا كۇم بىلىنەتتى.

«قەبرىدىن چىقىۋاتسا كېرەك» دەپ ئويلىدى ئۇ، يېقىندىن بۇيان مۇشۇنداق ئاۋازلارنى كۆپ ئاڭلايدىغان بولۇپ قالغانىدى. «بەلكىم، ھەزرىتى ھاجىمنىڭ ئاۋازىدۇر. ئول زات گۈل - گىياھ، تاش - تۇپراقلار... بىلەنمۇ شېرىن زۇۋاندا مۇلاقەت ئېلىپ بارالايدىغان ئەۋلىيا ئەمەسمىدى؟ راست، ھەزرىتىمنىڭ ئاۋازى!...» ئۇ شۇنداق خۇلاسىگە كېلىش بىلەن تەڭ ھېلىقى ئاۋاز يەنە بىر رەت ئاڭلاندى. بۇ ھال ئۇلۇشكۈنمۇ يۈز بەرگەندى.

«ئەسسالامۇ ئەلەيكۇم!»

ھازىرقى تەلەپپۇزغا ئوخشاپراق كېتىدىغان بىر ئاۋازدا ئاڭلىغانىدى ئۇ بۇ مۇبارەك ئاۋازنى.

— ۋە ئەلەيكۇم ئەسسالام، — ئىككىلەنمەيلا جاۋاب قايتۇرغانىدى ئۇ. «غايىبىتىن قىچقىرىپ قالسا، ھە دېمىگىن» دەيتتى ئانىسى ئۇ كىچىك ۋاقتىدا. لېكىن ئەمدى ئۇ بۇ گەپلەرگە ئېرەن قىلماس بولۇپ قالغانىدى، — ۋە ئەلەيكۇم ئەسسالام! — ئۇلاپلا يەنە بىر تەكرارلىۋەتتى ئۇ، — مەن كەلدىم جانابلىرى... يىراق يۇرتتىن سىلنى زىيارەت ئەيلەپ كەلدىم.

«قەدەملىرىگە مۇبارەك!»

مۇشۇنداق بىر سادا كەلدىمۇ ياكى دەرۋىشكە شۇنداق بىلىنىپ قالدىمۇ، ئۇ ئۆزىنى بېسىۋالماي قالدى. يۈرەكلىرى ھاياجاندىن تېپىچەكلەپ، سېغىنىپ، تاۋاپ قىلىپ كەلگەن ھاجى خاراباتىنىڭ دىدارىنى كۆرەلمىسىمۇ، ئاۋازىنى بولسىمۇ ئاڭلاپ، ئۇزاقراق مۇلاقەتتە بولغۇسى كەلدى.

— رەھمەت! رەھمەت، ھەزرىتىم!

«مەن باقىيدا ئېرۇرمەن، ئۆزلىرىنىڭ مۇبارەك ئاياغلىرىنى مازارى — بۈزۈكگاھقا ئۇزۇندىن — ئۇزۇن بېسىشلىرىدىكى ۋەج نېمىكىن؟» — شۇنداق دېگەندەك بىلىندى دەرۋىشكە.

— ئۆزلىرىنى زىيارەت قىلىش...

تاۋاپ قىلىش، — ئالدىراپ جاۋاب بەردى دەرۋىش.

«ھەي!... ئۆزۈم شېھىت، ئۆزۈم شەيخ!...»
يەرنىڭ تەك — تېگىدىن زارلانغاندەك بىر ئاۋاز ئاڭلانغاندەك

بولدى دەرۋىشكە.

— ھەزرىتىم، بۇ...

دەرۋىش چۆچۈپ بېشىنى كۆتۈردى. ئۇ ئۆزىنىڭ ئېتىكاپخاندا ئىكەنلىكىنى سەزگەن بولسىمۇ، لېكىن بىرمۇنچە تىرىشىشلار بىلەن ياراتقان تەپەككۈر ۋە تەسەۋۋۇر ئالمىدىن ئاجراپ چىقالمىدى. ھېلىقى ئاۋازنىمۇ قايتا ئاڭلىيالمىدى. ئۇنى قايتا ئاڭلاش ئۈچۈن بەلكىم يەنە نەچچە ھەسسە تىرىشىپ، دىققەتنى مەركەزلەشتۈرۈش، روھىي دۇنيانىڭ قات — قېتىغا شۇڭغۇش كېرەكتۇر ۋە بەلكى ھەممىنى باشتىن باشلاش كېرەكتۇر!...

ئۇ ئىشتىشكە زارىققان ئاشۇ ئاۋاز بۈگۈن يەنە ئاڭلىنىۋاتاتتى. ئەمدى پۇرسەتنى ئۆتكۈزۈۋېتىشكە، بىپەرۋالىق قىلىشقا زادىلا بولمايتتى.

«ئەسسالامۇ ئەلەيكۇم!»

مانا ئەمدى ئۇ بۇ ئاۋازنى ناھايىتى ئېنىق ئاڭلىدى. شۇغىنىسى بۇ ئاۋاز قەبرە ئاستىدىن ئەمەس، سىرتتىن — ئارقا تەرەپتىن قانداقتۇر بىر قەدەم تىۋىشكە قوشۇلۇپ كېلىۋاتاتتى. «بۇ قانداق گەپ» دېگەننى ئويلاپ بولغۇچە بولغان ئارىلىقتا ھېلىقى ئاۋاز يەنە ئاڭلاندى:

— ئازراق غىزا يەۋالسىلا، تەقسىر.

دەرۋىش چۆچۈپ ئارقىغا بۇرۇلدى. مۇشۇ يەرگە قەدەم باسقان كۈنىدىن باشلاپ ئۆزىگە ئاش — تاماق ئەكېلىپ بېرىۋاتقان چاۋار بوۋاي، بىر ھېجر كوزىنى تۇتقىنچە ئېتىكاپخانغا ئىشىكىدە قاراپ تۇراتتى.

باشقا ئادەم بولغىنىدا، مۇشۇ بوۋايدىن باشقىسى مۇشۇنداق قىلغىنىدا ئىدى، ئېتىكاپخانغا باستۇرۇپ

كېلىپ، تەستە قولغا كەلگەن تەپەككۈر ھاسىلاتلىرىنى ئاستىن - ئۈستۈن قىلىۋەتكىنى ئۈچۈن، ئۇنى تىللاپ، قارغاپ، بۇرۇندىن بۇلاق چىقىرىۋەتكەن بولاتتى. لېكىن، بۇ زاتنى ئۇنداق قىلغىلى بولسۇنمۇ؟ قىلالمايدۇ! شۇنداق قىلماسلىقىدىكى سەۋەب، ئۇنىڭ ياشانغان كىشى ئىكەنلىكى. تۈز - تائام بېرىۋاتقانلىقىدىن ئەمەس، ئەڭ مۇھىمى، ياۋاش - يۇمشاق بولغىنىغا باقماي مۇڭداشقا كەلگەن بۇ بوۋاينىڭ ھەزرىتى ھاجىم بىلەن ئەسراللىشىپ ئۆتكەن تەۋەررۈك زات بولغانلىقى ئىدى.

— كەلسىلە، كەلسىلە.

ئۇ شۇنداق دېگەچ، ئېتىكاپ سۇپىسىدىن چۈشۈپ، ساقلاپ تۇرغان بوۋاينىڭ ئالدىغا چىقتى. بىلىپ تۇراتتى، ئېتىكاپتىن ۋاقىتسىز قوزغىلىش، ئۇنىڭ روھىي ئىزدىنىش سەپىرىدىكى ناھايىتى ئېغىر بەدەل، ئازابلىق قۇربان بېرىش ئىدى. مۇشۇ بىر سەۋەنلىكى ئۈچۈن ھەممىنى باشتىن باشلاشقا توغرا كېلەتتى. باشتىن باشلىغان ھالەتتىمۇ، ھېلىقىدەك پىكرى چوڭقۇرلۇق مۇھىتىغا ئۆلىشىش — ھەزرىتى ھاجىم بىلەن سىرداشقۇدەك پەللىگە يېتىش قىيىن، بەكمۇ قىيىن ئىدى.

— سىلنى بىھۇدە قوزغاپ قويدۇم ئەقىس، — دېدى بوۋاي، دەرۋىشنىڭ كۆڭلىدىكىنى بىلىپ قالغاندەك ئۆزۈرە سوراپ، — ئەدەپسىزلىكىم ئۈچۈن، ئۆزلىرىدىن ئەپۇ سورايىمەن.

— ھېچقىسى يوق...

— دىققەتلىرىنى چېچىپ، بېزىرىپ تۇرۇشۇمدا... —
شۇنداق دېدى بوۋاي، سەل ئىككىلەنگەندەك بىر ھالەتتە، —

ئۆلۈشكۈن ھەم تۈنۈگۈن ئەكەلگەن غىزالارنى شوكۇم قىلماپتسلا، باشلىرىدا قاراپ تۇرۇپ، يەپ بولغاندىن كېيىن كېتەي دېسەم، ئېتىكاپلىرىنى بۇزغۇم كەلمىدى. «ئۆزى يە» دەپ قويۇپ كەتسەم... ھە، ئەتگەن ئېلىپ كەلگىنىمۇ جايىدا تۇرۇپتۇ مانا. شۇڭا ئەدەپسىزلىك بولسىمۇ، سىلنى... — بوۋاي گۇناھكار ئادەمدەك، كۆزنى دەرھال دەرۋىشنىڭ كۆزلىرىدىن ئېلىپ قاچتى ۋە بېشىنى ئېگىپ، يەرگە قاراپ تۇرىۋالدى.

— رەھمەت!...

دەرۋىش شۇنداق دېدى — دە، بوۋاينىڭ قولىدىكى كوزىنى قوش قوللاپ ئالدى. ئۆمرىدە بىرەرمۇ پەرزەنت كۆرەلمىگەن بۇ بوۋاي، كېسەلچان مومىيى بىلەن تەستە كۈن ئېلىۋاتقىنىغا قارىماي، ئۇنىڭغا كۈندە دېگۈدەك تاماق توشۇپتتى. «خاراباتىغا ھۆرمەت بىلدۈرگەنلىك — ماڭا ھۆرمەت قىلغانلىق» دەپتتى بوۋاي، دەرۋىش بىلەن ئازراق سىردىشىش نېسىپ بولسىلا «ئول زات مېنىڭ سىردىشىم ئىدى. غەمگۈزارىم ئىدى...»

دەرۋىشنىڭ ئولتۇرۇشقان كۆزلىرىگە ياش كەلدى. ئۇ بەللىرى مۇكچەيگەن، قەددى پۈكۈلگەن بۇ بوۋاينىڭ ھاجى خاراباتىغا بولغان ئىخلاس ۋە ساداقىتىگە ئىچ - ئىچىدىن قايىل بولغانىدى. ھەممە ئۆز غېمى بىلەن بولۇپ كېتىۋاتقان مۇشۇ دۇنيادا بۇنچىلىك ئەقىدە ئىگىسىنى تېپىش ئاسانمۇ؟

ھاجى خاراباتىنىڭ يۈزىنى كۆرەلمىسىمۇ، ئۇنىڭ دوست - سىرداشلىرىنى كۆرەلگىنى ئۈچۈن، ئۆزىنى يەنىلا بەختلىك ساناپتتى دەرۋىش. ئۇشبۇ بوۋاي شۇنىڭ

جۈملىسىدىن ئىدى. دەرۋىش ئۇنى ھەر قېتىم كۆرگىنىدە، ھاجى خاراباتىنى كۆرگەندەك، ئايانچلىق ئاۋازىنى ھەر ئاڭلىغىنىدا، ھاجى خاراباتىنىڭ مۇبارەك ئاۋازىنى ئاڭلىغاندەك بولاتتى. ھەتتا ھاجى خاراباتى بىلەن يېقىن ئۆتكەن بۇ بوۋاينىڭ چىرايىنىمۇ ئاشۇ ئۇستازنىڭ چىرايى بىلەن ئوخشاش قىياس قىلاتتى.

«ئاددىي بولسىمۇ، مۇشۇ ئېتىكاپخاننى مەن سالدۇرۇپ قويدۇم» دېگەندى بوۋاي، ئىككى ھەپتە ئىلگىرىكى بىر پارىڭدا، خاراباتى قەبرىسىنىڭ كۈن يېتىش تەرىپىدىكى بوشلۇققا — بىرنەچچە قەدەم ئېرىسىغىلا سېلىنغان كىچىككىنە لەمپىلىك، تار، قوپال سۇۋالغان سۈپىنى كۆرسىتىپ «بۇنىڭدىن بەلەن قىلىشقا قۇدرىتىم يەتمىدى، قىلماسلىققا كۆڭلۈم تېخى ئۈنىمىدى، نە — نەلەردىن كەلگەن زىيارەتچىلەر يامغۇر — يېشىندا ئولتۇرۇپ تاۋاپ قىلىپ كېتىپ بارىدۇ. تۇرۇپ ئىزا تارتىپ قالدىم. يۇرتىمىزدىن چىققان بۇ ئۆلىمانىڭ قەبرىسىنى كىشىلەر شۇنچە ئۇزۇندىن كېلىپ تاۋاپ قىلسۇ — نۇ، بوران، يامغۇردا ئولتۇرسۇن، بۇ بىزگە سەتكەن... قەبرىنىڭغا جامائەت ئۆتكەن يىلىلا ھە — ھۇ بىلەن پۈتتۈرۈۋەتتى. كۆرۈپ تۇرۇپتىلا، ئۇنى ناھايىتى ئېسىل سالىدى. ئەمدى يەنە ئېتىكاپخانا سالىق دېيىشكە تىلىم بارمىدى. بىلىلا، جامائەتنىڭ يۈكۈمۈ بەك ئېغىر. ئالۋان — ياساقلار يىلدىن — يىلىغا ئېشىپ كېتىۋاتىدۇ. يەنە كېلىپ، ئېسەنگە ھاجى خاراباتى نامىغا چوڭ بىر خانىقا سالىمىز دېيىشىۋاتىدۇ ئۇلار. شۇڭا، ئېتىكاپخانا ئىشىدا ھېچكىمگە مەسلىھەت سالىمىدىم. ھەممە ئوبدان بولىۋاتىدۇ.

لېكىنزە...» نېمە دېمەكچى ئىدىكىن، گېپىنىڭ ئاخىرىنى شۇنداق ئەپسۇسلۇق ۋە خورسىنىش بىلەن ئاخىرلاشتۇرغانىدى بوۋاي شۇ چاغدا. دەرۋىش بۇ خورسىنىشنىڭ سەۋەبىنى پەرەز قىلىپ بىلىۋالغانمۇ بولار ئىدىيۇ، لېكىن مىڭ تەسلىكتە بىر نۇقتىغا تۈگۈلگەن زېھنى كۈچىنى چېچىۋاتقۇسى كەلمىدى. مانا بۈگۈن بوۋاي ئۇنىڭغا تاماق ئېلىپ كېلىش پۇرسىتىدىن پايدىلىنىپ، شۇ كۈندىكىگە ئوخشاپراق كېتىدىغان بىر خىل روھىي مۇئەمانى تاشلاپ كېتىدىغاندەك قىلاتتى. بۇنى ئۇ، بوۋاينىڭ ئۇن — تىنىسىز سۆزلەپ تۇرغان مەنىگە باي كۆزلىرىدىن ھېس قىلىپ يەتكەنىدى.

— كېچىدىن خاراباتى ھاجىمنى چۈشەپ قاپتىمەن، — دېدى بوۋاي، دەرۋىشنىڭ سول تەرىپىدە يۈكۈنۈپ ئولتۇرۇپ بولغاندىن كېيىن. دەرۋىشمۇ داق يەردە — بوۋاينىڭ يېنىدىلا يۈكۈنۈپ ئولتۇرغان بولسىمۇ، كوزىدىكى ئاشقا ھازىرچە ئېغىز تېگىدىغاندەك قىلمايتتى. ئۇ ھەتتا «قورساق ئېچىش» دېگەننىمۇ ئۇنتۇپ كەتكەندەك ئىدى. بوۋاي بىرنەچچە قېتىم يۆتىلىپ قويدى ۋە دەرۋىشكە كۆزىنىڭ قۇيرۇقىدا قاراپ، ئايانچلىق بىلەن داۋاملاشتۇردى، — ئۇ كۆزىگە ياش ئېلىپ تۇرۇپ: مېنى تاشلىۋەتتىڭلار، قەبرىمنى يالغۇز تاشلاپ قويدۇڭلار... ھەر قېتىم ھاۋا گۈلدۈرلىگەندە، قەبرە ئاستىدا قورقۇپ، تىترەپ كېتىمەن. بوران چىققاندا، تەۋرىنىپ ياتالماي قالمىمەن دەۋاتقۇدەك...

— شۇنداقمۇ؟! ...

سوئالغىمۇ، جاۋابىمۇ ئوخشاپ كېتىدىغان بىر خىل

تەلەپپۇزدا شۇنداق دەپدى دەرۋىش. شۇنىڭ بىلەن تەڭلا،
ئۇنىڭ باغلاپ پىكىر قىلىشقا ماھىر نېرۋىلىرى ھەرىكەتكە
كەلدى: راست، قايسى كۈنى قەبىرە ئاستىدىن ئاڭلانغىنىمۇ
بوۋاينىڭ چۈشكە ئوخشاپراق كېتىدىغان سادا ئەمەسمىدى؟
شۇنىڭغا ئوخشاش مەنىدىكى ئەپسۇسلۇق ئەمەسمىدى؟
«ئۆزۈم شېھىت، ئۆزۈم شەيخ» — بۇ دەل ھاجىمنىڭ
باقىدا شېھىت بولۇپ تۇرۇپمۇ مازارىغا ئۆزۈم
قاراۋاتىمەن، دېگىنى بولماي نېمە؟ ئۆزۈم قاراۋاتىمەن
دېگەن گەپتىن، قارىغىلى ئادەم يوق، دېگەن مەنە
چىقمايدۇ. ئۇنىڭ يەنە، پانىدىكى سىردىشىنىڭ چۈشكە
كىرىش يولى بىلەن «مېنى تاشلىۋەتتىڭلار!» دېگىنى،
مېنىڭ ئاڭلىغىنىم بىلەن مەنىداش سادا ئەمەسمۇ؟ بۇ
بولماپتۇ. ھەزرىتىم ھەقىقەتەن غېرىبىسىنىپ قايتۇ. ئۇنىڭ
روھى قورۇلۇپتۇ. ئۇنى بۇ ھالەتتە تاشلاپ بولمايدۇ!
— بۇ مازاردا بىرەر مۇ شەيخ يوقمۇ، ئاقساقال؟ —
بىر ھازادىن كېيىن شۇنداق سورىدى دەرۋىش.
— جانابلىرى كۆرۈپ تۇرۇپتىلا، مازاردا يېتىپ
تۇرۇپ قارايدىغان شەيخ يوق. ھەپتە — ئون كۈندە،
ئازنا — پەيشەنبەلەردە بىرەر قېتىم كېلىپ قويدىغانلار
بار...
— شۇنىمۇ شەيخ دېگىلى بولامدۇ، تەقىسىر؟ — سەل
ئاچچىقلىغاندەك سۆزلىدى دەرۋىش.
— ئەمدى... ئەمدى... پىداكار چىقىمىسا
ھېچنېمە دەپ بولمايدىكەن، ئىلگىرى بىر شەيخ بولىدىغان.
شۇ كىشى قازا قىلىپ كەتكەندىن كېيىن، مازاردا يېتىپ
تۇرۇپ قارايدىغان شەيخ چىقىمىدى. مەن تېخى قېرىپ

قالدىم...

چاندۇرمىغىنى بىلەن، بوۋاي دەرۋىشنىڭ
سەزگۈرلىكىگە ھەيران قېلىۋاتاتتى. ئۇنىڭ دەرۋىشكە
دېگۈسى كېلىپ، دېيەلمىگەن، ئېغىزىدىن چىقىرىلمىغان
گېپىمۇ مۇشۇ ئىدى.

— بۇ بولمىغىنى، — دەپدى دەرۋىش خاپىلىق ئارىلاش
بىر تەلەپپۇزدا، — بىلىپ تۇرىۋاتىمەن، سىلنىڭ ماڭا
دېمەكچى بولغانلىرىمۇ مۇشۇ گەپ، ئاقساقال، دېمىسىمۇ،
شۇنچە ئۇلۇغ بىر زاتنىڭ مازارىدا شەيخ بولمىسا...
— راست، تاپتىلا، جانابلىرىغا دېمەكچى بولغىنىمۇ
شۇ ئىدى ئەمدى. ئەمما، لېكىن...
ھەر ئىككىيلەن جىمىپ قېلىشتى.

بوۋاي ئېنىقكى، بۇ يېشىدا شەيخ بولالمايۋاتاتتى.
ئەمدى يېشىمۇ، ئىخلاىس — ئەقىدىسىمۇ باب كېلىدىغان
ئۇشبۇ دەرۋىشچۇ؟ ئۇ شۇنچە ئۇزاق يوللارنى بېسىپ،
ئىزدەپ — سوراپ يۈرۈپ كەلگەنگە يارىشا، ھەزرەتكە،
ئۇنىڭ روھى ئۈچۈن بولسىمۇ نېمە ئىش قىلىپ بەردى؟
ئېتىكاپتا ئولتۇرۇش ھەممىلا كىشىنىڭ قولىدىن
كېلىدىغان ئەقەللىي ئىشقا. مۇشۇ ئەزىز يۇرتقا قەدەم
بېسىپ بولغۇچە تالاي دىشۋارچىلىقلارنى تارتتى. ئامراق
ئېشىكى ئۆلدى. ئىككى — ئۈچ يەردە قاراقچىلارغا ئۇچراپ،
ئۇلارغا يارىغۇدەك مال — دۇنياسى بولمىغىنى ئۈچۈن قەتلى
قىلىنغىلى تاس قالدى... مۇشۇ قەدەر ئېغىر كۈلپەتلەرنى
تارتىپ بۇ يەرگە كېلىشىدىكى مەقسىتى تاۋاپ قىلىپ
قايتىش، بىرنەچچە ئاي ئېتىكاپتا ئولتۇرۇپ يېنىشىمىدى؟
راست، ھەزرەت ھايات بولغان بولسا، ئۇنىڭدىن تەلىم

ئاللاتى. ئۆمۈر بويى ئۇستاز تۇتۇپ، ئۇنىڭدىن بارلىق سېھىر - كارامەتلەرنى ئۆگىنەتتى. ھەزرىتىم ئۇنىڭغا ھەممىنى ئۆگىتىپ قوياتتى. شۇندىلا ئۇ پۈتۈن ئادەم بولاتتى. سوپىلىقنىڭ يۈكسەك پەللىسىگە يېتىپ، شېئىرىيەت ۋە روھىيەت ئىلمىدە كامال تاپاتتى. ئاھ، يىتۈك، قالتىس ئادەم بولاتتى!... ئەمدىچۇ؟ ئارزۇلاپ - ئارمانلاپ ئىزدەپ كەلگەن ئۇستازنىڭ ۋاپات بولغانلىقىنى ئاڭلاپلا بەدەر قاچسۇنمۇ؟ ياق! بۇنداق قىلىشقا بولمايدۇ! ھەقىقىي دەرۋىش زادىلا ئۇنداق قىلمايدۇ. بۇنداق قىلىش دەرۋىشلەر ئۈچۈنمۇ نومۇس. ئەمىسە قانداق قىلسۇن؟ ھەزرىتى خاراباتى ئۈچۈن ئېسىل قەبرە قاتۇرغان، ئۇنىڭ چىرايىنى كۆرۈپ، پىكىر بايانلىرىنى ئاڭلىغان مۇشۇ تەلەپلىك ۋە خاسىيەتلىك ئادەملەرنى «شەيخ بولمۇدۇڭ!» دەپ ئەيىبلەپ قويۇپ كەتسۇنمۇ؟ بۇنداق قىلىشقىمۇ بولمايدۇ! بۇنداق قىلىش تۈزكۈرلۈك، قارا يۈزلۈك!

دەرۋىش جىمىپ كەتتى. ئۇ ئېغىر سىناققا دۇچ كەلمەكتە ئىدى. كېلەر يىلى چوغتال جامائىتىمىنىڭ «ھاجى خاراباتى خانىقاسى» نى پۈتتۈرۈش غەرىزى بارلىقىنى ئۇ، ئارىلاپ تاماق ئەكەلىپ بېرىۋاتقان يەنە بىر كىشىدىن ئاڭلىغان. مەنمۇ تېگىشلىك كۈچ - ھەسسەمنى قوشۇپ، خانىقا تولۇق پۈتكەندىن كېيىن ئاندىن كېتەرەمەن، دەپ ئويلىغانىدى ئۇ. مانا ئەمدى ئەھۋال باشقىچە. «ئۈزۈم شېھىت، ئۈزۈم شەيخ...» ئېخ، بۇ گەپنىڭ ئېغىرلىقى. ئەمدى قانداق قىلسۇن، زادى قانداق قىلسۇن؟

— مېنىڭ ئۈزۈم تارتىپ، رىزىقىم مۇشۇ يەرگە

چۈشكەن ئوخشايدۇ، ئاقساقال، — دېدى دەرۋىش بىر ھازالىق سۈكۈتتىن كېيىن، تولىمۇ مۇلايىم ئاۋازدا. — بۇ... بۇ نېمە دېگەنلىرى ئەمدى؟... — مەن قارار قىلىپ بولدۇم، ئاقساقال. مۇشۇ يۇرتتا ئەمدى ئۆمۈر بويى تۇرۇپ قالسەن. مۇشۇ مازارغا شەيخ بولۇپ، ھەزرىتى ھاجىمنىڭ قەبرىسىگە ئەبەدىي قارايمەن. تىرىكلىكىمدە يۈزىنى كۆرەلمىدىم. باقىي ئالەمدە بولسىمۇ ئۇستاز بىلەن بىرگە ئۆتەي، ئۇنىڭ يېنىدا ياتاي... —

دەرۋىشنىڭ چاناقلىرىدا ياش لىغىرلىدى. ئۇنىڭ تەسىرلىك سۆزلىرىنى ئاڭلاپ ئولتۇرغان بوۋايىمۇ ئىختىيارسىز ھالدا كۆزىگە ياش ئالدى.

— ... سىلىنىڭ يۇرت... ئەھلىمەھەللە... — تىترەك ئاۋازدا شۇنداق دېدى بوۋاي ۋە ھەرقانچە قىلىسىمۇ گېپىنى داۋاملاشتۇرالمىدى. ئۇ يەنە سۆزلىسە، ئۆزىنى تۇتۇۋالماي ئېسەدەپ يىغلىۋېتىدىغاندەك تۇراتتى.

— ھەقىقىي دەرۋىشنىڭ يۇرتى بولمايدۇ... پۈتۈن ئالەم ئۇنىڭ يۇرتى، — كېسىپلا شۇنداق دېدى دەرۋىش. — مەن بۈگۈندىن ئېتىبارەن مۇشۇ مازارنىڭ مەڭگۈلۈك شەيخى. «يۇقىرىقى يار مازىرى» دەپ ئاتالغان بۇ مازارنىڭ نامىمۇ ئۇشبۇ سائەتتىن باشلاپ «ھاجى خاراباتى مازىرى». ھاياتلا بولسام، مازارنىڭ مۇشۇ نامىنى ئېل ئارىسىغا تارتىمەن، ئاقساقال.

ئۇنى ھەيران قالدۇرغىنى شۇ بولدىكى، شەيخ بولۇشقا ئەھدە قىلغان شۇ كۈندىن باشلاپ ئۇنىڭ يوشۇرۇن تەپەككۈر يولىمۇ بىراقلا ئېچىلىپ كەتتى. ئەمدى ئۇنىڭ

كۆز ئالدىدا ھاجى خاراباتى ھەمىشە كۈلۈمسىرەپ تۇراتتى. بوۋاق ھالىتىدە كۆرۈنەتتى. ۋاللىي ئوينىغان بالىلىق چاغلىرىنى كۆرسىتەتتى. كۈچ - قۇۋۋىتى ئۇرغۇپ تۇرغان ياشلىق مەزگىلى گەۋدىلىنەتتى. ئۇ يەنە مۇدەررىس ئىدى. يىتۈك شائىر ۋە مۇنازىرىچىمۇ ئىدى... يېڭى شەيخ مۇشۇلارنىڭ ھەممىسىنى بىلىپ ۋە كۆرۈپ تۇراتتى. ئۇنىڭ ئەمدىكى كۆزىدە ھاجى خاراباتىنىڭ شېئىرىيەت روھىيەت ۋە جادۇ - سېھىرىيەت^①... بابىدىكى كامالەتكە ھەم مۆجىزىكار سېمىئاسىمۇ ئايان بولماقتا ئىدى...

ئۇنتۇلماس ئەزان، خاسىيەتلىك سەھەر

مىلادىيە 1638 - يىلى فېۋرال. تولىمۇ ئۇزاق بىلىنگەن كېچە ئاستا - ئاستا ئۆتۈپ باراتتى، يىراق - يىراقلاردىن توخۇلارنىڭ ئېرىنچەكلىك بىلەن قىچقارغان ئاۋازى كېلەتتى. ئۆيگە يېقىنلا يەردىكى يولدىن يولۇچىلارنىڭ ئاندا - ساندىكى يۆتىلىشلىرى، بىلىپ بولمايدىغان گۇرۇڭشىشلىرى ئاڭلىنىپ قالاتتى. شۇنىڭغا قوشۇلۇپ، قەدەم تىۋىشلىرىنىڭ بەلگىسى سۈپىتىدە يولدىكى مۇز بولۇپ قاتقان قارلاردىن كۈچلۈك غاچىلىدىغان ئاۋازلار ئاڭلىناتتى... بۇۋىنىيازخان تېخىمۇ قاتتىق ئىگىزلىك باشلىدى. تۈنۈگۈن نامازدىگەر ۋاقتىدىن باشلاپ تۇتقان تولغاق مانا ئەمدى يۇقىرى پەللىگە يەتكەنىدى. ئۇ تولغىناتتى، ئىگىزلىكتى، يىغلايتتى. زادىلا بولالمىغاندا ئېچىنىشلىق ۋارقىراپمۇ قوياتتى. تولغاق ئازابى كېچىدىن بېرى ئۇنى مۇشۇ تەرزىدە قىيناپ كەلمەكتە ئىدى. دەسلەپتە ئۇزاققا بىر تۇتقان تولغاق، ئەمدىلىكتە خۇددى جاننى ئالىدىغاندەك قاپساپ كەلدى. تېخى ھېلىلا ئارىلاپ - ئارىلاپ ئارام ئېلىۋېلىش پۇرسىتىگە ئېرىشىۋاتقان ئانا، شۇ تاپتا چىڭراق تىنىشىقمۇ ئۈلگۈرەلمەيۋاتاتتى. دېمەك، بالىنىڭ دۇنياغا كۆز ئېچىش ۋاقتى يېقىنلاپ قالغانىدى. «ئىتتىكرەك چۈشسە... نېمىلەر بولمىسۇن يەرگە بىر چۈشسە» دەيتتى

① بۇ يەردە، ئۇنىڭ ھاجى خاراباتى توغرىسىدا ئاڭلىغان ئېغىزلىق ئۇچۇرلىرى كۆزدە تۇتۇلىدۇ. ئەمەلىيەتتە خاراباتى سېھىرگەر بولغان ئەمەس.

چالاھوش بولۇپ قالغان ئانا مىڭ تەسلىكتە پىچىرلاپ. لېكىن، بالا تۇغۇلىدىغاندەك ئەمەس ئىدى. چىداپ نۇرغۇسىز ئاچچىق تولغاق شىددەت بىلەن قىستاپ كېلەتتى.

ئابدۇللا مەزىن تىپىرلاپ تۇرالمايلا قالدى. ئۇ تۇڭلۇكتىن كۆرۈنىدىغان تونۇش يۇلتۇزغا قاراپ، بامدات ۋاقتىنىڭ يېقىنلاپ قالغانلىقىنى ھېس قىلدى. بامدات ۋاقتىنىڭ يېقىنلاشقانلىقى ئۇنىڭچە، تۇغۇتنىڭ تېخىمۇ قىيىن بولىدىغانلىقىدىن بېشارەت بېرەتتى. نېمىشقا شۇنداق بولمىسۇن؟ بامدات تاڭ يورۇغلىنى تۈردى دېگەنلىك. بۇ ۋاقىتتا ھەتتا مەسچىتكە بارمايدىغانلارمۇ ئورنىدىن قوپۇپ بولۇشىدۇ. ھەرىدەك ئۆي - ئۆيلىرىدىن چۇۋۇلۇپ چىقىشىۋاتقان، ئۆز ھەلەكچىلىكىدە ھەريان چېپىشىپ يۈرگەن كىشىلەر، ئاشۇ بىچارە خوتۇننىڭ تۇۋلاپ - ۋارقىرىغان ئاۋازىنى ئاڭلىماي قالمىدۇ؟ بىر كېچە تولغاق يەپمۇ تۇغالمايۋاتقان ئاشۇ مەزلۇم، كىشىلەر بىلىپ قالسا يەنە قانچىلىك قىينالماقچى؟ «خۇدا، بەندەڭنىڭ ھەممە ئىشلىرىنى ئاسان قىلغايىسەن. ئاشۇ بىچارە مەزلۇمگە ئاسايىشلىق بەرگەيسەن!...»

ئابدۇللا مەزىن ئىنجىقلىغۇدەكمۇ ھالى قالمىغان خوتۇننىڭ بېشىدا پايپىتەك بولۇپ يۈرەتتى. بىردە، ھۆللەنگەن ماتا بىلەن ئۇنىڭ پېشانىسىدىكى تەرلەرنى ئېرتاتتى. بىردە، ئۆزىنىڭ جەينىكى چىلانغان^① ئىلمان چايىنى ئۇنىڭ ئېغىزىغا دوملايتتى. ئوتىنى ئۆچۈرۈپ

① قىيىن تۇغۇتتا، ئايالغا ئېرىنىڭ جەينىكىنى چىلاپ چاي ئىچكۈزۈش ئادىتى بار.

قويماسلىق ئۈچۈن، ئوچاق ئالدىغا يۈگۈرەيتتى. خوتۇننىڭ بېشىغا كېلىپ ئاللىقانداق ئايەتلەرنى ئوقۇيتتى. ئايالى تولغاق ئازابىدا قىيىنلانسا، نېمە قىلىشنى بىلمەي، ئۆي ئىچىدە ئۇياقتىن - بۇياققا چۆرۈلۈپ پىرقىرايتتى. ساقلىنى سىقىمدايتتى، ئەننى چىشلەيتتى... .

«قىز بەرسەڭمۇ مەيلى، ياراتقان ئىگەم. ئەمما، ئاشۇ بىچارىنىڭ ئازابىنى يەڭگىلەتكەيسەن!...» قوللىرىنى دۇئاغا كۆتۈرۈپ تۇرۇپ شۇنداق تىلىدى ئابدۇللا مەزىن. ئىڭراپ ئۇنى پۈتۈپ كەتكەن خوتۇننىڭ تولغاق ئازابىغا چىدماي ئۆزىنى ھەريان ئۇرۇپ، قىلدەك تولغۇنۇپ كېتىۋاتقانلىقىنى كۆرگەن مەزىننىڭ چاناقلىرى خېلى بۇرۇنلا ياشقا تولغانىدى. مانا ئەمدى ئاشۇ سۇيۇقلۇق كەلكۈندەك يامراپ چىقىشقا باشلىدى.

— غەيرەت قىلىڭلار ئانىسى... ئازراق چىداشلىق بېرىڭلار خانۇن!... .

مۇمكىن بولسا ئىدى، ئۇ بىر كېچە قىيىنلىپ چىققان خوتۇننىڭ تولغىقىنى يەپ، ئازابىنى تارتىشقا رازى بولغان بولاتتى. لېكىن شۇ تاپتا، ئۇنىڭ قولىدىن قاراپ تۇرۇش، ئۈنۈمسىز تىپىرلاشتىن باشقىسى كەلمەيتتى. خۇدا بىر ئوغۇل پەرزەنت بەرسە بولاتتى، دېگەن ئارزۇيىدىن بولسا ئاللىقاچان ۋاز كەچكەندى. «قىز بولسىمۇ مەيلى، نېمە بولسا مەيلى، ئىگەكىم!...»

ئابدۇللا مەزىنگە بىر - بىرىدىن چىرايلىق ئۈچ قىز ئاتا قىلىنغان بولسىمۇ، بىراق، ئوغۇل پەرزەنت كۆرۈش ئارزۇسى ھېچ بېسىلمايۋاتاتتى. بېسىلمىدىلا ئەمەس،

كۈنساين كۈچىيىپ باراتتى. «ئوغۇل دېگەن ئۆينىڭ چىرىغى»، «ئوغۇل دېگەن ئۆينىڭ تۇرۇكى»، «ئوغۇل دېگەن دەرەخنىڭ يىلتىزى، بۇلاقنىڭ كۆزى...» ئوغۇل ئىشىقىدا شۇنداق دەپ كېتەتتى ئۇ، خوتۇننىڭ ئالدىدىلا. ئۇنىڭچە، ئوغلى يوق ئىنسان بۇ دۇنيادا ياشىمىغان بىلەن باراۋەر ئىدى. ئۇنداقلارنىڭ نەسلى - ۋەسلى ئۇن - تىنىسىز تۈزۈپ ۋە قۇرۇپ كېتەتتى. ئات - جۈنمۇ، ئىز - تۆھپىسىمۇ... ھېچنېمىسى بولمايتتى... ئەمما، ھازىر ئۇ بۇلارنى ئۇنتۇپ كەتتى. خوتۇننىڭ ئازاب، ئىگراشلىرى ھەممىنى ئۇنتۇلدۇرغانىدى. ئەمدىلىكتە ئۇ جاپاكەش خوتۇنغا ئالدىن ئاسانچىلىقلا تىلەيتتى.

توخۇلار بەس - بەستە چىلاشقا باشلىدى. مانا ئەمدى ئۇ ئەنسىرىگەن بامدات ۋاقتى بولۇپ قالغانىدى. ئۇ، بۇ ۋاقىتنىڭ كېلىشىدىن يەنە شۇنىڭ ئۈچۈنمۇ ئەنسىرىگەن ئىدىكى، خوتۇنى تولغاق يەپ يانتقان مۇشۇنداق چاغدا ئۇنى تاشلاپ، مەسچىتكە چىقىپ كېتىشكە بولمايتتى. نامازنى قازا قىلىشقا كۆڭلى تېخىمۇ ئۇنىمايتتى. يەنە بىر تەرىپى، مەسچىتتىكى قەدىناس جامائەت ئۇنىڭغا ساقلاپ قېلىشى مۇمكىن ئىدى. قانداق قىلسۇن؟ زادى قانداق قىلماق كېرەك؟

ئۇ، ئاللىقاچان ئۆي - ئوچاقلىق بولۇپ بولغان قىزلىرىدىن بىرەرگە خەۋەر قىلىپ قويىمىغىنىغا پۇشايىمان قىلىپ قالدى. ھېچ بولمىسا، تۆۋەنكى مەھەللىدىكى سىڭلىسىنى ئەكەلدۈرسىمۇ بولاتتىغۇ. خوتۇنغۇ ھېچكىمگە خەۋەر قىلماڭلار، دەپ ئۇنىمىغان. شۇنداقتىمۇ،

ئۇ، ئاللىقاچان ئۆي - ئوچاقلىق بولۇپ بولغان قىزلىرىدىن بىرەرگە خەۋەر قىلىپ قويىمىغىنىغا پۇشايىمان قىلىپ قالدى. ھېچ بولمىسا، تۆۋەنكى مەھەللىدىكى سىڭلىسىنى ئەكەلدۈرسىمۇ بولاتتىغۇ. خوتۇنغۇ ھېچكىمگە خەۋەر قىلماڭلار، دەپ ئۇنىمىغان. شۇنداقتىمۇ،

ھالسىزلىنىپ كەتكەن بۇۋىنىيازخان ئاداققى كۈچ - قۇۋۋىتىنى يىغىپ ئىنجىقلىماقتا ئىدى. ئابدۇللا مەزىنىمۇ خوتۇنى بىلەن تەڭ چىڭقىلاتتى، جىددىيلىشەتتى، تىت - تىت بولاتتى. سەۋرىسىز توخۇلار ئۇنى بامداتقا چىلاپ بەس - بەستە قىچقىرىشاتتى. كۆتۈرۈپ قوپقۇسىز ئازاب، چىداپ تۇرغۇسىز تىت - تىتلىق ئىچىدە، ئۇلۇغ بىر جان بۇ دۇنياغا يېقىنلاپ كەلمەكتە ئىدى...
* * *

يار ئۈستى زاراتگاھلىقىغا بارىدىغان يولنىڭ بويىغىلا جايلاشقان ئاددىي ۋە كىچىككىنە مەھەللە مەسچىتى ئادەمگە لىق تولغانىدى. ئىلگىرى - كېيىن بولۇپ يىغىلغان جامائەت، تېخىچە كېلەلمەيۋاتقان ئىمام - مەزىن - ئابدۇللا مەزىناخۇنۇمنى تاقەتسىزلىك بىلەن ساقلاپ

تۇراتتى.

ئابدۇللا مەزىن — مەھەللىدىكى مۇشۇ نوپۇزى چوڭ، ئەمما كونىراپ، قىڭغىيىپ قالغان ئاددىي مەسچىتنىڭ ئىمامى، مەزىنى ھەم قارىيىسى ئىدى. جامائەت ئۇنى نېمە دېگۈسى كەلسە شۇ بويىچە، يەنى ئىمام، مەزىن ۋە بەزىسى قارىي دەپ ئاتاۋېرەتتى. چىقىشقا، كۆپنى بىلىدىغان ئادەم بولغىنى ئۈچۈنمىكىن، جامائەت مەسچىتنىڭ ھەممىلا ۋەزىپىسىنى ئۇنىڭغا يۈكلەنگەنىدى. ئۇمۇ بۇنىڭغا باشقىچە قاراشتا بولمايتتى، نېمىلا قىلسام جامائەتنىڭ ئىشى، ساۋابلىق يولدىكى خىزمەت دەپ قارايتتى. شۇنىڭ ئۈچۈنمۇ، مەسچىتكە ھەمىشە ئەڭ بۇرۇن كېلىپ، ھەممىدىن كېيىن قايتاتتى. جامائەت كەتكەندە ۋە كېلىپ بولغۇچە بولغان ئارىلىقتا، توپا — چاڭ ئۆرلەپ تۇرىدىغان مەسچىتنىڭ ئىچ — تېشىنى سېرىپ — سۈپىرەتتى. يەرگە سېلىنغان كونا كىگىز ۋە چۇۋۇلۇپ كەتكەن بورىلارنى قايتىدىن رەتلەپ تۈزەشتۈرەتتى. بارلىقىنى جامائەت ئۆيى بولغان مۇشۇ ئاددىي ۋە مۇقەددەس مەسچىتكە بېغىشلىۋەتكەن بۇ زات سەگەك ۋە تىنىمسىز كىشى ئىدى.

لېكىن، بۈگۈن ئۇنىڭغا نېمە بولىدىكىن؟

جامائەت مۇشۇ ھەقتە غۇلغۇلا قىلىشماقتا ئىدى. ھەممە كۈتمۇ ئاتقان بامدات ۋاقتى بولسا ئاستا — ئاستا ئۆتۈپ كېتىۋاتاتتى...

— ئەستەغپۇرۇللا، تېخىچە كەلمەيدىيا، مەزىناخۇنۇم.

— بامدات ۋاقتى ئۆتۈپ كەتكىلى قوپتى مانا.

— ئاغرىپ — تارتىپ قالدۇمۇ يا؟

— ئاخشام خۇپتەندىلا ساپساق تۇرسا.

— بىرىمىز ئىمام بولۇپ ياكى ئۆز ئالدىمىزغىلا ئوقۇۋېتىپ كېتىمىزمۇ يا؟

— بۇنداق قىلساق دۇرۇس بولمايدۇ، جامائەت. سەۋر قىلىلى، سەل سەۋر قىلىپ تۇرىلى. ۋاقت شۇنچىكى ئۆتۈپ كەتسە ھېچ ۋەقەسى يوق.

—

قايسى بىر مويىسپىتنىڭ پەتىۋاسى بىلەن جامائەت يەنە تىنىچ قالدۇ. تىت — تىت بولۇپ، ئۆزىنى باسالمايۋاتقانلارنىڭ كۆپىنچىسى ياشلار ئىدى. ئۇلار تەجرىبىسىز ۋە قىزىققان بولغىنى ئۈچۈن، ھەممىدە كەسكىن ئىدىيۇ، ئۇدۇم خاراكتېرلىك ئىشلارنىڭ باش — ئاخىرىدىكى رەسمىيەتلەرنى ھەمىشە ئۇنتۇپ قالاتتى. كۈنلار باشقىچە ئىدى. ئۇلار شۇ تاپتا ئويلايتتىكى، ئابدۇللا مەزىننىڭ يېشى بىر يەرگە بارغاندا قورساق كۆتۈرگەن خوتۇنى بۇۋىنىيازخان يېقىندىن بېرى خېلى ئېغىرلىشىپ قالغانىدى. ئالىمادىس بوشىنىپ قالغان بولسىچۇ شۇ مەزلۇم؟ ئەمما، بۇ گەپنى جامائەتكە دېگىلى بولمايدۇ. ئەگەرچەندە، راستتىنلا ئاي — كۈنى توشۇپ، تېخى كۆزى يورۇپ بولالمىغان بولسا قانداق قىلغۇلۇق؟ باشقا ئادەم بېلىپ قالسا، ھەتتا گۇمان قىلىپ قالسىمۇ تەسلىشىپ كېتىدۇ تۇغۇت دېگەن. شۇڭا، بۇ گەپنى جامائەتكە ئاشكارىلاشقا بولمايدۇ. بەلكىم، نېمىلەر بولمىسۇن ئابدۇللا مەزىننىڭ ئۆزىمۇ كېلىپ قالار. ئاسادىپىي كېلىشمەسلىك بولۇپلا قالمىسا نامازنى قازا قىلىدىغان زات ئەمەس ئۇ. شۇڭا، جامائەتنى بىردەم تۇتۇپ

تۇرماق كېرەك! . . .
بىر - بىرىگە دېيىشىمگىنى بىلەن، شۇ تاپتا
كونىلارنىڭ ھەممىسى دېگۈدەك مۇشۇنداق ئويلاۋاتاتتى. تاغ
گۈمۈرۈلۈپ چۈشسە، ئاستىدا ئۇسسۇل ئوينىيدىغان، ئۆلۈم
پەتسىگىمۇ چاقچاق بىلەن بارىدىغان ئىبراھىم «سالتاڭ»
ئاتلىق بىرى، جامائەتنىڭ تىنچىپ قالغان پۇرسىتىدىن
پايدىلىنىپ يەنە گەپ باشلىدى:

— بامدات ئوقۇشقىغۇ ئالدىراپ كەتتۇق، جامائەت.
لېكىن، مۇشۇ بامداتقا ئەزان ئېيتقانى ئاڭلىدىڭلىمۇ
بۈگۈن؟
— نېمە؟

— نېمە دەيدۇ بۇ ئالچوقى. . .
جامائەت ھەيرانلىق بىلەن بىر - بىرىگە قاراشتى.
راست، بامداتقا ئەزان ئېيتتىمۇ يوق؟ بەزىلەر، «ئەزان
ئېيتتى» دېسە، يەنە بەزىلەر «تېخى ئەزان ئېيتىمىدى»
دەيتتى. خېلى كۆپ قىسىملار نېمە دېيىشىشنى
بىلمەيۋاتاتتى. ئۇلارغا، ئەزان ئېيتىپ بولغاندەك
بىلىنەتتى. تۇرۇپلا، بۈگۈن ئەزان ئاۋازىنى
ئاڭلىمىغاندەكمۇ ھېس قىلاتتى. ئۇلارنىڭ كۆپى
ئادەتلەنگەن ۋاقىت بويىچە، تۇيغۇسىغا تايىنىپلا چىققانىدى.
— خاھى ئەزان ئېيتسۇن، خاھى ئېيتمىسۇن،
بامدات ۋاقتى بولدى زادى.

— بولدى ئەمەس، ئۆتۈپ كەتكىلى قوپتى ھازىر!
— ۋاقىتلىق ئىمام بولۇپ بېرىدىغانلار چىقمىسا،
نېمە بولسا بولسۇن ئۆزۈم ئوقۇپ چىقىپ كېتىمەن
نامازنى.

— ۋاقىت ئۆتۈپ كەتتى. مەنمۇ. . .
مويىسىپىتلارمۇ ئەمدى سەۋر قىلسا بولمايدىغانلىقىنى
ھېس قىلدى. شۇ قەدەر كۆپ ئادەمنىڭ نامىزىنى قازا
قىلىۋېتىش ھۆددىسىدىن چىققىلى بولمايدىغان ئېغىر گۇناھ
ئىدى.

— ماقۇل مەن ئىماملىق قىلىپ بېرەي، — ساقىلى
سەللىسىدەكلا ئاقىرىپ كەتكەن بىر بوۋاي مېھراب تەرەپكە
سېلىندى. جامائەت ئۆزلىكىدىنلا سەپراس بولۇپ
تۇرۇشتى. ھەممە بامدات نامىزىنى ئوقۇشقا تەق بولۇپ
تۇرغان شۇ دەقىقىدە، تۇيۇقسىزلا ئۇلارغا تونۇش بولغان
مۇڭلۇق ۋە يېقىملىق بىر ئاۋاز ئاڭلىنىپ قالدى:
— ئاللاھۇ ئەكبەر، ئاللاھۇ ئەكبەر، ئەشھەدۇ ئەللاھ.
لاھە ئىللەللاھ. . .

جامائەت خۇددى دېيىشىۋالغاندەك، ئىختىيارسىز
ھالدىلا ئاۋاز چىققان تەرەپكە قاراپ قالدى. بۇ ئابدۇللا
مەزىنىنىڭ ئاۋازى ئىدى. ئەزان ئۇنىڭ ئۆيى تەرەپتىن
كېلىۋاتاتتى.

— ئابدۇللا مەزىنىگە بۈگۈن نېمە بولغاندۇ. ئەزان
ئېيتىشقا كېچىكىپ قاپتۇ.
— نېمىلا بولمىسۇن سەل تەخىر قىلىپ تۇرىلى.
ئۆزىمۇ كېلىپ قالدىغاندەك تۇرىدۇ.
— ئەزان ئېيتقان ئادەمغۇ كەلمەي قالماستىن، لېكىن،
ئەجەب ئۆيىدە توۋلاپ قاپتىيا بۇ ئەزاننى.
— شۇنى دەيمىنا. . .

ئۇلار ھەممىنى ئۇنتۇپ، يەنە مۇلاھىزە قىلىشىپ
كەتكەنمۇ بۇلار ئىدىيۇ، بۇنىڭغا پۇرسەت بولمىدى. ئېغىزى

ئىتتىكرەك بىرقانچە يەلەننىڭ ئىت قوغلىغاندەك ئىتتىك دېگەن گەپلىرىنىڭ ئايىغى چۈشۈپ بولغۇچە، ھېلىقى تونۇش ئاۋاز ئەزەلدىن كۆرۈلۈپ باقمىغان جۇشقۇن، ھاياجانلىق ھەم شادىيانە تۈس ئارىلاشقان ئۆزگىچە ۋە يېقىملىق تەلەپپۇزدا يەنە بىر رەت تەكرارلاندى.

— ئاللاھۇ ئەكبەر! ئاللاھۇ ئەكبەر! . . .

ھەر ئىككى قېتىملىقى ئوخشاشلا ئەزان بولسىمۇ، لېكىن ئۇنىڭ تەلەپپۇز ۋە ھاياجان تۈسىنىڭ بىر - بىرىدىن كەسكىن پەرق قىلىدىغانلىقىنى جامائەت دەرھاللا بىلىۋېلىشتى.

كېيىنكى كۈنلەردە ئۇلار يەنە شۇنىڭدىنمۇ خەۋەردار بولۇشتىكى: بۇۋىنىيازخان شۇ كۈنى بامداتقا ئۆلگۈرۈپلا بوشانغانىدى. خوتۇنىنىڭ ئوغۇل تۇغقانلىقىنى بىلگەن ئابدۇللا مەزىن خۇشاللىقىدا قىن - قىنىغا پاتماي قالدى ۋە سەل كېچىككەن بولسىمۇ بامداتقا ئەزان ئېيتىۋەتتى. ئۇنىڭ ئىككىنچى قېتىم ئەھلىمەھەللە ئاڭلىغۇدەك ئاۋازدا ئېيتقان يەنە بىر ئەزىنى سەھەردە — بامداتقا ئۆلگۈرۈپ تۇغۇلغان ئارزۇلۇق ئوغلى ئۈچۈن ئېيتىلغانىدى. بالىنىڭ ئىسمى مۇھەممەت قويۇلغانىدى.

مەدرىستىكى مۇھەممەت

ئابدۇللا مەزىننىڭ خۇشاللىقىنى ھېچنېمىگە تەڭلەشتۈرۈپ بولمايتتى. ئۇ ھەر قېتىملىق نامىزىدىن كېيىن جايىنامازدا ئولتۇرۇپ ئۇزۇندىن - ئۇزۇن، ئۆزىگە ئوغۇل پەرزەنت ئاتا قىلغان، تىلىكىنى ئىلىك ئالغان ئاللاھقا يۈزىنىڭ شۈكۈرلەر ئېيتاتتى. ئۆزىگە قۇيۇپ قويغاندەك ئوخشاپ چۈشكەن ئوغلىغا ھەر قارىغىنىدا، ئىختىيارسىز ھالدا پەيغەمبەر ئەلەيھىسسالامنىڭ نامىنى زىكرى قىلاتتى. ئۆز ئىخلاسنىڭ كۈچى سەۋەبىدىن ئۇ، يېشى خېلى بىر يەرگە بارغاندا كۆرگەن تەۋەررۈك ئوغلىغا مۇھەممەت دەپ ئات قويغانىدى. «مۇھەممەت — ئۇ پەيغەمبەرىمىزنىڭ ئىسمى. مۇھەممەت — مېنىڭ گۆھەر ئوغلۇم!» شۇنداق دەپ كېتەتتى ئۇ قىن - قىنىغا پاتماي. مۇشۇنداق ۋاقىتتا ئۇ كىچىك بالىلارغىلا ئوخشاپ قالاتتى. ھېچنېمىنى بىلمەيدىغان بوۋاقنىڭ يېنىدا يۈكۈنۈپ ئولتۇرۇپ، ئۇنى كۈلدۈرۈشكە ئۇرۇناتتى. ئۇ يەر - بۇ يېرىنى قىچىقلايتتى. ئۇچرىغانلىكى يېرىگە يېنىش - يېنىشلاپ سۆيەتتى. قۇچىقىدىن ئۈزمەي تۇرۇپ «ھوپپەك» ئېتەتتى. بوۋاق بولۇپ ئۆمىلەيتتى. ئات بولۇپ يورغىلايتتى. ئىت بولۇپ قاۋايتتى. كالا بولۇپ مۆرەيتتى. . . . قىسقىسى ئۇ، بالىسى ئۈچۈن ئۇنىڭدىنمۇ كىچىك بىر بالا ئىدى.

ئادەتتىكى چاغلاردىمۇ، بوۋاق ئانىسىغا كۆپ ئاشمايتتى. ئابدۇللا مەزىن نامازغا ماڭغان ۋە بۇۋىنىيازخان بوۋاقنى ئېمىتىۋاتقان ۋاقىتتىن باشقا چاغلاردا ئومۇمەن، ئۇ دادىسىنىڭ قۇچقىدا بولاتتى. ئابدۇللا مەزىنمۇ ئۇنى كۆتۈرۈپ ھارمايتتى. ئەركىلىتىپ قانمايتتى. «ماڭا قاراپ كۈلۈپ بەرسە قوزام»، «مېنى دادا دەپ باقسىلا پاقلىنىم»، «خۇدايىم بەرگەن گۆھىرىم، قانتىم...» ئۇ، بوۋىقىنى ھەمىشە مۇشۇنداق تاتلىق ۋە سىلىق سۆزلەر بىلەن ئەركىلىتەتتى. ھەتتا كېچىسىمۇ ئۇ، قوينىغا سولاپ ياتقان بالىسىنى ئوينىتىپ - ئەركىلىتىپ چۈشەيتتى. ئاۋازىنى سىرتىغا چىقىرىپ ئەركىلىتىپ كەتكەن بۇنداق چۈشلەرنىڭ قانچە قېتىملاپ تەكرارلانغانلىقىنى پەقەت بۇۋىنىيازخانلا بىلىپ تۇراتتى. «باشقا بالىلارغا بۇنچىلىك قىلىپ كەتمىگەن، ئوغۇل بالغا زەپمۇ ئامراق ئىكەن بۇ ئادەم» دەپ قالاتتى بۇۋىنىيازخان ۋە ئېرىنى شۇنچىلىك خۇش قىلالغۇدەك بالا تۇغالغىنى ئۈچۈن ئۆزىنى يەڭگىلەپ قالغاندەك ھېس قىلاتتى. سۆيۈنەتتى، شادلىناتتى. ھايات دېگەن مۇشۇنداق سىپايلىق ئىچىدە ئۆتسە كىمنىڭ ئارمىنى؟ تۇرمۇش دېگەن مۇشۇنداق بولسا... ئەر - خوتۇن دېگەن بىر ئۆمۈر مۇشۇنداق ئىجىل - ئىناقلىق ئىچىدە ئۆتسە كىمنىڭ دەردى؟...

ئەمما، ئابدۇللا مەزىننى ئۇ ئوبدان بىلەتتى. ئاش - غىزا ئۇلگۈرمىسىمۇ، ناماز ۋاقتى شۇنچىلىك ئۆتۈپ كەتسىمۇ، مەسچىتكە كىيىپ چىقىدىغان كىيىملىرى ئازراق كىر - داغ بولۇپ قالسىمۇ... ئۇنىڭدىن خاپا

بولاتتى، چېچلاتتى. ھەتتا ئۆزىنى تۇتالماي تىللاپمۇ كېتەتتى. ئايالىنى تاپاققا باسىدىغان باشقا ئەرلەردىن ئاسمان - زېمىن پەرق قىلىسىمۇ، لېكىن ھە دەپسىلا چېچىلىش، بۇۋىنىيازخاننىڭ قارىشىچە، ئۇنىڭغا زادىلا ياراشمايتتى. ئۇ مەھەللىنىڭ، نامى ئۇلۇغ بىر مەسچىتنىڭ ئىمام - مەزىنى ئىدى. ئۇ يەنە ھەممىنى بىلىدىغان موللا، نامدار ئۆلىما ئىدى. كىشىلەرنىڭ نەزىرى چۈشكەن ئادەم يوقىلاڭ ئىشقا قايىپ، چېچىلىپ يۈرسە قانداق بولغىنى؟ بۇۋىنىيازخان تالاي قېتىم دەپمۇ ئۇنىڭ بۇ تېرىككەك مەجەزىنى ئۆزگەرتەلمىدى. ئۆزگەرتەلمىدىلا ئەمەس، ئۇنىڭ قوققىنى تېخىمۇ ئۆرلىتىۋەتتى. شۇ ۋەجىدىن ماجرالاشىپ قالغىلى تاسلا قالغان چاغلارمۇ بولدى. لېكىن، مۇشۇنداق زىل ئادەم مانا ئەمدى تۇرۇپلا باشقىچە بىر ئادەمگە ئۆزگىرىپ قالسا - ھە؟!

ھەقىقەتەنمۇ، مۇھەممەت تۇغۇلغاندىن كېيىن، ئابدۇللا مەزىن باشقا بىر دۇنيا بولۇپ يارالغانىدى. ئاچچىقلىمايتتى، چېچىلىدىغان، ۋارقىراپ، گۈركىرەيدىغان ئىشلىرىمۇ بىر يوللا تۈگىگەنىدى. قۇچقىغا ئېلىۋالغان بوۋاق ئۇنىڭ كىيىم - كېچەكلىرىگە سىيىپ - چېچۈەتسىمۇ، مەسچىتكە مېڭىش ئالدىدىلا ئالغان تەرىتىنى بۇزىۋەتسىمۇ... زادىلا ئاچچىقلىمايتتى. — ماڭا قارىسىلا، بۇ ئىشلىرى قاملاشمىدى يىگىت. بۇ سىلىنىڭ ھاجەتخانىلىرى ئەمەس، مېنىڭ ئۈستۈپشىم، كىيىم - كېچەكلىرىم ئىدى ئەمەسمۇ؟

— ھەي مۇھەممەت قارى، ھەي مۇھەممەت قارى، مۇشۇ قىلغانلىرىغا بىر كۈنى بولمىسا، بىر كۈنى ئىزا

تارتىپ قاللا جۇمۇ، جوش... ئېتىمەن، پوق بار... دېگەن گەپنى بىلمەمدىلا؟

ئۇنىڭ ئېغىر گەپلىرى مۇشۇنداق بولاتتى. قۇچىقىغا ئېلىپ ئولتۇرغاندا تەرەت قىلىۋەتسىمۇ شۇ ئىدى.

ئىنسان شاد - خۇراملىق ۋە بەخت - سائادەتكە ئىنتىلىپ تۇرسىمۇ، لېكىن ئۇنىڭ ئېسىدە كۆپرەك قالىدىغىنى ھامان قەلبىنى پۇچۇلاپ ئۆتىدىغان دەرد - ھەسرەت ھەم قازا - كۈلپەتلەر بولۇپ قالىدۇ. سائادەتكە چۆمۈلگەن بەختىيار چاغلار بولسا، خۇددى شۇنداق بولۇشى كېرەكتەك ئاسانلا ئۆتۈپ كېتىدۇ، ئۆتۈلىدۇ...

ئابدۇللا مەزىنىمۇ ئوماق ئوغلى بىلەن ئۆتكەن تۆت يىللىق تاتلىق ھاياتىنى ئەنە شۇنداق تۇيمايلا ئۈزىتىپ قويغانىدى. مانا ئەمدى مۇھەممەت باشقىچە بىر سىياقتا: يۈزلىرى يۇيۇمىلاق، ئولتۇرۇشاڭغۇ كۆرۈنىسىمۇ، لېكىن ئەقىل ئۇچقۇنلىرى چاقناپ تۇرىدىغان قوي كۆزلىرى شوخلۇق بىلەن ھەريان تاشلىنىپ ئۆتىدۇ. بۇدرۇق قوللىرىدا دادىسى ياساپ بەرگەن قەلەم. «ئەلىپ، بە، تە، سە...»، «بىر، ئىككى، ئۈچ...» مانا بۇ، ئۇنىڭ دەيدىغانلىرى، ئوڭ قولىدا ئەپچىل تۇتقان قەلىمى بىلەن، دۈم يېتىپ تۇرۇپ يازىدىغانلىرى.

سوغا ۋە ھېجىر تاشتەكلەردە پورەكلەپ ئېچىلغان گۈللەر. گۈل ھىدى، يېشىللىق كۆركى بىلەن تېخىمۇ ئازادە ۋە كۆڭۈللۈك تۈسكە كىرگەن چىرايلىق ھويلا، تىپىك سەھرا پۇرىقى چىقىپ تۇرىدىغان پېشايۋانلىق ئۆي. سان - ساناقسىز كەپتەرلەر ئۆگزە بىلەن ھويلا ئارىلىقىدىكى بوشلۇقتا گۈرۈلدەپ ئۇچۇپ يۈرىدۇ،

دانلىشىدۇ، چوقۇشىدۇ، بۇقۇلىشىدۇ...

ياندىكى كىچىك بىر ئېغىزلىق ئۆي مۇھەممەت ئۈچۈن راسلانغانىدى. ئۆيگە ئەپلىكلا جايلاشقان كاتساندۇق ئۈستىگە يېڭى ۋە چىرايلىق گۈللۈك شىرداق سېلىنغان. مۇھەممەت دەل مۇشۇ يەردە دادىسىدىن ساۋاق ئالاتتى. بېرىلگەن ساۋاقلارنى تەكرار قىلاتتى. مەخسۇس ئۇنىڭ ئۈچۈنلا بۇيرۇتۇپ ياسىتىلغان تۆت چاسا شىرە سامان قەغەزدىن تىكىلگەن دەپتەرلەرگە تولۇپ كەتكەنىدى. ئۇ بىردە يۈكۈنۈپ، بىردە باداشقان قۇرۇپ ئولتۇرۇپ، مانتىدەك چىرايلىق قوللىرىدا بىرىتمىلەرنى ھەجىلەپ يازاتتى. كۆزىنى يۇمۇۋېلىپ نېمىلەرنى ئىدى يادلايتتى... دادىسىنىڭ بويىنىدىن چۈشمەيدىغان بۇ «تاۋار بالا» نە تاۋار كى، «گۆھەر بالا» مانا ئەمدىلا ساۋاق ئېلىش ۋە تەكرارلاش تەرتىپىگە رەسمىي كىرىشكەندى.

ئابدۇللا مەزىنچە بولسا، بۇنىڭدىن ئىككى يىل بۇرۇنلا بالىنىڭ ئاغزىغا ئىلىم سېلىشقا باشلىغان بولاتتى. ئۇ، بۇنىڭ ئۈچۈن كۆپ ھەرىكەت قىلىپمۇ باقتى، بىراق، ئاقىمىدى. قانداق ئاقىمىدۇ دەيسىز؟ دادىسىنىڭ ئۈستىگە چىقىۋېلىپ، خالىغىنىنى قىلىدىغان ئەركە بالا «ئولتۇرۇپ ئۆگىنىش قىلسىلا» دېگەن گەپنى ئاڭلىسۇنمۇ؟ شۇنداقسىمۇ ئۇ تىرىشىپ كۆردى. مەۋلانە ئەبەيدۇللا لۇتقى ۋە ئەلىشىر نەۋائىدەك شاھىنشاھ قەلەم ساھىبلىرىنىڭ ئاددىي ۋە ئوقۇملۇق سۆزلەردىن تۈزۈلگەن مىسرالىرىنى تەكرار - تەكرار يادقا ئوقۇپ بەردى، يادلاتتى. شۇنىڭغا قوشۇپ، دىنىي كالاملاردىنمۇ ئاز - تولا ئېغىز ئېچىپ باقتى. ئۇنى ئەڭ خۇش قىلىدىغىنى شۇ بولدىكى، بالا

شۇنداق قىلاتتى. قوللىرىغا قەلەمنى ئالسلا، دېسە يەنىلا ئۇنىڭ دېگىنى بويىچە قىلاتتى. دەسلەپكى ساۋاتلارنى ئەمدىلا يېزىپ ئۆگىنىۋاتقىنى بىلەن، ناھايىتى نۇرغۇن نەرسىلەرنى تۇيمايلا يادلاپ بولغانىدى.

ئابدۇللا مەزىن ئەركە بالىسىغا تېخىمۇ قاتتىق تەلەپ قويماقتا ئىدى. بامداتتىن كىرىپلا، شېرىن ئۇخلاۋاتقان ئوغلىنى بۇۋىنىيازخاننىڭ نارازى بولغىنىغا قارىماي، مەخزىگە سۆيۈپ ئويغىتىۋېتەتتى. چايدىن كېيىنلا، مۇھەممەت ئۈچۈن ياسالغان مەدرىس — ياندىكى كىچىك ئۆيگە ئېلىپ كىرىپ، ئېلىپبە ۋە ھېسابدىن ساۋاق بېرەتتى. بىر تەرەپتىن سۆزلەيتتى، بىر تەرەپتىن، ئۇنىڭ بۇدۇرۇق قولىنى تۇتۇپ تۇرۇپ يازدۇراتتى. ئەسكە ئالالمىغان ياكى يېزىپ قاملاشتۇرالمىغان يەرلەرنى زېرىكمەي تەكرارلىتاتتى. ئۇنىڭ باش ۋە بويىنىنى سىلاپ تۇرۇپ، ئاتلىق ۋە ئۈستازلىق مېھرى بىلەن قايتا — قايتىلاپ ئۆگىتەتتى. سىپايلىك بىلەن بېرىلگەن ساۋاقنىڭ مېھىرى بىلەن قوشۇلۇپ مەڭگۈ ئەستىن چىقمايدىغانلىقىنى ئۇ ئوبدان بىلەتتى.

ساۋاق بېرىش بەك ئۇزۇن داۋاملاشمايتتى. بىرەر ئاش پىشىم ۋاقتى ئۆتكەندىن كېيىن، كىچىك تالىپ — مۇھەممەت ئارام ئېلىشقا قويۇپ بېرىلەتتى. ئىككى — ئۈچ ئاش پىشىم ۋاقتىنى ئۆتكۈزۈۋەتكەندىن كېيىن، دادىسى ئۇنى يەنە ئەركىلىتىپ تۇرۇپ «مەدرىس» كە ئېلىپ كىرەتتى ۋە بەرگەن ساۋاقلارنى تەكرارلىتاتتى. چۈشتىن كېيىنكى پائالىيەتمۇ مۇشۇ تەرتىپتە داۋاملىشاتتى. ناگان — ناگاندا، ئۆلۈم — يېتىم ۋە نەزىر — چىراغ بولۇپ

«بىسىملاھىر رەھمانىر رەھىم» دېگەن گەپنى ئىنتايىن پۇختا ۋە چىرايلىق تەلەپپۇزدا دېيەلەيتتى. گەرچە پات — پات ئۇتۇلۇپ قېلىپ تۇرسىمۇ، نەۋائىنىڭ ئاددىي تىللار بىلەن يېزىلغان بىر — ئىككى پارچە قىسقا شېئىرنى، مەسىلەن، تىل ھەققىدە يېزىلغان شېئىرلىرىنى بالىلارچە چۈچۈك تىل بىلەن يادلاپ بېرەلەيتتى. ئابدۇللا مەزىن، ئوغلىنىڭ ئەقلىدىن سۆيۈنىسىمۇ، لېكىن بۇنى ھەقىقىي ساۋاق دەپ قارىمايتتى. ئۇنىڭچە بولغاندا، ھەقىقىي ساۋاق ئاڭلىقلىق ئىشقا ئاشقاندىلا ئاندىن باشلىناتتى. قوپسىلا، دېسە كۆرپىگە سىيىپ ياتسا؛ ئولتۇرسىلا، دېسە دادىسىنىڭ بويىدىن چۈشمىسە، بۇنى ئاڭلىقلىق دېگىلى بولامدۇ؟ ئاڭلىقلىق پەللىگە يەتمىگەن ئەقىل ساۋاق كۆتۈرەلمەيدۇ؟ ئۇ ئوغلىنى مۇقىم بىر جايدا ئولتۇرۇپ، ئۆزىنىڭ گېپىنى تىڭشاشقا كۆندۈرەلمىسىمۇ، دىنىي ۋە شېئىرىي ساۋاقلار ئارىسىدىكى ئەڭ ئاددىي ھېسابلانغان تېرىمىن ۋە مىسرالارنى تەكرار — تەكرار، زېرىكمەي يادلاپ بېرىۋەردى. ئۇنى ئويىنىتىۋاتقاندا، دىمۇ، ئاش — تاماق يېگۈزۈۋاتقاندىمۇ، بويىغا مىندۈرۈپ كۆتۈرۈپ ماڭغاندىمۇ مۇشۇ ھال داۋاملاشتى. كۈنلەر ئۆتۈۋەردى. كۆكۈيۈن چاققاندىك بىر جايىدا زادىلا ئولتۇرالمىدىغان، كاڭدىمۇ، پەستىمۇ يۈگۈرۈپلا يۈرىدىغان بالا مانا ئەمدى تۇيمايلا تۆت ياشقا كىرىپ قالغانىدى. ئىككى يىلدىن بېرى ئاڭلاپ ۋە يادلاپ كېلىۋاتقان سۈرە — مىسرالارنىڭ تەسىرى كۈچىدىنمۇ ياكى يېشىغا ياش قوشۇلغىنى ئۈچۈنمۇ، مۇھەممەت ناھايىتى تەرتىپلىك بولۇپ كەتكەنىدى. دادىسى يۈكۈنۈپ ئولتۇرسىلا، دېسە،

قالغان چاغلار دىلا بۇ نەرتىپتە ئاز - ئولا ئۆزگىرىش بولۇپ
قالاتتى. ئەمما بىر نەرسە قەتئىي ئۆزگەرمەيتتىكى، ئۇ
بولسىمۇ مۇھەممەتنىڭ چۈشلۈك ئۇيقۇسى ئىدى. قايسى
پەسىل بولۇشىدىن قەتئىينەزەر، ئۇ چۈش ۋاقتى قېنىپ
ئۇخلايتتى. ئۇخلاشقا ئۇنىمىغان ھالەتتىمۇ بىر ئاماللار
بىلەن، سىلاپ - سىپاپ ئۇخلاتاتتى. ئابدۇللا مەزىنىنىڭ
قارىشىچە، ئۇيقۇ تاماقتىنمۇ مۇھىم ئىدى. ئىنسان
مېڭىسى پەقەت ئۇيقۇ ئارقىلىقلا قۇۋۋەت تاپاتتى، كۈچىيىپ
يۈكسەلتىتى. پەقەت ئۇيقۇلا، ئىنسان مېڭىسىنىڭ پاراسەت
بۆلىمىنى ئاچىدىغان مەنىۋى تۈرتكە ۋە كۈچەيتكۈچى ئىدى.
شۇڭا ئۇ، ئوغلى توغرىسىدا باش قاتۇرۇپ تۈزگەن ئۆزگە
نەرتىپلەرنىڭ سەل - پەل ئۆزگىرىپ قېلىشىغا ماقۇل
بولاتتىكى، ئۇيقۇسىنىڭ ھارام بولۇشىغا ئەسلا يول
قويمايىتتى. مەخسۇس ئۇنىڭغا ئاتاپ ئالغان ئاقلىق
سىيرىنىڭ سۈتىنى بىرەر ئەتىگەن ئىچمەي قالسا،
ئىدىتلىق يېگۈزۈپ كېلىۋاتقان ئىككى تال ياڭاقنىڭ
بىرەرنى يېمەي قالسا... بۇ باشقا گەپ ئىدى.

— دېگىنىم بويىچە ئۆگىنىپ، قايتا - قايتا تەكرار
قىلمىسلا بولمايدۇ، جېنىم ئوغلۇم مۇھەممەت قارى.
— ئانىلىرى يامان تەستە ئەتتى، بۇنى يېمىسە
بولمايدۇ، مۇھەممەت قارى.

— ئۆزلىرى دېگەن شائىر، ئۆلىما بولىدىغان
ئادەم جۇمۇ...

ئاخىرقى گەپلەرنى ئېنىقكى، بالا چۈشەنمەيتتى.
لېكىن، ئابدۇللا مەزىن ئۈچۈن بەربىر ئىدى. ئۇ ساۋاق
بېرىشتە زېرىكمىگىنىگە ئوخشاش، يالىسى ئۈچۈن سىپايە

گەپ قىلىپمۇ زېرىكمەيتتى. مۇشۇ خىل سىستېمىلىق
تەربىيىنىڭ ھامان ئۈنۈم بېرىدىغانلىقىغا چوڭقۇر
ئىشىنەتتى ئۇ. «خۇدايىم بۇيرۇسا، كۈنلەرنىڭ
بىرىدە...» مۇشۇنداق چاغلاردا ئۇنىڭ كۆز ئالدىغا ئىسلام
دۇنياسىدىكى ئۇ نامىنى بىلىدىغان مەشھۇر ئەدىب -
ئۆلىمالار؛ يەنە شۇ لۇتقى، سەككاكى ۋە
نەۋائىلار... كېلەتتى. ئۇنىڭچە، پەقەت مۇشۇنداق
كىشىلەرلا ئىككى ئالەم ساۋاب تاپىدىغان ئىلىم
مۆتىۋەرلىرى، «ئالتە كۈنلۈك» بۇ خۇدالىق ئالەمنىڭ
تەڭداشسىز تەۋەررۈكلىرى ئىدى. ئۇلار ئۆلمەيتتىكى،
يېڭىلىمەيتتى. ھەربىرىنىڭ ئىلىم دۇنياسىغا قالدۇرغان
قۇتلۇق قەلەم ئىزلىرى، مۇدەررىسلىك مۇنبىرىدىكى
تەلىم - تەربىيەتلىرى، پەزىلەت ۋە پاراسەت
سەھنىلىرىدىكى تەۋەررۈك چاچقۇلىرى، مۇلاھىزە،
مۇنازىرە ۋە مۇتالىئە... بابىدا قالدۇرغان ئۆچمەس
دۇر - جاۋابىراتلىرى... نىڭ ئۆزىلا ئۇلارنى كېيىنكىلەر
قەلبىدە مەڭگۈلۈك ھاياتقا ئىگە قىلاتتى. زامان - زامانلار
ئۆتكەن تەقدىردىمۇ ئۇلار ياشاۋېرەتتى. ئۇلارنىڭ روھى،
نام - شەرىپى مەڭگۈ ھايات ئىدى.

«مېنىڭ ئوغلۇم شۇ قاتاردىكى كىشىلەردىن
بولالماسمۇ؟» پات - پاتلا شۇنداق ئويلاپ كېتەتتى ئۇ.
«مېنىڭخۇ تۇرۇشۇم مۇشۇ، ھەر نېمە بولاي دەپمۇ
بولالمايمەن. ئوغلۇم بولسىمۇ...» ئۇ چوڭتالدىكى ئەڭ
نامدار ئۆلىما بولسىمۇ، بىراق يېتىپ ئۆلگۈرەلمىگەن،
قەلبىدىلا قالغان ئارمانلىرى كۆپ ئىدى. ئۆزىنى ھېچنېمە
بىلمەيدىغاندەك، قورسىقىدا ئىلىپنىڭ سۇنۇقىمۇ يوق

ئەرزىمەس ئادەمدەك ھېس قىلاتتى. ئوغلۇم باشقىچە ئادەم بولسا، ئۇ مەندەك چالا موللام بولۇپ قالماسا. . . دېگەنلەرنى ئارزۇلايتتى ئۇ ھەمىشە.

ئۇ كۆرۈپ ۋە ئاڭلاپ تۇرىۋاتقان رېئاللىق ئۇنى ھەتتا بۇنىڭدىنمۇ چوڭقۇر ئويلاشقا ئېلىپ باراتتى. دېمىسىمۇ، مۇشۇ ئاي، مۇشۇ كۈنلەردە، ئادەمگە ئەڭ ئىشەنچلىك ھەمراھ بولىدىغانغا ئىلىمدىن ئۆزگە يەنە نېمە قالدى؟ ئەمەل - مەنەپ دېگەن يىلتىزى يوق دەرەخ ئىكەن. بىرلا بوران چىقسا، يەرگە يىقىلىپ، سۇنۇپ تۈگەيدىكەن. ئەنە، چوغتال دىيارىنى قانچە يىلاپ ئۆز ئالمىقىدا ئوينىتىپ كەلگەن سەيدۇللا بەگ بىرلا نەس بېسىۋىدى، شۇ يىقىلغانچە تەخت ئورنىغا قايتا چىقالماي، قان - زەرداب يۇتۇپ ئۆلدى - ئۇنتۇلدى. ئۇنى يىقىتقان شامال - يېڭى ھاكىمنىڭ ئۇنىڭدىن ئۆچ ئېلىشى بولدى. ئۆزىنى ئالەمدە بىر ساناپ يۈرگەن ئوسمان باي، بەكرى بايۋەچچىلەرمۇ. . . ئارقا - ئارقىدىن ئۆلدى. ئۇلارنىڭ شۇنچە كۆپ مال - دۇنيالىرى ھېچنېمىگە دالدا بولالمىدى. دالدا بولالمىدىلا ئەمەس، بالىلىرى ئارىسىدىكى جېدەل - ماجىرالارغا سەۋەب بولۇپ، يۇرت ئەھلىنىڭ لەنەت - نەپرەتىگە قالدى. مانا ئەمدى ئۇلارنى ھەممە ئادەم تىللاپ - قارغايدۇكى، ھېچكىم ياخشى سۆز، ئىزگۈ - تىلەكلەر بىلەن يادلىمايدۇ. خۇرجۇن - خۇرجۇن پۇللىرى، ساندۇق - ساندۇقلاپ ئالتۇن - كۈمۈشلىرى ئۇلارنى ئاۋام لەنتىدىن قۇتقۇزۇپ قالالمىدى. ھە - ئە، ھېچنېمىگە دال بولالمىدى!

مۇشۇنداق چاغلاردا ئۇ، يەرەكەن دىيارىدا بولىۋاتقان خانلىق تالىشىش كۈرەشلىرى توغرىسىدىمۇ ئەپسۇسلىق

ئىچىدە ئويلاپ كېتەتتى. دېمىسىمۇ، خانلار بايقارنىڭ موكىسىدەك، مۆكىمۆكىلەڭ ئويناۋاتقان بالىلاردەك بىرىنىڭ ئورنىغا بىرى ئالمىشىپ تۇرىۋاتاتتى. باشقىسىنى دېمىگەندىمۇ، مۇھەممەت تۇغۇلغۇچە بولغان ئارىلىقتا 8-10 دەك خان ئالمىشىپتۇ. ئۇلارنىڭ ھېچقايسىسىنى تونمىسىمۇ، لېكىن نام - شەرىپى، پەزىل - پاراسەتلىرىنى ھەم خەلققە سالغان رەنجى - رىيازەتلىرىنى. . . تارىخ - تەزكىرەلەردىن ۋە ئاۋامنىڭ باھا - ۋەسىيەتلىرىدىن بىلىپ، ئاڭلاپ تۇردى ئۇ. سەئىدخان، ئابدۇرەشىدخان، ئابدۇكېرىمخان، قۇرەيشخان، ئابدۇلھېتىپخان. . . ۋاي - ۋاي، مانا بۇلارنىڭ قايسى بىرى توغرىسىدا باھا - مۇلاھىزىلەر بولۇنمىدى. ھەممىسىنىڭ ئۆزىگە يارىشا تۇتقان يولى بولسىمۇ، بىراق ئاۋامنىڭ دىلىغا ياققانلىرى بەكمۇ ئاز. مۇھەممەت تۇغۇلغاندىن كېيىنمۇ خانلار ئالمىشىپ تۇردى. ئابدۇللاخاندىن باشلاپ ھېسابلىغاندىمۇ 2-3 دەك خان بىرىنىڭ ئورنىغا بىرى ئالمىشىپ تەختكە چىقتى. ئۇلارنىڭ ئۆزئارا قىلىشقان ھەسەت ۋە سۈيىقەستلىرى ۋەجىدىن، بىرەرمۇ خاتىرجەم ھالدا جاھان سورىيالمىدى. ھەتتا تەختتە بىرەر يىلمۇ تۇرالماي، يۇرت - ماكانىنى تاشلاپ، سەرسان - سەرگەردان بولۇپ چىقىپ كەتكەنلىرىمۇ بار. مانا بۇلارنىڭ ھەممىسى قېرىنداش، ھەممىسى تۇغقان، مۇسۇلمان، تاج - مەنەپ شۇنداق نەرسە؛ ئۇ روشەن كۆزنى خۇنۇكلەشتۈرىدۇ. پاك دىلىنى تۇمانلاشتۇرىدۇ. دانا ئەقىلىنى خىرەلەشتۈرىدۇ. ئاخىرقى ھېسابتا ھەممىنى ئۆز شۆھىرىتىنىڭ قۇلىغا ئايلاندۇرۇپ قويىدۇ. شۇنىڭ ئۈچۈنمۇ، بۇنداقلاردىن

ئەقىدە، ۋىجدان ئىگىسى ئاز چىقىدۇ. ئۇ بىلىدۇكى، تاج - مەنسەپ ئىگىلىرىدىن ئانىسىنى ئۆلتۈرگەنلەرمۇ چىققان. نېمە ئۈچۈن ئۆلتۈرىدۇ؟ يەنە مۇشۇ مەنسەپ ئۈچۈن، ئۆز - ئۆزىنى مۇستەھكەملەش ئۈچۈن، تېخىمۇ زور شوھرەت ئۈچۈن!... لەنەت، مىڭ - مىڭلاپ لەنەت ئۇلارغا!...

ئۇ بۈگۈنكى خانلىق ھەققىدىمۇ چوڭقۇر تونۇشقا ئىگە ئىدى. جامائەت يىغىلغان سورۇنلاردا دېيەلمىسىمۇ، ئىچىدە بىلىپ تۇراتتىكى، بۈگۈنكى خان تۇنۇگۈنكى خانداندىن ھېچقانداق پەرق قىلمايتتى. ئىسمىنىڭ ئالماشقىنىنى ھېسابقا ئالمىغاندا، ھەممىسى ئۆز شوھرىتى ئۈچۈن قېرىنداشلىرىنىڭ ئورنىنى كولاۋاتقانلار ئىدى. خان - دۆلەتنىڭ ئاتىسى. ئاتا بولغان ئادەم شۇ بولسا، ئۇنىڭ قېرىنداشلىرى، پەرزەنت - پۇقرالىرى نېمە بولماقچى؟ ئۇنىڭدىن كېيىنكىلەرچۇ؟ ئابدۇللا مەزىنىنىڭ كۆز ئالدىغا ھامان بىر - بىرىگە قۇلاق يېقىشىۋاتقان، پىچىرلىشىۋاتقان؛ كۆز ئالايىتىپ، مۇشت دېۋەيلەشىۋاتقان... ساراي ئەھلىلىرى كېلەتتى. بۇ ھال ئۇنى سەسكەندۈرەتتى، غەزەپلەندۈرەتتى...

ئىلىم ئەھلىلىرى بولسا، بۇنىڭ ئەكسىچە ئىدى. ئۇلار تۆت تەڭگە ئۈچۈن سارغىيىپ - مۇڭغۇيۇپ يۈرمىسىمۇ، ھېچ كىشىدىن نام - مەنپەئەت ۋە شانۇ شوھرەت تەلەپ قىلمايتتى. ئۆلىما بولغانلىق سەۋەبلىك، چىن مەنىسى بىلەن ھېچ يەردە خورلانمايتتى. نادان بىراۋنىڭ ئۇلارنى تۈرلۈك سەۋەبلەر بىلەن خورلىغىنى - ئاخىرقى ھېسابتا ئۆزىنى خورلىغىنى ئىدى. ئۇلار ئۆز ئىلىمى بىلەن تەڭ

ياشايتتى. يەنە شۇ ئىلىمى بىلەن نامى دۇنياغا تارايىتتى. شۇڭا، ئۇنىڭ - ئابدۇللا مەزىنىنىڭ نەزىرىدە، پەقەت ئىلىم تەھسىل قىلىشلا ئىنساننىڭ مەڭگۈلۈك قىممىتى ۋە زىننىتى ئىدى.

كۈنلەر ئۆتۈپ باراتتى. گۆدەك تالىپ - مۇھەممەت ئۆز ساۋاقلرىغا چىن ئىخلاسى بىلەن كىرىشىپ كەتكەنىدى. مانا ئەمدى ئۇنىڭ ساۋاق ئېلىشى بىر ئاش پىشىم ۋاقتى بىلەن چەكلەنمەيتتى. تەكرارمۇ ئۇزۇندىن - ئۇزۇن داۋاملىشىۋاتتى. ئالىدىغان ساۋاقلرىنىڭ دائىرىسىمۇ كۈندىن - كۈنگە كېڭىيىپ ۋە چوڭقۇرلىشىپ، تۈرلىرى كۆپىيىپ بېرىۋاتاتتى. ئېلىپبە، ھېساب، باشلانغۇچ دىنىي ساۋاتلاردىن ھالقىپ ئۆتۈپ، ستاتىستىكا، پەلسەپە ۋە تارىخ - جۇغراپىيە... كەبى بىر قەدەر قىيىن پەنلەر دۇنياسىغا شۇڭغۇپ كىرىپ كېتىۋاتاتتى. بالا چوڭقۇرلىغانسىرى، ئاتىنىڭ يۈكىمۇ ئېغىرلىشىپ بارماقتا ئىدى. ئۇ كۈنىنى كۈنگە ئۇلاپ قېلىن - قېلىن كىتابلارنى ئوقۇيتتى. ئەس-يادى ھامان ئەتىكى يېڭى ساۋاقتا ئىدى...

قىسقىراپ كەتكەندەك تۇيۇلىدىغان تۈنلەر، بىر - بىرىدىن ئالدىراش كۈنلەر ئۆتۈپ كەتتى. چوڭۇلداپ سۆزلەپ تۇرىدىغان مۇھەممەتنىڭ يېشىغا يەنە بىر يېڭى ياش قوشۇلۇش ئالدىدا تۇراتتى...

... قۇلھۇۋەللاھۇ ئەھەد ئەللاھۇس - سەھەد... پېشىن نامىزىدىن يېنىپ ئەمدىلا ھويلىغا قەدەم باسقان ئابدۇللا مەزىن سۆيۈنۈش، ئىپتىخار ئىچىدە ئىزىدىلا توختاپ قالدى. «مەدرىس» دەپ ئاتىۋالغان

كىچىك ئۆيىدىن مۇھەممەتنىڭ ئاۋازى ئاڭلىنىۋاتاتتى. گەرچە بۇ ئاۋاز ئىنچىكە، پىشىمغان بولسىمۇ، لېكىن شۇ قەدەر سىلىق ۋە يېقىملىق ئىدى.

ئۇ ھاياجانلاندى. كىتابلار دۆۋىسى قېتىدا باش كۆتۈرمەي ئۆگىنىدىغان بولۇپ كەتكەن ئوغلىنىڭ چۈشتىمۇ كۆپ ئۇخلىيالمىۋاتقانلىقىنى ئويلاپ ئىختىيارسىز ھالدا كۆزىگە ياش كەلدى. ئۇنىڭ دادىسىنىڭ — ئۆزىنىڭ بويىغا مىنىۋېلىپ، ئات ئېتىپ چاپتۇرۇپ ئوينىيدىغان غەمىسىز چاغلارنى ئەسلەپ كەتتى. «بىچارە بالام... ئەقىللىق ئوغلۇم...» دېدى ئۇ، بالىسىغا ئىچ ئاغرىتىپ. لېكىن يەنە ئارقىدىنلا قوشۇپ قويدى: «تېخىمۇ قاتتىق ئۆگەنمىسىلە بولمايدۇ، بالام. ھە... ئاۋازلىرىنى مۇشۇنداق چىقارسىلا... ئاللا مەدەت قىلغاي!...»

ئۇ ئوغلىنىڭ دىققىتىنى چاماسىلىق ئۈچۈن پۈتىنىڭ ئۈچىدا دەسسەپ ئاشخانا ئۆيى تەرەپكە ماڭدى. دەل شۇ چاغدا يەنە بىر ساۋاقنىڭ ئۈنلۈك ئاۋازدا تەكرار قىلىنىۋاتقانلىقى ئاڭلاندى:

كىشىكىم يوقدۇرۇر مېھرۇ ۋە فاسى،

ئەگەر خورشىددۇر ئاندىن نە ھاسىل؟! ①

چۈچۈك، جۇشقۇن ۋە يېقىملىق بۇ ئاۋازمۇ مۇھەممەتنىڭ ئىدى. ئۇ مېھىر، ۋاپا ھەم ساداقەت تەكىتلەنگەن بۇ شېئىر ئارقىلىق ئۆزىنىڭ بەش يېشىغا تەنتەنە قىلىۋاتقانداق قىلاتتى. شۇنداق، ئۇ كۆزىنى يۇمۇپ — ئاچقۇچە بەش ياشقا كىرىپ قالغانىدى.

① بۇ پارچە مەۋلانا ئەبەيدۇللا لۇتى (1367—1466) نىڭ.

كىچىك ئۇستاز

ئاقتاش - كۆكتاش،

دەريا بويىدا قەلەمقاش.

ئوينىغىلى بالا بارمۇ؟! ...

مۇھەممەت يەنە شۇنداق دەپ توۋلاپ كېلىۋاتاتتى. ئۇنىڭ يېرىلغان ئوڭ قاپىقى ئۈرۈكتەك ئىشىشىپ چىققان، يېرىلغان جايى ئۈستىگە كۆيدۈرگەن پاختا بېسىلغان، ئۇمۇ ئۇيۇغان قان بىلەن بىرىكىپ قېتىپ كەتكەنىدى. بۇنى ھازىرچە ئېلىۋېتىشكە بولمايدىغاندەك قىلاتتى. مۇھەممەتمۇ بۇنى ئۇنتۇپ كەتكەندەك ئىدى.

ئۇ بالىلارنى چاقىرىش قوشىقىنى يۇقىرى ئاۋازدا بىرقانچە قېتىم ئوقۇۋىدى. يىراق - يېقىندىن «مەن بار!»، «مەنمۇ بار!» دېگەن ئاۋازلار ئاڭلاندى. ئۆيلەر تارقاق بولغىنى ئۈچۈن بالىلار مۇشۇ قوشاقنى ئوقۇش ئارقىلىق تېپىشاتتى. بۇ قوشاقنى قايسى بالا، قانداق ۋاقىتتا ئوقۇسا بولۇپەرتتى. بىكار بالىلار بولسا، «مەن بار!» دەپ يۈگۈرۈپ چىقاتتى. ئىش بولسا گەپ - سۆز قىلماي تۇرۇۋالاتتى. ھېچ يەردىن سادا چىقىمسا، توۋلىغان بالىمۇ «ھەممىسىنىڭ ئىشى بارىكەن» دەپ بىلەتتى - دە، ئۆيىگە قايتىپ كېتەتتى. ئادەتتە، بۇ قوشاقنى كۆپرەك مۇھەممەت ئوقۇيتتى. ئوقۇغاندىمۇ ھەر كۈنى قەرەللىك ۋاقىتتا ئوقۇيتتى. شۇنىڭ ئۈچۈن ئويناشقا

چىقمايدىغان بالىلار ئاز ئىدى. ئۇلار، قوشاق ئوقۇلىدىغان ۋاقىتقا ئۆلگۈرتۈپ ھەممە ئىشلىرىنى ئۆگىتىپ بولاتتى. «مۇھەممەت قوشۇلغان ئويۇن دېگەن قىزىپ كېتىدۇ!...» دەپ بىلەتتى ھەممىسى.

دېگەندەك، بالىلار بىردەمدىلا ھەرىدەك چۈۋۈلۈپ چىقىشتى. ئۇلار، قاپقى ئىشىپ كەتكەن مۇھەممەتكە ھەيرانلىق ۋە قىزىقىش بىلەن قاراپ تۇرىشاتتى. ھەممە ئويۇننى مۇھەممەت باشلاپ بېرىدىغانلىقى بالىلارغا ئايان ئىدى، لېكىن، قاپقى شۇنداق يوغان يېرىلىپ كەتسىمۇ يەنە ئويىناپ يۈرگىنى نېمىسى؟ بالىلار شۇنىڭغا ھەيران قېلىۋاتاتتى. ئۇلار، مۇھەممەت ئەمدى ئوينىغىلى چىقمايدۇ، دەپ ئويلىغانىدى.

ئابدۇللا مەزىن ئوغلنىڭ قاپقى يېرىلىپ كەتكىنىگە ئۆكۈنگەن بولسىمۇ، لېكىن زىيادە ئاھ ئۇرۇپ كەتمىدى. «ئوغۇلبالادارچىلىق!» دەپ قويدى ئۇ، ئوغلنىڭ جاۋابىنى تەكرارلاپ. ئوغلنىمۇ قانغا بوياغان ئالىقانلىرى بىلەن يېرىلغان قاپقىنى مەھكەم تۇتۇپ تۇرۇپ، يىغلاپ ئالدىغا چىقىپ، سوئال - سوراقلارغا كۆمۈۋەتكەن ئانىسىغا ئەنە شۇنداق دەپ جاۋاب بەرگەنىدى. بۇ جاۋاب ئابدۇللا مەزىنگە بەكلا ياراپ كەتتى. ئۇنىڭچە، قاپاق يېرىلىش - ئوغۇل بالىنىڭ ھايات مۇشكۈلاتلىرى جەريانىدا دۈچ كەلگەن ئەرزىمەس سىنىقى ئىدى. ئېنىقكى، ئۇنىڭ ھاياتى مۇشۇنداق كىچىك سىناقلار نۇقتىسىنى باشلىنىش قىلىپ، تېخىمۇ مۇشكۈل، مۆلچەرلىگۈسىز دەرىجىدە ئېغىر بولغان سىناقلار مەنزىلىگە، مۇشكۈلاتلار ئۆتكىلىگە قاراپ ئاستا - ئاستا

سىلجىپ باراتتى. شۇڭا، تۇنجى سىناق ئاھ ئۇرۇش بىلەن ئەمەس، «قوبۇل قىلىش» بىلەن باشلىنىش كېرەك ئىدى. «ساۋاقلارنى تەكرارلاپ بولغاندىن كېيىن، ھېچنېمىنى ئويلىماي، پۇخادىن چىققۇچە ئوينىسىلا بالام» دەيتتى ئابدۇللا مەزىن ھەمىشە. «بالىلىقى بولمىغان ئىنسان مەڭگۈ چىن ئادەم بولالمايدۇ» دادىسىنىڭ ئاخىرقى گەپلىرىنى مۇھەممەت ئانچە چۈشىنىپ كېتەلمەيتتى. بۇ چاغدا ئۇ، ئوغلى چۈشەنگۈدەك قىلىپ شەرھلەشكە مەجبۇر بولاتتى. «بۇ دېگىنىم» دەيتتى ئۇ ئىزاھلاپ «قانغۇچە، ھارغۇچە ئوينىمىغان بالا چوڭ بولغاندا تازا ئەقىللىق ئادەم بولالمايدۇ. شۇڭا، سىلىدەك ساۋاق تەكرارلايمەن دەپ قوپماي ئولتۇرۇۋالماي، كىتابنىمۇ ئوقۇش، چارچاپ قالغاندا تالاغا چىقىپ كۆڭلى تارتقان ئويۇننى ئويناش كېرەك دېگەنلىك.»

مۇھەممەت مۇشۇ قانۇنىيەت بويىچە كېتىپ باراتتى. ئۇ ئۆگىنىشكە بېشىچىلاپ كىرىپ كەتكەنىدى. لېكىن قانغۇدەك ئويناش پۇرسىتىنىمۇ قولدىن بەرمەيتتى. ئۇنىڭ ھەر كۈنى «ئوينىغىلى بالا بارمۇ؟» دېگەن ۋاقتى، دەل ساۋاق تەكرار قىلىپ چىققان چاغلىرى بولاتتى.

بالىلارغا ئايان ئىدىكى، ئۇنىڭ ھەر كۈنىدىكى ئويناشقا چىققان ۋاقتى ئۆزگەرمىگىنى بىلەن، باشلاپ بېرىدىغان ئويۇنلىرى ئۆزگىرىپ تۇراتتى، بۇنىڭ ئىچىدە مەھەللىدىكى بالىلار ئەزەلدىن ئويناپ كېلىۋاتقان ئويۇنلارمۇ، مۇھەممەت ئارقىلىقلا ئۆگىنىۋالغان ئويۇنلارمۇ بار ئىدى. مۆكۈمۈكىلەڭ، ۋاللىي، ئاق تېرەك - كۆك تېرەك، تېپىشماق ئېيتىشىش... ھەممىسىدە مۇھەممەت

باشلامچى بولاتتى. مۇشائىرە ئېيتىشىش، تەتۈر ساناش، يېڭىلىقلارنى دېيىشتە بەسلىشىش، ھېسابلىق مۇئەمما... قاتارلىق يېڭى ئويۇنلارنى مۇھەممەتنىڭ نەدىن تاپقانلىقىغا بالىلارنىڭ ئەقلى يەتمەيتتى. ئۇلار ھەيران ئىدىيۇ، بۇ ئويۇنلارنى خۇشاللىق بىلەن ناھايىتى تېزلا قوبۇل قىلاتتى. بۇنىڭ ئارقىسىدىن يەنە يېڭى ئويۇنلار چىقىشى مۇمكىن ئىدى. ئۇلار بىلەتتىكى، كېيىنكى يېڭى ئويۇنلار مۇشۇ ئويۇنلار ئاساسىدا بارلىققا كېلەتتى، چوڭقۇرلىشاتتى. بۇنىڭ قانۇنىيەت، جەريانلىرىنى پۇختا ئىگىلىمىگەندە كېيىنكى ئويۇنلارنى ئۆزلەشتۈرگىلى بولمايتتى. بولدى دېگەن ھالەتتە، بىرەر قېتىم باشقىلارنى يېڭىۋالغۇدەك ئۆگەنگىلى بولمايتتى. «مۇھەممەت ئۆزى ئۆگىتىۋاتسا، باشلاپ بېرىۋاتسا، نېمىدىن قورقۇش» دەپ ئويلايتتى، ئۆزىنى ئەقلى ئۆسۈپ، دىلى يورۇپ كېتىۋاتقاندا ھېس قىلىۋاتقان بالىلار. دېمىسىمۇ، يېڭى ئويۇنلاردىمۇ مۇھەممەت باشلامچى، تەشكىلاتچى ئىدى. شۇ نەرسىنى بالىلار ھېچ چۈشەنمەيتتىكى، بەزى ئويۇنلارنىڭ تەرتىپ - ئىنتىزاملىرى ئۆزگىرىپ، كۈچىيىپ بېرىۋاتاتتى. مۇھەممەتنىڭ قاپقى يېرىلىشىنىڭ سەۋەبىمۇ شۇ ئىدى. ئويۇندا ھېچقاچان يېڭىلىپ قالمايدىغان مۇھەممەت تۈنۈگۈن چۈشتىن كېيىنكى ۋاللىي ئويناشتا يېڭىلىپ قالدى. ئۇنىڭ بىلەن يەنە سەككىز قىز - ئوغۇل بىر گۇرۇپ بولغانىدى.

يەڭگۈچى گۇرۇپپىدىكىلەر ناھايىتى شادلىنىپ كەتتى. ئۇلارنىڭ ھەربىرى مۇھەممەتنىڭ گۇرۇپپىسىدىكى بىردىن ئادەمنى ئالدىغا سېلىپ يۈگۈرتۈپ، «ۋاللىي»

دېگۈزۈپ قوغلاپ كېتىۋاتاتتى. قاچقۇچى «ۋاللىي» دېيىش جەريانىدا قەدىمى توختاپ قالماسلىقى، ئاۋازى ئۈزۈلۈپ قالماسلىقى كېرەك ئىدى. بۇ ئىشتىمۇ يەنىلا مۇھەممەت باش بولۇپ، يەڭگۈچى تەرەپنىڭ «قەھرىمانى» نىڭ جازاسىنى قوبۇل قىلدى. بۇ ئىش ھەممە بالىلارنى خۇش قىلىۋەتتى. ئۇلار مۇھەممەتنىڭ «تەسلىم» بولغىنىنى كۆرۈپ باقمىغانىدى. «ۋاللىي» دەپ باشقىلارنىڭ ئالدىغا چۈشۈپ قېچىپ كېتىۋاتقىنىنى بولسا تۇنجى كۆرۈۋاتاتتى. «ئۇنىڭ (ۋاللىي) دېيىشلىرىمۇ قىزىقكەن - ھە؟!» دېيىشتى بالىلار، قىن - قىنغا سىغماي كۈلۈشىپ. بۇ ھال، ئۇلارنىڭ باراۋەرلىك، غالىبىيەت تۇيغۇسىنى كۈچەيتمەكتە ئىدى. ئەستايىدىل ئوينىسا مۇھەممەتنىمۇ يەڭگىلى بولىدىكەنمۇ؟ دەپ ئويلايتتى ئۇلار. «مۇھەممەت يېڭىلىمەيدۇ» دېگەن ئالڭ بىردىنلا «ئەستايىدىللىق»، «كۆڭۈل قويۇش» دېگەن چۈشەنچىگە ئورۇن بوشاتقاندى. ئېنىقكى، ئەمدى ئۇلار ھەممىلا ئويۇندا ئۆزىگە بولغان ئىشەنچ تۇيغۇسىدا تۇرۇپ ئۆز رولىنى جارى قىلدۇراتتى. ھەممە بالىلار «جازالاش» دىن ھۇزۇرلىنىپ كۈلۈۋاتاتتى. مۇھەممەتمۇ «جازا قوبۇل قىلىنىۋاتقان» ھەمىيىنىڭ ھە دېسلا ئاۋازى ئۈزۈلۈپ قېلىپ، قوشلاپ جازاغا تارتىلىۋاتقان ھالىتىنى كۆرۈپ قاقاقلاپ كۈلۈپ ئولتۇراتتى. جازالاش ئوغۇللار ئۈستىدىن مۇشۇ ھالدا يۈرگۈزۈلسە ئىدى، ھەممە شاد - خۇرام قايتقان بولاتتى. لېكىن، ئويلىمىغاندا «يېڭى جازالاش تەرتىپى» ئەستىن چىقىرىپ قويۇلۇپ، كۆڭۈلسىزلىككە سەۋەب بولدى. — نېمە قىلىۋاتسەن ھوي، توختا!...

دۆڭلۈك ئارقىسىدىن ئىشتان بېغىنى ئېتىپ كېلىۋاتقان مۇھەممەت بىردىنلا شۇنداق دەپ توۋلىدى. ھەممىنىڭ كۆزى زىلەيخاننىڭ كەينى چاتىرلىقىغا كالتەك دېۋەيلەپ، «ۋاللىي» دېگۈزۈپ قوغلاپ كېتىۋاتقان يەھياغا چۈشتى. يۈگۈرۈپ بولالماي تەرلەپ سۇ بولۇپ كەتكەن بىچارە قىز يەنە قوشلاپ جازالىنىپ قېلىشتىن قورقۇپ، جېنىنىڭ بارىچە چاپاتتى. يۈگۈرۈپ تۇرۇپ «ۋاللىي» توۋلايتتى. بۇ ئىككىيلەن مۇھەممەتنىڭ ئاۋازىنى ئاڭلىمىغاندەك ئىدى.

— توختا! — دېدى مۇھەممەت ئۇلارنىڭ يېنىغا يۈگۈرۈپ كېلىپ، ھېلىقى ئىككىيلەنمۇ جايىدىلا توختىدى.

— نېمە قىلىۋاتىسەن؟ — دېدى مۇھەممەت جىددى بىر تەرىزدە يەھياغا يېقىنلاپ.

— نېمە قىپتىمەن؟! — «جازا» نىڭ توختاپ قالغىنىغا ئاچچىقى كېلىپ تۇرغان يەھيامۇ دەرھاللا ھۈرپەيدى.

— بىز ئۆتكەندە نېمە دېيىشكەن؟ — مۇھەممەت قىزىرىپ، چىڭقىلىپ تۇرۇپ چۈشەندۈرۈشكە باشلىدى، — ئوغۇللار تەپكۈچ ئوينىمايمىز، قىزلارنى «ۋاللىي» گە قوشمايمىز. بەك ئوينىمايمىز دەپ تۇرۇۋالسا، تۇتۇلۇپ قالغان تەقدىردىمۇ «ۋاللىي» چاقىرتمايمىز، كەينىگە كالتەك تەڭلىمەيمىز. . . . ئوغۇل - قىزلار بىرلىشىپ ئوينىيدىغان ئويۇنلارنى ئۆزئارا كېلىشىپ تۇرۇپ، بىر - بىرىمىزنى خاپا قىلماي ئوينىمايمىز. بىر - بىرىمىزنى كەمسۈندۈرمايمىز. بىر - بىرىمىزگە ھاقارەت

قىلمايمىز. . . . دېيىشىمىدۇقۇمۇ؟

— بۇ. . . . يەھيا سەل كېكەچلەپ قالدىيۇ، دەرھال يەنە ئۆزىنى ئاقلدى، — ئۆزى ئوينىمايمەن دېدىغۇ؟ . . . چىدىغان ئادەم ئوينىيدۇ بۇنى. . . .

بالىلار جىم بولۇپ قېلىشتى. «ۋاللىي ئوينىيدىغان قىزلارغا كالتەك تەڭلىمەسلىك» دېگەن يېڭى قائىدە ھەممىسىنىڭ ئېسىدىن كۆتۈرۈلۈپ كەتكەنىدى.

— قىزلار ئوينىمايمىز دېگەندە مەنمۇ بار، — دېدى مۇھەممەت، يەھيانىڭ ۋاللىي ئويناش «يېڭى قائىدىسى» نى ئۇنتۇلۇپ قالغىنىغا ئاچچىقلاپ، — مېنىڭ دېگىنىم، نېمىشقا ئوينىيدۇ دېمىدىم، نېمە دەپ كالتەك تەڭلىمەسەن بۇ قىزغا دەۋاتىمەن؟ تەرتىپ دېگەننى ئۇنتۇپ قالدىڭمىسەن؟

— كۆتۈر ئۇنداق تەرتىپىڭنى! — يەھيانىڭ بىردىنلا تەرسالقى تۇتتى، — كۆتۈر كالتەك تەڭلىگەنگە چىدىغان ئادەم ئوينىيدۇ، چىدىمىسا ئوينىمىسۇن!

— تەرتىپ تۈزگەندە سەنمۇ بارغۇ؟

— بار! — مۇھەممەتتىن قاتتىقراق توۋلىدى يەھيا.

— ئەمىسە نېمە بوپتۇ؟ . . . زىلەيخان سېنىڭ

ئاچاڭمىدى؟

«چاڭ» قىلغان ئاۋاز بىلەن يەھيانىڭ كۆزلىرىدىن

ئوت چاقناپ كەتتى، يۈزى ئىششىپ، قىزىرىپ چىقتى.

«ئاچاڭنى. . . .»، «ئاپاڭنى. . . .» دېگەندەك

ھاقارەت سۆزلىرى باشقا بالىلار ئۈچۈن پاخالدەك ئەرزان

ۋە ئادەتتىكى سۆز ئىدى. لېكىن مۇھەممەت بۇنى

كۆتۈرمەيتتى. ئۇ شۇ قەدەر زىل، پرىنسىپال ئىدىكى،

شۇنىڭغا يېقىنراق سۆز بولسىمۇ ئېغىر ھاقارەت دەپ بىلەتتى. بالىلار بىرلىكتە ماقۇل كۆرگەن «ئويۇن قائىدىلىرى» نى بولسا، ئايرىم بالىلار بۇزۇشقا بولمايدىغان تۈزۈم دەپ قارايتتى. يەھياغا سالغان بىر شاپىلىقى، ئۇنىڭ ئۆزى ئۇچرىغان ھاقارەت ۋە بالىلار ئورتاق تۈزگەن تەرتىپنىڭ بۇزۇلۇشىغا قارشى ئېلىپ بارغان كۈرىشى ئىدى.

— ئاناڭنى... پوشكالچىنىڭ بالىسى، داستىخان چۈنى... گۈي، چىدىماس!...

يەھيانىڭ مۇشۇ گېپى بىلەن جېدەل تېخىمۇ ئۇلغايدى. ئىككىلىسى بىر - بىرىدىن يانماي، ئاخىر بېرىپ كاناي سىقىشتى. بۇلارنى بالىلارمۇ ئاجىرتالمىدى. مۇھەممەت «مېنىڭ ھەق» دەپ ئويلايتتى. يەھيا بولسا قىزلارنى ۋاللىي چاقىرتقانغا نېمە بولىدۇ. مۇھەممەتنىڭ نېمە كارى، دەيتتى. بىر ھازا تىرىكشىشتىن كېيىن، يەھيانىڭ مۇھەممەتكە كۈچى يەتمەيدىغانلىقى مەلۇم بولدى. شۇ ئارىدا يەھيا ياقىسىنىڭ قويۇۋېتىلگىنىدىن پايدىلىنىپ يەرگە ئېگىشتى - دە، ھېلىقى قىز بالىغا - زىلەيخانغا تەڭلەنگەن كالتەكنى تېپىپ ئېلىپ مۇھەممەتنىڭ قاپىقىغا كېلىشتۈرۈپ بىر ئۇرۇۋېلىپلا قېچىپ كەتتى. مۇھەممەت قاپىقىنى تۇتقىنىچە يەرگە يىقىلدى. نېمە قىلارنىسى بىلمىگەن بالىلار ئەنسىز چۇرقۇرۇشۇپ قالدى...

— بۈگۈن مۇشائىرە ئېيتىشىپ ئوينايمىز، — دېدى مۇھەممەت باشقا كۈندىكىگە ئوخشاشلا ئويۇننىڭ نامى ۋە تەرتىپىنى جاكارلاپ، «مۇشائىرە» دېگەننىڭ مەنىسىنى ئۇ خېلى بۇرۇنلا چۈشەندۈرۈپ بولغانىدى. ئۇنىڭ تەلىپى

بويىچە، بۇ ئويۇندىمۇ قوشاق قاتتىم دەپ باشقىلارنىڭ ئەيىبىنى چىشلەپ تارتىشقا، بىر - بىرىگە ھاقارەت قىلىشقا، سەت، بەتەشەرە سۆزلەرنى قاپىيە كەلتۈرۈشكە بولمايتتى.

ئويۇنلار ئىچىدە مۇھەممەتنى ئەڭ قىزىقتۇرىدىغىنى «ۋاللىي» ئىدى. گەرچە بۈگۈنمۇ «ۋاللىي» ئويۇنى بولسىمۇ، بىراق سەللا ئىنتىك قەدەم ئالسا لوقۇلداپ ئاغرىپ كېتىۋاتقان قاپىقى بۇنىڭغا يار بەرمەيتتى. شۇڭا ئۇ، «مۇشائىرە» ئويۇنىنى تاللىۋالغانىدى. بۇ ئويۇن باشقا بالىلارغىمۇ بەك ياقتى. يېشىنىڭ ئانچە چوڭ ئەمەسلىكىگە قارىماي، بىر قىسىم بالىلار قاپىقىنى توق، پىكىرى خېلىلا چوڭقۇر بولغان بەزى قوشاقلارنى توقۇپ چىققانىدى. بۇ خىلدىكى قوشاقلار مەھەللە چوڭلىرى ۋە ئاتا - ئانىلارنىڭ ماختىشىغا ئېرىشتى. بەزى ئاتا - ئانىلار بالىلىرىغا مۇشۇنچىلىك ئەقىل ۋە تىل ئۆگەتكەن مۇھەممەتنى «كىچىك ئۇستاز» دەپ تەرىپلەيتتى. مەھەللە چوڭلىرى بولسا، «ئالىم»، «مۇھەممەت موللام» دەپ چاقچاق قىلاتتى. بالىلارمۇ ئۇنى «موللا تاپچاق» دېيىشكە ئامراق ئىدى. باشقىلار قانداق قارىسۇن ۋە نېمە دېسۇن، ئابدۇللا مەزىن ئۈچۈن بەربىر ئىدى. ئۇ ئوغلىنى ھامان ئۆزى تاللىغان بىر نىشانىنى بويلاپ تولىمۇ پۇختا قەدەملەر بىلەن يېتەكلەپ كېتىپ باراتتى.

— ئەمىسە باشلايمىز، ھە، — دېدى مۇھەممەت، داق يەردە دۈگىلەك ھاسىل قىلىپ ئولتۇرغان دوستلىرىغا تەكشى قاراپ چىققاندىن كېيىن، — قايسى كۈندىكى مۇشائىرە ئېيتىشىشتا روزىخان ئۇتتۇرۇپ قويغان، شۇڭا

روزىخان باشلاپ بەرسۇن.

— ياق، مەن باشلاي، — دېدى، قارىمۇتۇق بىر ئوغۇل بالا.

— مەن باشلاي، — بىر قىزمۇ سەكرەپ چۈشتى. قارىغاندا، مۇشائىرە ئېيتىشىش قىزىدىغاندەك تۇراتتى. بۇنداق ئەھۋالدا ئىختىيارغا قويۇۋېتىش ئەڭ توغرا تاللاش ئىدى، مۇھەممەتمۇ شۇنداق قىلدى.

ئا: ئۇرۇپ قاچۇر دوستىنى،

كالتەك بىلەن باشىغە.

ب: بەخت قونسا بىر كۈنى،

يۈگرۈپ كېلۈر قاشىغە.

س: ئۆتۈپ كۈنلەر، بىر زامان —

ئاداش بولۇر ئاشىغە.

د: بولسا ئىنسان رۇيى سىياھ،

بۇرنى تېگۈر تاشىغە.

ئى:

— توختاڭلار، توختاڭلار! — دېدى مۇھەممەت

تۇيۇقسىزلا، — بۇ قاپىيەنى مۇشۇ يەردە توختىتىلى.

توختىتىپ قويغاننىڭ جازاسى ئۈچۈن ئۆزۈم باشلاپ

بېرىمەن. بۇ قوشاق قاملاشمىدى ئەمەس،

ناھايىتى بەك قاملىشىپ كەتتى. لېكىن . . . لېكىن

بۇنىڭدا يەھيانى كەمسىندۈرۈش غەرىزىمۇ بارىكەن. بايا بىر

نەرسىنى خىيال قىلىپ ئولتۇرۇپ قاپتىمەن . . . ئەسلى

بۇنداق قىلساق بولمايدۇ. ئۆتكەندە بىز دېيىشكەن

ئەمەسمۇدۇق: ھەرقانداق ئويۇنمىزدا چوڭلارنى

ھۆرمەتلەش، ئاتا — ئانىلارنى ھۆرمەتلەش، قىز — ئاياللارنى

كەمسۈندۈرماسلىق، بىر — بىرىمىزنى ھاقارەت

قىلماسلىق . . . نەرتىپى بولۇشى كېرەك. يەھيا ئۇرۇپ

قاچتى، بۇ دېگەن ئويۇن، ئوغۇلبالادا چىلىق! ئۇنىڭ

لەقىمى «يەھيا قاچتى» ئىدى. ئۇنىڭ ھەمىشە بالىلارنى

ئۇرۇپ قاچىدىغان ئادىتى بار ئىدى.

— ئەمەس مەن باشلىدىم، — دېدى مۇھەممەت،

بالىلارنىڭ پارىڭنى بېسىپ. شۇنىڭ بىلەن يەنە بىر

مۇشائىرە باشلىنىپ كەتتى.

مۇشۇ چاغدا مۇھەممەتنىڭ — كېيىنكى كۈنلەردە

مۇھەممەت بىننى ئابدۇللا خاراباتى نامى بىلەن داڭق

چىقارغان گۆدەك تالىپنىڭ «مۇشائىرە» نامىدىكى

يېتەكلىشى بىلەن قانات — قۇيرۇقى يېتىلىپ، كېيىنچە

شېئىرىيەت ساھەسىنىڭ غوللۇق ئادىمى بولۇپ قالغان

نزامىدىن سىدىق ھاجى ئىسىملىك ھازىر جاۋاب شائىرنىڭ

قاتارىغا قېتىلغانلىقىنى ئاندا — مۇندا ئاڭلىغان بولساقمۇ،

لېكىن ئۇنىڭ بىزگىچە يېتىپ كەلگەن ھېچقانداق ئەسىرى

يوقلۇقى سەۋەبلىك، بۇ ھەقتە چوڭقۇرراق توختىلىشقا

ئامالسىز بىز. پەرەز قىلىشقا بولىدىغىنى: ئەسەر —

مەھسۇلاتلىرى كۆمۈلۈپ قالغان ئاشۇ شائىر، كىچىك

مۇھەممەت — كېيىنكى ۋاقىتلاردىكى مۇھەممەت بىننى

ئابدۇللا خاراباتىنىڭ ئويۇشتۇرۇشىدىكى بالىلار

«مۇشائىرە» ئويۇنىنىڭ ئاكتىپ ئىشتىراكچىسى. بەلكى

ئۇ، شېئىرىيەت مەشىق مەيدان بولغان «مۇشائىرە»

ئويۇنىدا تالاي شېئىرلارنى يازغاندۇر ۋە بەلكى دوستى

مۇھەممەتكە ھەممەنەپەس بولۇپ، ئاڭسىز ھالدا سان - ساناقسىز بالىلارنى «ئويۇن» ۋاستىسى بىلەن دەسلەپكى ئىلىم ۋە پەزىلەت يولىغا باشلىغاندۇ. . . .

مۇشائىرە ئېيتىشىش قىزىپ كەتتى. ۋەدىسى بويىچە مۇھەممەت باشلاپ بەردى. ئۇنىڭ بىر ھازا ئويلىغاندىن كېيىن تاللىغان قاپىيسى «ئەپۇ» بولغانىدى. ئېنىقكى، ئەمدىكى ئويۇن ئۇزاقتىن - ئۇزاق داۋاملىشاتتى. . . .

مۇھەممەت — شەيخنىڭ كۆزىدە

سۇلايمان دەرۋىش ئەمدىلىكتە «ھاجى خاراباتى» مازارىنىڭ سادىق قوغدىغۇچىسى بولۇپ قالغانىدى. بۇ ئۇنىڭ دەرۋىشلىك ھاياتىنىڭ ئاخىرلاشقانلىقىدىنمۇ دېرەك بېرەتتى. ئەمما بۇ خىل ئۆزگىرىشنى — دەرۋىشنىڭ شەيخكە ئۆزگىرىشىنى گۈل دىيار — چوغتالى ئەزىمىدىكى كىشىلەرنىڭ كۆپلىرى ھېس قىلىپ كېتەلمەيتتى. بۇ خۇددى كۆز مازارىنى — چوغتالىدىكى ئۇلۇغ تاۋابگاھىنى ساقلاپ ياتقان ئەقىدە ئىگىسى سۇلايمان بىننى سىيىت بىننى ھېيت سەرداھنىڭ نامشەرىپىنى پۈتۈنسۈرۈك ئەسكە ئېلىشنىڭ ئورنىغا «سۇلايمان دەرۋىش» دەپ ئاتاپ كۈتكەندەكلا بىر ئىش ئىدى. ئۇلارچە، شەيخ بولامدۇ، دەرۋىش بولامدۇ، ئوخشاش ئىدى. ئەرزىيدىغىنى، ئۇنىڭ كۆپ يىللاردىن بېرى «ھاجى خاراباتى مازارى» نى كېچەيۇ - كۈندۈز مۇستەھكەم ساقلاپ ياتقانلىقى ئىدى!

سۇلايمان بىننى سىيىت بىننى ھېيت سەرداھنىڭ (ئۇ ئۆزىنى شۇنداق دەپ ئاتاشقا زوقمەن ئىدى) قارىشى بۇنىڭغا ئوخشىمايتتى. ئۇ سۈكۈت ئىچىدە بىر مەنۋى پەللىگە چوڭقۇرلاپ كېتىۋاتقان بولسىمۇ، لېكىن ھەرىكەت ۋاستىسىدە ئاشىقلىق مەنزىلىگە يېتىش پۇرسىتىدىن مەھرۇم بولغانىدى. زاھىرەن ئىزدىنىشنىڭ ئاشىقلىق

ۋاسالىغا ئۇلۇشۇشتىكى ھەل قىلغۇچ يۈل ئەمەسلىكىنى بىلىپ تۇرسىمۇ، لېكىن باتىنىي قوزغىلىش ئۈچۈن مەقسەتلىك ھالدىكى جىسمانىي ماسلىشىشمۇ ھەم لازىم ئىدى. بۇ خىل ھەرىكەت سىرتتىن - مازارى - ماشايىقلاردىن، ئاشىقلار مەقبەرىلىرىدىن، ئۇلۇغلار قەبرەگاھىدىن، پىر - ئۇستازلار تاۋابگاھىدىن قارار تاپاتتى. دېمەك، ئۇ يۇرت - يۇرتلارنى كېزىپ يۈرۈپ ۋىسال ئىزدەش يولىنى ئۇزۇپ تاشلىغانىدى. بۇ ۋاز كېچىش يەنە، پانىي مەئىشەتلىرىدىن يىراق تۇرۇش، روزىغا بەند بولماسلىق... كەبىي لەۋز - ئەھدىلىرىگىمۇ ئاسىيلىق ئېلىپ كېلىدىغاندەك تۇراتتى. پاكىت شۇ ئىدىكى، ئەمدى ئۇ دەرۋىش ئەمەس، شەيخ ئىدى. مۇقىم بىر جايدا تۇراتتى. (ئۇنىڭ نەزىرىدە بۇمۇ روزىغا تۇتقانلىق ئىدى)، ئىلگىرىكىدەك نەدە تاپسا، شۇ يەردە يەپ يۈرمەيتتى...

يىللار ئۆتتى. نەچچە باھار ئالماشتى. مۇھەممەت بىننى ئابدۇللا خاراباتى ھەزرەت بىلەن نورۇزنى بىرگە ئۆتكۈزۈش ئۈچۈن ئالدىراپ، يول - يوللاردا ئېزىپ يۈرگەنلىرى... ئۇنىڭ ئۈچۈن ئەسلىمە بولۇپ قالدى. يەنە بىر باھار كەلدى. گۈزەللىك ۋە يېشىللىق ئەلچىسى كاككۇك ئۆز شادلىقىنى يېقىملىق ناخشا قىلىپ قاناتتى. بۇ ناخشا شەيخ ئېڭىدىكى ئۇدۇم ھېكايەتكە سېلىشتۇرما ئىدى: كاككۇك بىلەن زەينەپ ئاشىق - مەشۇق ئىكەن. ئۇلارنىڭ ۋىسال يولىنى شور دەرياسى توسۇپ تۇرىدىكەن. ئۇلار كۆرۈشمەك بولۇپ ھەر قېتىم بىر - بىرىنىڭ ئالدىغا ماڭغاندا شور دەريادا توسۇلۇپ

قالدىكەن. ئۇ بەك كەڭ ۋە سۈيى سۈزۈك دەريا ئىكەن. ھەرقانداق ئېگىز ئۇچىدىغان قۇشلارمۇ ئۇنىڭ ئۈستىدىن ئۇچۇپ ئۆتەلمەيدىكەن، ئىشقى قۇدرەت ۋە جىدىن، كاككۇك بىلەن زەينەپ دەريا ئۈستىدىن ئۇچۇپ ئۆتكۈدەك جاسارەتكە كېلىدىكەنۇ، دەريانىڭ ئوتتۇرىسىغا كەلگەندە سۈدىكى شولىسىنى كۆرۈپ كۈلۈپ كېتىدىكەن ۋە شۇئان كۈچ - غەيرىتى سۇنۇپ، ئارقىغا ياندىكەن. ھەر قېتىم مۇشۇ ھال تەكرارلىنىدىكەن، ھېلىغىچە شۇنداق بولۇپ كېلىۋېتىپتۇ. شۇڭا، كاككۇك دەريانىڭ بىر تەرىپىدە، زەينەپ يەنە بىر تەرىپىدە تۇرۇپ، بىر - بىرىنى «كاككۇك»، «زەينەپ» دەپ چاقىرىشىدىكەن، ئۇلار ۋىسال ئۈچۈن توۋلايدىكەن، باھار ئۈچۈن سايرايدىكەن...

سۇلايمان شەيخ ئويلىنىپ قالدى: — شادلىق - شادىيانلىق تۆكۈلۈپ تۇرىدىغان، قىنقىنىغا سىغماي ئېتىلىپ چىقىۋاتقان بۇ سايراشتىن جۇدالىق مۇڭلىرى، ۋىسال تەلپۈنۈشلىرى، باھارغا ئىنتىلىشلەر... دىن زادى قايسىسى ئېنىق بىلىنەر؟ بەلكى ھەممىسى باردۇر! ئەمەلىيەتتە ھەممىسى تومۇرداش ئىپادە. باھارستانغا، بوستانغا، گۈلىستانغا!... ئۇنداقتا، كاككۇكنى باھار كۈيچىسى، پانىي مەدھىيىچىسى دېيىش كېرەكمىكەن؟ بۇ يەنە، دۇنيا گۈزەل دېگەنلىك بولماسمۇ؟!...

«ياق، بۇ گۈمراھلىق. ئاسىي مەنتىقە!» شۇنداق دېگەچ، بېشىنى سېزىلەرلىك ھالدا سىلكىدى شەيخ «ئەگەشمە تەپەككۈردىن بىخۇدلارچە تەلقىن، ئاسىي مەنتىقە چىقىدۇ. ئۇنىڭ تۇغىدىغىنى شەيتانىي يەكۈن. شۇڭا،

ۋاجىبىكى، ھەممىنى ئاشقىي تەپەككۈر، ئالدىن كۆرۈنگەن ئىلاھى يەكۈنگە چاتماق زۆرۈردۇر. ئۇ شۇل يولدىن ئۆزگىسى گۇمراھلىق... گۇمراھلىق!»

شەيخ كاككۇكنىڭ چاڭلىداپ سايىرىغان ئاۋازىنى ئاڭلىماي دېگەندەك كۆزلىرىنى مەھكەم يۇمۇۋالدى. شۇئان، «شور دەريا» نىڭ يەنە بىر تەرىپىدىكى ئىشقتىن باشقىنى ئۇنتۇغان تەركىدۇنيا زەينەپنى كۆرگەندەك بولدى. ئىشقا دەۋاسىدا سايىراپ يۈرگەن بۇ قوشنىنىڭ ھازىرقى ھالىتى، ئۇنىڭ ئاشقىلىق ئىزدىنىشلىرىگە ئوخشايتتى... بۇ، شەيخنىڭ يەكۈنى ئىدى. مۇشۇنداق يەكۈنلا ئۇنى قانائەت تاپقۇزۇپ كەلگەنىدى. ئۇچار قوش، گۈل - گىياھ، تاغ - دەريا ۋە تاش - داڭگال... ھەممىسىدىن مۇشۇنداق مەنە ئىزدەپ كۆنگەنىدى ئۇ. لېكىن، يېقىندىن بۇيان روھىي دۇنياسىنى چىرماپ كەلگەن دېلىغۇللۇق ئۇنىڭ ئازابلىرىغا ئازاب قوشۇپ كېلىۋاتاتتى. بولۇپمۇ، باھار - دەل مۇشۇ پەسىل روھىي ئىزتىراپلاردىن جۇدا بولۇشنىڭ ئەڭ مۇشەققەتلىك پەيتى ئىدى. كۆكلەم، ئاۋاز، پۇراق، تۇيغۇ... ھەممىسى شەيتانى يەكۈنگە قول بېرىپ تۇراتتى...

سۇلايمان شەيخ قىياماسلىق بىلەن ئورنىدىن تۇردى. پېشىن ۋاقتى يېقىنلاپ قالغان، يەنە كېلىپ غەيرىي ئاۋاز، دىلغا شەك سالغۇچى ئاغما تۇيغۇلار... ئۇنىڭ روھىي يۈكسىلىشىنى توسۇپ قويغانىدى. يېقىندىن بۇيان مۇشۇنداق ئەھۋال پات - پاتلا يۈز بېرىپ تۇرۇۋاتاتتى. ئۇنى ئەندىشىگە سالىدىغىنى: بۇ خىل خەۋپ يەنە داۋاملىق كۈچ كۆرسىتىدىغاندەك ئىدى. بەلكى ئۇ، شەيخلەر تۆلەيدىغان

بەدەلدۇر ۋە بەلكى ھاجى ھەزرەت ئۇنىڭ ئىرادە كۈچىنى يەنە سىناۋاتقاندۇر!...

ئۇ بىرقانچە يىللاردىن بېرى ناماز ئوقۇپ، ئېتىكاپتا ئولتۇرۇپ كەلگەن ئاددىي ئېتىكاپخانا - چەللىسىمۇ ئۆزىدەكلا كونىراپ كەتكەن تۆشۈك سۇپىدىن چۈشۈپ، كۈن چىقىش تەرەپكە - مۇھەممەت بىننى ئابدۇللا خاراباتى قەبرىسىنىڭ شەرقىگە ئۆتتى. قەبرە باشقا كۈندىكىگە ئوخشاشلا يېڭى ۋە پۇختا كۆرۈندى. ئوخشىمايدىغىنى: ئۇ تېخىمۇ سۈرلۈك ۋە ھەيۋەتلىك بولۇپ كەتكەنىدى. بۇنى شەيخ، ھەزرىتىمنىڭ قەبرىسىگە چاپلانغان ھالەتتە قاتۇرۇلغان باشقا ئىككى قەبرە ئىگىسىنىڭ روھىغا مەدەت تاپقانلىقىدا دەپ بىلدى. چۈنكى ئۇ، بىرقانچە يىلدىن بېرى ھەزرىتى ھاجى بىلەنلا غايىبانە ئىچكى مۇلاقەتتە بولۇپ، ئۇنىڭغا يانداش ئىككى قەبرە ئاستىدىكى بۇزۇكۋار - جانابى ھاجىمنىڭ مۆھتەرەم ئاتىسى ۋە ئانىسى بىلەن روھىي دىدار بولۇشقا پۇرسەت تاپالمىغانىدى. تېخى قايسى كۈنلا بۇنى ئورۇنلىيالىدى. «روھىغا ئاتاپ دۇئا - تىلاۋەت قىلىپ قويسىلا ھېساب ئەمەس. دۇئا دېگەن دۇئا، دىدارى مۇلاقەت دېگەن ئۇ باشقا گەپ» دەپ ئويلىدى ئۇ بارغانسېرى ھەيۋەتلىك كۆرۈنىۋاتقان ئۈچ قەبرىگە قاراپ. «ئاتا روھى، ئانا روھى، يەنە قوشۇلدى پىر روھى. نە پىركى ئۇ زەبۇن، زەرداب، ھەرەج كۆرگەن بالا روھى!...»

ئۇ ئانا - ئانا ۋە بالا روھى قوشۇلسا، قۇدرەتلىك بىر روھىي كۈچ نۇقتىسى ھاسىل بولىدۇ. دۇنيادا بۇنىڭدىنمۇ بەختىيار بىرلىشىش يوق، دېگەن مەزمۇندا بىرقانچە بېيىت

قەسىدە ئوقۇۋەتمەكچى ئىدى. لېكىن، ئېتىكاپخاندا -
نىڭ 10-15 قەدەمچە نېرىسىغا - ئۇنىڭ كۈن پېتىش
تەرىپىگە ئۇدۇل قىلىپ سېلىنغان، ئالدى كۈن چىقىش
تەرەپكە - دەل ھاجى خاراباتى قەبرىسىگە قاراپ تۇرغان
ھەيۋەتلىك خانىقا ئۇنىڭ ئىلھام كۆزىنى ئۆزىگە تارتىپ
كەتتى.

ئۇ يېقىندىلا پۈتكەن ھەيۋەتلىك «ھاجى خاراباتى
خانقاسى» غا زوقمەنلىك بىلەن كۆز يۈگۈرتتى. خانىقانىڭ
گۈللۈك دەرۋازىسى ئۈستىدىكى ئاي - يۇلتۇز بەلگىسى
چۈشۈرۈلگەن بىر جۈپ ئېگىز مۇنارىنىڭ ئاستىنى
تۇتاشتۇرۇپ تۇرغان مېھراب شەكلىدىكى تېمىغا
«بىسىمىلاھىررەھمانىررەھىم، ھاجى خاراباتى خانقاسى،
ھىجرىيە 1149 - يىلى» دېگەن خەتلەر قاپارتما قىلىپ
يېزىپ قويۇلغانىدى. خانىقا شۇ قەدەر ھەيۋەتلىك ئىدىكى،
شەيخنىڭ نەزىرىدە، ئالتە شەھەر تەۋەسىدە ئۆزى كۆرگەن
ھېچقانداق بىر خانىقانى بۇنىڭغا تەڭلەشتۈرۈپ بولمايتتى.
شەيخ خۇددى تۇنجى قېتىم كۆرۈۋاتقاندا، ھەيۋەتلىك
خانقاغا، ئۇنىڭ پۈتكەن ۋاقتىنى بىلدۈرۈپ تۇرىدىغان
«ھىجرىيە 1149 - يىلى» دېگەن خەتلەرگە كۆز ئۆزمەي،
ئۇزاقتىن - ئۇزاق قاراپ كەتتى. دېمەك، بۇ يىل مىلادىيە
1737 - يىلى ئىدى، مۇشۇ بويىچە ھېسابلىغاندا، ئۇنىڭ
چوغتالى ئەزىمگە قەدەم تەشرىپ قىلغىنىغا، دېلىغۇللۇق
ئىچىدە ئۆتكەن شەيخلىك ھاياتىغا بەش يىل بولغان
بولاتتى. ئۇ ھەزرىتى ھاجىمنىڭ روھىغا ھەمراھ بولۇپ
ئۆتكىنىگە مىڭ قەترە رازى - رىزالىق ۋە شۈكۈرلەر
ئېيتسىمۇ، لېكىن، ئاشىقلىق يولىنىڭ تارىپى

كېتىۋاتقىنىغا ئەپسۇسلىناتتى. ئۇنىڭچە، ئەتىگەندىن -
كەچكىچە بىر قەبرىنى يېقىپ، بىر مازارنى ئايلىنىپ
يۈرىدىغان شەيخنى ھەقىقىي ئاشىق دېگىلى بولمايتتى.
ئاشىق يۇرت كېزىپ جاھان غوۋغالىرىدىن ئۆزىنى
تارتىشى، نەپىس ۋەسۋەسىدىن يىراق تۇرۇشى، پانىي
مەئشەتلىرىدىن ئۇزۇل - كېسىل قول ئۇزۇشى، شەيتان
ھەۋەسلىرىدىن ۋاز كېچىپ، تىنىمىز ھالدا ھەقىقەت ۋە
مەرىپەت ئىزدىشى لازىم ئىدى. ئېتىقاد نۇقتىسىدىن،
دەرۋىشلىك بىلەن شەيخلىك بىر - بىرىنى چەتكە
قاقمىسىمۇ، ئەمما بۇ ئىككىسىنىڭ ئىلاھىي ئىششىق
يولىدىكى قەدەملىرى، ۋىسال ئىزدەش ئۇسۇللىرى تازا
ئوخشىمايتتى. دەل مۇشۇ يېرى سۇلايمان شەيخنى
قىينايتتى. بەش يىل مابەينىدە مۇشۇ ئىككى يول
ئوتتۇرىسىدا تىرىكشىپ كېلىشنىڭ سەۋەبىمۇ شۇ ئىدى.
سۇلايمان شەيخ بىردە، يېڭى پۈتكەن ھەيۋەتلىك
خانقاغا، بىردە خانىقا ئالدىدا قەد كۆتۈرۈپ تۇرغان ئۈچ
قەبرىگە قارايتتى. خانقادىنمۇ، بىر - بىرىگە ئوپئوخشاش
قىلىپ، يانداش قاتۇرۇلغان ئۈچ قەبرىدىنمۇ كۈچلۈك
ئەقىدە، ھۆرمەت، مېھنەت ۋە مۇھەببەتنىڭ كۈچ -
قۇدرىتى بالقىپ تۇراتتى.
«ئېھ، ئەھلى ئاقسۇ، ۋاپادار چوغتالى ئەزىم»
شۇنداق دەۋەتتى ئۇ، ھەزرىتى ھاجىمنىڭ ھۆرمىتى ئۈچۈن
سىڭدۈرۈلگەن بېھىساب ئەقىل - پاراسەت ۋە سېخىي
كۈچ - مېھنەتتىن سۆيۈنۈپ، ئەمەلىيەتتە ئۇ، چوغتال
كىشىلىرىنىڭ بۇ قەدەر باي، باياشاد ئەمەسلىكىنى كۆرۈپ
ۋە تونۇپ يەتكەنىدى.

خانقا ۋە قەبرىگە قارىغانسېرى، مۇشۇ ھەشەمەتلىك مەقبەرىگە ئايماي ئەجىز قىلغان كىشىلەرگە، ئۆزىگە بەش يىل مابەينىدە ئاش - تۈز بېرىپ كېلىۋاتقان بۇ يۇرتقا ھۆرمىتى ئېشىپ بېرىۋاتاتتى. ئەمدى ئۇ بۇ يۇرت كىشىلىرىنىڭ مۇھەممەت بىننى ئابدۇللا خاراباتى دېگەن تەۋەررۈك ئىسمىنى قىسقارتىپ، ئابدۇللا خاراباتى ياكى ھاجى خاراباتى ئاخۇنۇم دېگەندەك كالتە نام بىلەن ئاتىشىنىڭ سەۋەبىنى چۈشەنگەندەك بولدى. ئاتىسى بىلەن ئوغلىنىڭ قەبرىسى بىر يەردە تۇرسا، ئۇلۇغلار روھى سۆيۈشۈپ تۇرسا، يەنە كېلىپ ئۇلارنىڭ ئاتىغىنى مەرھۇم زاتى مۇبارەكلەرنىڭ كۆزىگە كۆرۈنۈپ تۇرىدىغان ئالامەتلىرى تۇرسا، مۇشۇنداق ئاتاشنىڭ نەرى خاتا. خاتالىق ئەمەس، دانالىق بۇ! ئابدۇللا خاراباتى دېگىنى - ئاتىسى (مەزىن) ئابدۇللا بىلەن ئوغلى (دەۋائىي ئىشقى يولىدا خاراب بولغۇچى شائىر) خاراباتى يانداش بىر يەردىن باقىي ماكانغا ئىگە بولدى دېگەنلىك. ھاجى خاراباتى ئاخۇنۇم دېگىنى - مەرھۇم ئاللا يولىدىكى ئاشىق شائىرلار ئەمەس، بەلكى ھەج تاۋاب زىيارىتىنىمۇ ئادا ئەتكەن ئۆلىما زات ئىدى، دېگەنلىك بولماي نېمە؟ «پەقىردىن ئۆتۈپتۇ. كونا ئەقىللىق، كونا ئەقىللىق!...»

ئۇنىڭ ئۆزى قۇيۇۋاتقىنى يەنىلا چوغلانلىقلار ئىدى. مۇشۇ مۇبارەك تۇپراققا يېڭىدىن قەدەم باسقان يىللاردا، مۇھەممەت بىننى ئابدۇللا خاراباتى جانابلىرىنى ئەينى ئىسمى بىلەن ئاتىمىغىنى ئۈچۈن، ھەتتا ئۆزىنىمۇ «سۇلايمان دەرۋىش»، «سۇلايمان شەيخ» دەپ، سۇلايمان بىننى سىيىت بىننى ھىيىت سەرداھى دېگەن مۇبارەك نامنى

قىسقارتىۋەتكىنى ئۈچۈن چوغلان ئەھلىدىن خاپا بولۇپ، ھەتتا ئۇلارنى كەمسىتىپ يۈرگەندى. ئەمدى بىلىدىكى، ئۇلارنىڭ توغرا ئىكەن. ئۆزىمۇ دەرۋىش بولماي كىم بولغان؟ شەيخ بولماي كىم ھازىر؟

ئۇ ئويلىغانسېرى، چوغلانلىقلارغا يۈز كېلەلمەيدىغان. دەك ھېس قىلاتتى. لېكىن، كىشىلەرنىڭ ئۇنىڭغا بولغان مۇئامىلىسى بۇرۇنقىدەكلا قىزغىن ئىدى. ئۇنى شەيخ دەپتىتى، دەرۋىش دەپمۇ ئاتايتتى.

ناماز، تاۋاپ - زىيارەت ئۈچۈن كېلىدىغانلار كۈن ساناپ كۆپىيىپ بېرىۋاتاتتى. كىشىلەر ھەزرىتى ھاجىمنىڭ مۇلاھىزە، نۇتۇق - تەلىقلىرىنىڭ؛ يۇرت - يۇرتلارغا تارىلىپ كەتكەن مەنىۋى - مۇلاقەتلىرىنىڭ قىممەت - ۋەزىنىنى ئۇنىڭ ۋاپاتىدىن كېيىن تېخىمۇ چوڭقۇر چۈشىنىۋاتقانداك قىلاتتى. ئىككى ئاي بۇرۇن يۈز بەرگەن مۆجىزىۋى ھالەت بۇنى ئىسپاتلاشقا يېتەتتى.

شۇ كۈنى، شەھىرى يەركەندىن تولىمۇ ئېگىز ۋە كۈچتۈڭگۈر كۆرۈنىدىغان بىر دەرۋىش كەلدى.

— ئەسسالامۇ ئەلەيكۇم، شەيخ ھەزرىتىم، — دېدى ئۇ مازارغا ئاياغ بېسىپلا، يىراقتىن سالام بەجا كەلتۈرۈپ.

— ۋە ئەلەيكۇم ئەسسالام، كەلسىلە مېھمان، — سىپايلىك بىلەن قارشى ئالدى سۇلايمان شەيخ، يەنە دىققىتىنى چېچىشقا مەجبۇر بولۇپ. يېقىندىن بېرى زىيارەتچىلەر ئۈزۈلمەي كېلىپ، ئەمدىلا بىر - بىرىگە ئۆلىنىۋاتقان پىكرى مۇساپە ۋە مۆجىزىۋى تەسەۋۋۇرلىرىنى ھە دېسىلا ئۈزۈپ قويىۋاتاتتى.

— كەمىنە شەھىرى - يەركەندىدۇرمەن. ھەزرىتى

مۇھەممەت بىننى ئابدۇللا خاراباتى جانابلىرىنىڭ روھ -
دىدارىغا سېغىنىپ كېلىۋاتمەن.

— مۇبارەك... بارىكالا!

— شۇل زاتنىڭ قەبرە - قارارگاھى قايدادۇر،
تەقسىر؟

— ئاۋۋال تائام، ئاندىن كالام دەپتىكەن، مېھمان.

ئاۋالەمبار بىر يۈتۈم ئۈسسۈزلۈك ئىچكەيلا، ئاندىن...

— يوقسۇ، يوقسۇ... دەسلىۋالسىدىلا شۇل زاتنىڭ

قەبرىسىنى كۆرۈپ، روھىغا دۇئا قىلىۋالاي. شۇنىڭدىن

سۆڭرە بىر گىپ بولۇر...

سۇلايمان شەيخ زىيارەتچى دەرۋىشىنى ھاجى خاراباتى

قەبرىسى ئالدىغا باشلاپ باردى. دەرۋىش كۆتەك

يېقىلغاندەك ئېغىر بىر ھەرىكەت بىلەن قەبرە ئالدىغا

تزلاندىيۇ، قىسقا بىر ئايەتنى ئوقۇۋېتىپلا، مۇڭلۇق،

تەسىرلىك قەسىدىسىنى باشلىدى:

ئەيتايىن ھەمدىڭنى ئەي يەزدانى پاك،

ئىچتىلەر خۇنى جىگەر مەردانى پاك.

خالىقا، خەلقىڭنى كۆردۈم بىئەدەر.

ھېچ نېمە يوقتۇر سېنىڭدېك بىمەدەر.

.....

.....

ئەي خاراباتىكى، فەرياد ئەيلەگىل،

«كۈلى شەيئىن ھالىكون» ياد ئەيلەگىل.

شەيخ بىلىپ تۇردىكى، ئوقۇلىۋاتقىنى ھاجى

خاراباتىنىڭ قەسىدىسى ئىدى. دەرۋىش توختايدىغاندەك

قىلمايتتى. ئەكسىچە، ئوقۇغانسېرى جانلىنىپ

كېتىۋاتاتتى. قەسىدە بىرىنىڭ ئارقىسىدىن بىرى

ئۇلىنىپ، بارغانسېرى تەسىرلىك ۋە جاراڭلىق ئۇن بىلەن

ئوقۇلۇپ باراتتى. بۇنىڭ ئىچىدە شەيخ بىلىدىغان

قەسىدىمۇ، ئاڭلاپ باقمىغانلىرىمۇ بار ئىدى.

شەيخنىڭ ساقاللىرى كۆز ياشلىرى بىلەن نەملەندى.

ئۇنىڭغا يانداش ئولتۇرغان دەرۋىش بولسا ھۇ تارتىپ

يىغلىغىنىچە قەسىدىسىنى داۋاملاشتۇرماقتا ئىدى:

.....

ئۆتتى ئۆمرۈم بېھۇدە ھەر يازۇ - قىش،

يوق تۇرۇر شەرمەندەلىكتىن ئۆزگە ئىش.

.....

مەن نېچۈك ئەيلەي كۆڭۈلنى شادلار،

قايسى بىر غەمدىن قىلاي فەريادلار.

ھەر ئىككىيلەننىڭ ھاياجىنى كەلكۈن كەبىي تېشىپ

باراتتى. تىلىدىلا ئەمەس، دىلىدىمۇ ئېيتىلىپ بېرىۋاتقان

بۇ قەسىدە ئۇلارنىڭ قەلب كۆزىنى ئېچىپ، ئەڭ يۈكسەك

بىر نۇقتىغا — ئىلاھىي مەنزىلگە باشلاپ كېتىۋاتاتتى.

ھەر ئىككىيلەن ئويلىغان، ئەمما تىلدا ئىپادىلەشكە

ئاجىزلىق قىلغان ئارمانلىق مەدھىيە ھاجى خاراباتى

مەسنەۋىسى ئارقىلىق ۋىسال مەنزىلىگە يېقىنلاپ بارماقتا

ئىدى. دېمەك، ئۇلارغا يەنىلا ھەزرىتى ھاجىم كۆۋرۈك

بولۇۋاتاتتى. شۇ تاپتا ئۇلارنىڭ قەلب كۆزى شۇ قەدەر

روشەنلىشىپ كەتكەن ئىدىكى، قەسىدە ئوقۇغۇچى دەرۋىش

ئەمەس، بەلكى ھاجى خاراباتى بولۇپ كۆرۈنۋاتاتتى. ئۇ

ئوقۇيتتى، توۋلايتتى، يىغلايتتى...

... ھاجى خاراباتى قەسىدە ئوقۇپ بېھوش بولۇپ

كەتكەنىدى. ئۇنىڭ ۋۇجۇدى ئېرىپ، ياش بولۇپ تۆكۈلەتتى. تاراملاپ ئاققان ياشلاردىن نەچچە ئۆستەڭگە سۇ تولۇپ، قانچىلىغان تۈگمەنلەر چۆرۈلەتتى...

قايسى بىر غەمدىن قىلاي فەريادلار،

قايسى بىر غەمدىن قىلاي فەريادلار...

مانا ئەمدى سۇلايمان شەيخۇمۇ ھۇ تارتىپ يىغلاشقا چۈشكەنىدى. شۇ ئارىدا ھاياجىنىنى باسالماي بەھوش بولۇپ كەتكەن دەرۋىش «گۈپىندە» ئارقىغا يىقىلدى - دە، ئىككىنچىلەپ ئورنىدىن تۇرالمىدى. ئۇنىڭ يۈرىكى ئىلاھىي سېغىنىشتىن يېرىلىپ كەتكەنىدى...

شۇنىڭدىن كېيىن يەنە تالاي ئىشلار يۈز بەردى:

قانچىلىغان ئادەملەر تاۋاپ جەريانىدا بەھۇش بولۇپ يىقىلدى. ئېتىكاپتا ئولتۇرىدىغانلار تېخىمۇ كۆپەيدى. ئازنا - پەيشەنبە كۈنلىرى قەبرە يوقلاشقا چىقىدىغانلارنىڭ سانى كۈن ساناپ ئاشتى. يىراق - يىراقلاردىن كېلىدىغان سېغىنىغۇچىلارنىڭ، زىيارەتچىلەرنىڭ... ئايىغى زادىلا ئۈزۈلمىدى. ھەتتا نامشەرىپى سۇلايمان شەيخكە تونۇش بولغان، خوتەندىن كەلگەن بىر مەشھۇر دەرۋىشمۇ ئۇنىڭغا: «ھەزرىتى ئەۋلىياغا ئۆمۈرلۈك ھەمراھ بولۇپ، ئۇنىڭ روھ دىدارى بىلەن مۇلاقات - تەلقىنلەردە بولۇش پەقەت ئۆزلىرىڭىلا نېسىپ بوپتۇ. بەختلىك ئىكەنلا تەقسىر» دېدى. مانا بۇلار، سۇلايمان شەيخنىڭ تاللىغان يولىنىڭ شەكسىز توغرىلىقىنى بىلدۈرمەمدۇ؟ يىللاردىن بۇيان كېلىۋاتقان زىيارەتچىلەرنىڭ كۆپلىكى، ئۇلارنىڭ مۇتلەق كۆپىنىڭ

خۇددى كەتكۈسى يوقتەك بۇ يەردە ئايلاپ يىلاپ تاۋاپ - ئېتىكاپتا ئولتۇرۇشلىرىمۇ شۇنىڭ ئىسپاتى ئەمەسمۇ؟

شەيخ، پېشىندىن يېنىپلا يەنە ئىچكى مۇلاقاتكە كىرىشىپ كەتكەنىدى. ئۇنى ھەيران قالدۇرۇۋاتقىنى، ئەمدىكى مۇلاقات ھېچ دەخلى - تەرۈزسىزلا ئالدىنقى قېتىم ئۇلاشقان پىكرى پەللىدىن باشلىنىپ كېتىۋاتاتتى. كەينىگە قايتىش، باشتىن باشلاش... دەك روھىي جەريانلار قىسقىراپ بېرىۋاتاتتى...

ئۇ قەبرە ۋە خانقاغا سۆيۈنۈش بىلەن قاراپ قويدى. بۇلاردىن - قەبرىدىن ۋە سەل كېچىكىپرەك پۈتكەن بولسىمۇ، ناھايىتى زور ئەجىر ھەم ھۈنەر كۆرسىتىپ سېلىنغان خانقادىن «مېھنەت» دېگەن بىر ئۇلۇغ ئۇقۇم يالتىراپ چىقىۋاتاتتى. توغرا، مېھنەت - مەرىپەتكە ئېلىپ بارىدۇ. مەرىپەت بولسا، قەلب كۆزىگە بارىدىغان، دىل كۆزىنى ئاچىدىغان يول. مەشھۇر جاھانكەزدىلەرنىڭ نامدار سوپى - دەرۋىشلەرنىڭ ئىزدەپ يۈرگىنى دەل مۇشۇ مەرىپەت، ھەق ۋە ئادالەت يولى ئەمەسمۇ؟ ھەتتا ھەزرىتى ھاجىمۇ مۇشۇ يولدا جان پىدا قىلمىدىمۇ؟ مۇشۇ مەنزىلەرگە مېھنەت ئارقىلىق يەتكىلى بولسا، دېمەك، شەيخلىق يولىدىكى ئاشقىلىقمۇ چۈش ئەمەسكەن، ۋىسال پەللىسىگە يول بارىكەن!...

ئۇ شەيخلىق بىلەن دەرۋىشلىك ئوتتۇرىسىدىكى بىر خىل مۇرەسسە يولىنى تاپقانداك ئىدى. بۇ ئىككى يولنى مېھنەت ۋە مەرىپەت تەلپۈنۈشلىرى تۇتاشتۇراتتى. مۇشۇ تۇتۇشۇش ئۇنى ئۆز نەزىرىدىكى ۋىسال مەنزىلىگە -

دەرۋىشلىك ئارقىلىق يەتمەكچى بولغان ئىلاھىي پەللىگە يەتكۈزەتتى. ئېھ، مەرىپەت كۆزى، ئېھ، مەنىۋى نىجاتلىق! ...

ئەمدى ئۇ، ھېچ قىينالمايلا كۆپ يىللار تىرىشىش ئارقىلىق ئۇلاشقان تەپەككۈر ۋە تەسەۋۋۇر پەللىسىنىڭ ئۈستىگىلا چۈشتى: ئابدۇللا مەزىنىدىن مۇناسىپ تەربىيىلىنىپ چىققان مۇھەممەت چوغتالى ئەزىمىدىكى مەدرىسكە ئوقۇشقا كىرگەندى. ئۇ بۇ يەردىمۇ مەرىپەت ئۈچۈن ئېغىر مەنىۋى مېھنەت سىڭدۈرۈۋاتاتتى. مەرىپەت ئارقىلىق مەنىۋىيەتنى، ئىنسانىي تاكامۇللۇقنى كۈچەيتىپ باراتتى. ئۇ يەنە ھەممە تالىپلارنىڭ باشلامچىسى ئىدى. ئۇچرىغانلا يەردە ھىدايەت، ساخاۋەت ئۇرۇقى چېچىپ ماڭاتتى. مەرىپەت، پەزىلەت ۋە ئادەت... ھەققىدە ۋەز ئېيتاتتى...

سۇلايمان شەيخ تەپەككۈر قىلاتتى، ئاڭلايتتى، كۆرەتتى. ئىچكى مۇلاقەت يولى ئارقىلىق سېلىشتۇرۇپ، باغلاپ ۋە چوڭقۇرلاپ باراتتى. مۇھەممەتنىڭ مۇشۇ كەمگىچە بولغان روھ - قىياپەتلىرىنى تولۇق كۆرۈپ يەتكەندى. ئەمدى تەپەككۈر نۆۋىتى ئۇنىڭ يېتىلگەن دەۋرىگە كېلەتتى...

قەشقەردىكى ئېھتىرام

سۇلايمان شەيخ ئويلىغانسېرى، مۇھەممەت بىننى ئابدۇللا خاراباتىنىڭ كىچىكىدىن تارتىپ يېتىلگەن پەزىلى - پاراسەت جەھەتلەردىكى كامالىتىگە ھەيران قېلىۋاتاتتى. ئۆزىنى ئەرزىمەس ئادەمدەك ھېس قىلاتتى. شۇنداقتىمۇ يەنە تەپەككۈرنى توختاتمايتتى. مۇشۇ ئارقىلىقلا ھەزرىتى ھاجىمنىڭ قەلب خانىسىگە تېخىمۇ ئىچكىرىلەپ كىرەلەيدىغاندەك، پەقەت خاراباتى ھاجىملا ئۇنىڭ ئىشقا دەۋاسىغا ھەم شېرىك بولۇپ، ۋىسال مەنزىلىگە يېتەكلەپ بارالايدىغاندەك سېزىلەتتى ئۇنىڭغا.

شەيخنىڭ قەلب كۆزى ئېچىلىپ كەتكەندى. ئۇ ئۇزۇندىن بۇيان شۇنداق بولۇشنى كۈتۈپ، شۇنىڭ ئۈچۈنلا ئازابلىق - مەنىۋى ئىزدىنىشنى باشتىن كەچۈرگەندى...

مىلادىيە 1658 - يىلى، ياز ئايلىرى.

جۈمە. قەدىمىي قەشقەر جاي - جايلاردىن كەلگەن زىيارەتچىلەر بىلەن قوشۇلۇپ تېخىمۇ قىزىپ كەتكەندى. مەينەت ۋە تار كوچىدا ئادەملەر مىغىدايتتى. ئۇششاق يايىمچىلار، دوغايچىلار، ئەلگەك - تەڭنىچىلەر، كۈلالىچى، مىسكەر ۋە زەرگەر - قۇيىمچىلار... ئاچچىق ئۈچەيدەك تار ھەم ئۇزۇن كۆرۈنىدىغان كوچىلارنى يەنىمۇ تارلاشتۇرۇۋەتكەندى. ئۇلارنىڭ بىر - بىرى بىلەن

بەسلىشىپ خېرىدار چاقىرىشلىرى زور ئاۋاز كەلكۈنىنى ھاسىل قىلاتتى. ئاۋازلار ئاۋازلارغا، تىنىقلار تىنىقلارغا سىڭىشىپ... پەقەت قەشقەرغىلا خاس بولغان قىزغىن ۋە ئۇلۇغ بىر گۈرۈلدەشنى شەكىللەندۈرەتتى.

شەھەر قاينايىتتى. ئات، تۆگىلىك؛ ئېشەك ۋە قېچىرلىق... كىشىلەرنىڭ ئايىغى ئۈزۈلمەيتتى. ئۇلارنىڭ بىر قىسىملىرى ئات ياكى ئېشەكلىرىگە يايىداقلا مېنىۋېلىشقانىدى. يەنە بەزىسى غىچىرلاپ تۇرغان يارىبار ھارۋىسىنى تار كوچىلارغا كەپلەپ، پوش - پوش دەپ جېنىنىڭ بارىچە توۋلايتتى. بىرمۇنچە نان - توقاچلارنى بېشىدىكى تاۋاققا قويۇپ، تۇتماي كېتىۋاتقان؛ مايلىشىپ كەتكەن كىچىك ساندۇقچىنى مەيدىسىگە ئېسىۋېلىپ، يىپ - يىڭنە ۋە تارغاق - سۈزگۈچ... سېتىۋاتقان يالاڭ ئاياغ بالىلارمۇ ناھايىتى كۆپ ئىدى. قىسقىسى، قەشقەر ئۆزىنىڭ ئۇزاق ئەسىرلىك مىللىي ئەنئەنىسى ۋە ئەقىل - پاراسەتنىڭ جەۋھىرى بولغان ھۈنەر - سەنئىتى بىلەن ئوتتۇرا ئاسىيادىكى ھېچبىر شەھەرگە ئوخشىمايدىغان ئۆزگىچە روھ ئالاھىدىلىكلەرگە ئىگە شەھەر ئىدى.

بولۇپمۇ ئابدۇللاخان ھاكىمىيەت بېشىغا چىققاندىن كېيىن، ئۆز ئالدىغا خانلىق قۇرۇۋالغان بىرمۇنچە باشباشتاق بەگلىكلەرنى ئۆز بايرىقى ئاستىغا ئۇيۇشتۇرۇپ، قەشقەر ۋە يەركەن كەبىي شەھىرى - ئاستانىلەرنىڭ سېھرىي قۇدرىتىنى تېخىمۇ ئاشۇردى. ۋەزىيەت مۇقىم بولۇپ، سودا - سېتىق، باردى - كەلدىلەر زور دەرىجىدە جانلاندى. خانلىقنىڭ بۇ دەۋرىنى ھەرقانداق ۋاقىتتىكىدىن ئاۋات، باي - باياشاد ئىدى، دېگىلى بولمىسىمۇ، لېكىن

ئۇنىڭ بىرلىككە كەلگەن سەلتەنتىدىن پۇقرالار سەئىدخان ۋە ئابدۇرىشىتخان دەۋرىنى قايتا كۆرۈۋاتقانداك بولدى. ئەرەبىستان، ئىران، كەشمىر ۋە ئافغانىستان... كەبى ئىسلام ئۆلكىلىرىدىن كېلىدىغان تالىپ ۋە سودىگەرلەرنىڭ ئايىغى ئۈزۈلمىدى. قەشقەر ئىسمى - جىسمىغا لايىق مەدەنىيەت ۋە سودا مەركىزىگە ئايلاندى. بۇ خىل ئۆزگىرىش ئالدى بىلەن بازاردا ئەكس ئەتكەنىدى.

توپا - تۇمان ئۆرلەپ تۇرىدىغان قەدىمى شەھەر تىنچىق ۋە سودا قىزغىنلىقىدىن ئوت ئىچىدە قالغانداك كۆرۈنەتتى. كىشىلەرنىڭ مۇتلەق كۆپ قىسمى يالاڭ ئاياغ ھالەتتە مېڭىپ يۈرۈشىمۇ، لېكىن كۆڭلى توق، يۈرىكى پۈتۈن ئىدى. ئۇلارنىڭ يىرتىق ئىشتاندا كاسسىسىنى ئوچۇق قالغىنىغا باقماي، خاننىڭ ئەركە ئوغلىدەك «پۇستانى ھاجى!»، «كەلسە...!»، «ماڭا قايلىسىلا ئۇستام!» دەپ سوزۇپ توۋلاشلىرى بۇ نۇقتىنى ئىسپاتلاپ تۇراتتى.

ھەشەمەتلىك خانلىق مەدرىسىنىڭ ئالدى، نامازدىگەر ۋاقتى بولۇشىغا قارىماي بۇ يەرمۇ قايناق بازار تۈسىنى يوقاتمىغانىدى. قارماققا، كىشىلەر كېچىچە تارقىماي، ئېلىم - سېتىم ئىشلىرىنى داۋاملاشتۇرىدىغانداك قىلاتتى. ئىسلام ئەللىرىدىن كەلگەنلىكى بىلىنىپ تۇرىدىغان ئېسىل تون - سەللىلىك زەردارلار، مەدرىس ئالدىدىكى يايىمچىلاردىن ئۇنى - بۇنى ئېلىپ يۈرەتتى. ئۇلارنى مىللىي ئالاھىدىلىككە ئىگە يەرلىك ھۈنەر - سەنئەت بۇيۇملىرىنىڭ ھەرقاندىقى ئۆزىگە تارتاتتى. بولۇپمۇ، چىرايلىق قىرىلغان تەڭنە - چۆچەك، ئاياق -

قوشۇقلار؛ خوتەن قاشتېشىدىن ياسالغان زىبۇ زىننەتلەر؛ ھېيتگاھنىڭ سۈرىتى چۈشۈرۈلگەن نەپىس ساپال بۇيۇملار... دىن كۆزىنى ئۈزەلمەيتتى. ھەربىر ئورۇلۇشىدىن ئېيتىپ تۈگەتكۈسىز مۇڭ - ھەسرەت ياكى شادلىق - شادىيانلىق تۈكۈپ تۇرىدىغان دۇتار، راۋاب، تەمبۈر، ساتار... ئوخشاش سازلار بولسا ئۇلارنى ھاڭ - تاڭ قالدۇراتتى... ئۇلارنىڭ ھەممىگە تەكشى قىزىقىپ مېڭىشىدىن، خانلىق مەدرىسكە يېڭىدىن ئاياغ باسقان تالىپلار ئىكەنلىكى چىقىپ تۇراتتى.

ھەممە ئۆز ئىشى بىلەن ئالدىراش بولۇۋاتقان مۇشۇ پەيتتە، چىپ - چىپ تەر ئاستىدا قالغان ئېگىزچىلان تۇرۇق ئانقا مىنگەن بىر يىگىت خانلىق مەدرىسە ئالدىدا ئاتتىن چۈشتى. ئولتۇرۇشاڭغۇ كۆزلىرىدىن ھارغىنلىق چىقىپ تۇرىدىغان بۇ يىگىت نېمىگىدۇر ئالدىراۋاتقاندەك، يەنە نېمىدىندۇر ئەنسىرەۋاتقاندەك كۆرۈنەتتى. ئۇنىڭ يۇمران ۋە ئىنچىكە بۇرۇنلىرى لىكىلدايتتى. توپا قونغان سەللىسى ۋە ئورۇق، ئۈزۈنچاق يۈزى 20 - 21 ياشلار چامىسىدىكى بۇ يىگىتنى يىراقتىن كەلگەن مۇساپىر سىياقىدا كۆرسىتەتتى.

ئۇ ئېتىنىڭ چۇلۇۋىرىنى تۇتۇپ، نەگە مېڭىشىنى بىلمىگەندەك بىر ھازا تۇرۇپ قالدى. ئەلۋەتتە، خانلىق مەدرىسكە ئات بىلەنلا كىرىشكە بولمايتتى. مەدرىسكە يېقىنراق بولغان چۈشكۈن قىلغۇدەك بىر جاي تېپىش كېرەك ئىدى. مۇشۇ ئەتراپتا ئىشەنچلىك كىرەك دەك، سارايلاردىن بارمىكىن، قايسى تەرەپ بىلەن مېڭىش كېرەككىن؟

شۇ دەقىقىدە، ئۇ ئايرىلغىلى خېلى كۈنلەر بولغان دادىسىنى ئەسلەپ قالدى. خانلىق مەدرىسىنىڭ ئۇدۇل يان تەرىپىدىلا ئوبدان بىر ساراي بار، دېگەندى دادىسى، ئۇنى ئۇزىن تار چاغدا.

ئۇ ئېتىنى يېتىلەپ، بىر بېسىپ، ئىككى بېسىپ دادىسى ئېيتىپ بەرگەن يەرنى نىشانلاپ ماڭدى. ئۇ، تىقما - تىقماق ئادەملەر ئارىسىدا قېقىلىپ - قىسىلىپ كېتىۋېتىپ، بىردىنلا قارشى تەرەپتىن ئۈچ يىگىت ئايرىم - ئايرىم ھالدا كۆكرىكىگە تۇتۇپ كۆتۈرۈپ كېلىۋاتقان ئاق رەختكە دىققەت قىلىپ قالدى. ئۇلار ئۇدۇلغا كەلگەندە كۆردىكى، رەختكە ئوخشاش مەزمۇندا، ئوخشاش چوڭلۇقتا ھۆسنخەت بىلەن مۇنداق خەتلەر يېزىلغانىدى: «ئەسسالامۇ ئەلەيكۇم، مۇھتەرەم يېڭى تالىپ مۇھەممەت بىننى ئابدۇللا ئەنۋەر»

مۇھەممەت ھەيران قالدى. چۆچۈدى. رەختكە يېزىلغىنى ئەينەن ئۇنىڭ ئىسمى ئىدى. بۇلار ئۇنىڭ ئىسمىنى قانداق بىلىۋېلىشقاندۇر. بىلگەن ھالەتتە مۇ رەختكە يېزىپ، كوچىدا كۆتۈرۈپ يۈرۈپ نېمە قىلماقچىدۇ؟ «ياق، مېنىڭ ئېتىم ئەمەس بۇ» ئۇ، رەختتىكى ئۆزىنىڭ ئىسمى ئىكەنلىكىگە گۇمانلىنىپ قالدى. «مەن باشقىلارنىڭ نەزىرى چۈشكۈدەك نەزم، مۇھاكىمىلەرنى يېزىپ باقمىغان تۇرسام، ئويلاپ يۈرگەن كولىيات دىۋانىمنى ئەسلى باشلىيالمىغان تۇرسام، خەقلەر قانداق تونۇغاي مېنى؟ ئاندا - ساندا يېزىپ يۈرگەن رۇبائىي، مەسنەۋى، مۇخەممەسلىرىم بولسا ئۇ قەدەر جازىبىدار ئەمەس. ئايرىملار ئۇنى كۆچۈرۈپ يۈرگەن

بولسىمۇ، شەھىرى قەشقەرگە قەدەر يېتىپ
ئۆلگۈرمىگەندۇر دەيمەن، شۇڭا...»

— ئەسسالامۇ ئەلەيكۈم! — يانداپ ئۆتۈپ كەتكىلىۋات-
نان بىر يىگىتكە ئالدىراپلا سالام قىلدى ئۇ. رەختتىكى
ئۆزىنىڭ ئىسمى بولسۇن - بولمىسۇن، مۇسۇلماندارچىلىق
قائىدىسى بويىچە سالام بېرىپ، چۈشكۈن قىلىدىغان
جاينىڭ ئەھۋالىنى سوراپ كۆرمەكچى بولدى.

— ۋە ئەلەيكۈم ئەسسالام! — دەرھاللا جاۋاب قايتۇر-
دى باينقى يىگىت ئورنىدا چېپىدە توختاپ، — ئۆزلىرى
چىم بوللىكى جانابى تەقسىر؟

— كەمىنە مۇھەممەت بىننى ئابدۇللا ئەنۋەر
بولمەن، ئاقسۇدىن كېلىۋاتىمەن، — ئۆز كۆڭۈللۈك
بىلەن ئۇدۇللا جاۋاب بەردى مۇھەممەت.

— ۋاي شۇنداق تەقسىر، ئەتىگەننىڭياغى يوللىرىغا
قايلاپ... — ئۇ، گەپ ئارىلاپلا ئىككى ھەمىرىندى-
تى توۋلىدى، — ۋۇي ھەمساۋاڭلىرىم، بۇيانغا قايلاڭلار. بىز
ساقلىغان ھەمساۋاق بۇرادىرىمىز كەپتۇ.

— ئەسسالامۇ ئەلەيكۈم.

— ئەسسالامۇ ئەلەيكۈم.

ئىككى ئالىپ ئايرىم - ئايرىم ھالدا سالام بەجا
كەلتۈردى، مۇھەممەت مۇ بىر - بىرلەپ جاۋاب قايتۇردى.

— مۇھەممەت بىننى ئابدۇللا ئەنۋەر دېگەن كىشى
مەن بولمەن دېيىشلە؟

— خوش.

— ئۆزلىرىنى شۇل يولدا تاپقانمىز جۇدە كاتتا ئىش
بولدىلەر، مېھمان.

— رەھمەت.

بۇلار ھەر يەردىن ئىلىم تەھسىل قىلغىلى كەلگەن
تالىپلاردەك قىلاتتى.

— پېقىرنىڭ نامشەرىپىنى قايدىن بىلدىلىك - ن

جانابلار؟ — سالام - سەھەتەن كېيىن، تاقەتسىزلىنىپ

سوردى مۇھەممەت.

— ھۈسەيىن ھاجى ھېزرىت ئايتىپ بېرىدىلەر.

— شۇنداق، ئۇستازىمىز ھۈسەيىن ھاجى گەپلىنى

قىلىپ، سىلنى ساقلاشقا چىقايغان، ئەينا.

— ئۆزلىرىنى شەھىرى قەشقەرگە كېلىپ

باقماپتىكەن، ئازغىشىپ قالمىسۇن، دەپدى قايلىسىلا، —

تېخىمۇ تەپسىلىي چۈشەندۈرۈشكە باشلىدى دەسلەپ

ئۇچرىغان تالىپ، — ئىسمىمنى ئۇستاز قايداق بىلگەندۇ

دېسىلەۋاغۇ، ئۇ، مەدرىسىنىڭ ئىشىك باقاردىن

ئاڭلاپتىكەن قايلىسىلا، يولدىكى دەڭ - سارايلارنىڭ

بىرەرسىدە بىرەركىم بىلەن دېيىشكەنما؟

— بۇ... ھەئە...

— ھە، شۇ كىشى بىزنىڭ مەدرىسىنىڭ ئىشىك باقارى

بولدۇ، قايلىسىلا. ئۇ يەنە ئۇستازنىڭ قوشنىسى، ئۇستاز

سىلنىڭ گەپلىرىنى ئۇنىڭدىن ئاڭلاپ، ئۆزىنى باسالماي

قاپتۇ. ئۆزلىرىنىڭ تەرىپىنى قىلىپ، ھويلىسىدا

ئۇياقتىن - بۇياققا ئۇزۇندىن - ئۇزۇن مېڭىپ كېتىپتۇ،

قايلىسىلا...

تالىپنىڭ «قايلىسىلا...» بىلەن تۈگەللىنىدىغان

گەپلىرى ئاخىرلىشىدىغاندەك گەمەس ئىدى. ھەۋەس

قىلىپمۇ ياكى ھەسەت بىلەنمۇ ئىش قىلىپ، ئۇنىڭ

سۆزلىرىدىن مۇھەممەتنى تەرىپلەش ئالامەتلىرى ھەر جۈملىدە ئىپادىلىنىپ تۇراتتى.

مۇھەممەت ئويلىنىپ قالدى. ئۇستاز ھۈسەيىن ھاجىگە ياققۇدەك نېمە گەپ قىلغاندىمەن؟ قايسى گېپىمگە شۇنچە قىزىپ قالغاندۇ؟ دېگەنلەرنى خىيالىدىن ئۆتكۈزدى. ئۇ، شۇئان، ئۈلۈشكۈنكى بىر ئىش ئۇنىڭ ئېسىگە كەلدى. قەشقەرگە بىرەر كۈنلۈكچە يول قالغاندا كەچ كىرىپ كەتتى. مۇھەممەت كۆرۈشنى ئارزۇلاپ كەلگەن قەدىمى، گۈزەل قەشقەرگە تېزرەك يېتىپ بېرىپ، مەدرىس، مۇدەررىسلەر بىلەن دىدارى مۇلاقەتتە بولۇشنى ئويلىسىمۇ، خېلى كۆپ ئاقچا، يوللۇقلار بىلەن كەلگىنى، يەنە كېلىپ قەشقەرنىڭ ئوي - چوڭقۇرىنى بىلمىگىنى ئۈچۈن، قونالغۇ سوراپ يېتىپ قالماقچى بولدى. ئۇنىڭ ئۈستىگە دادىسىمۇ كېچىسى يول يۈرمەسلىكىنى تاپىلاپ قالغانىدى.

ئۇ، سۈرۈشتۈرۈپ مېڭىپ بىر ئۆتەڭنى تاپتى. دەرۋازىدا ئاتتىن چۈشۈپ تۇرۇشىغىلا، ھويلا ئىچىدىن سېمىز بىر كىشى ئېگىز بىر قارا خېچىرنى (خېچىر توقۇقلۇق ئىدى) يېتىلەپ چىقىپ كەلدى. ئوزايىدىن ئۇنىڭ خانلىق تەۋەسىدە ياشايدىغان مۇسۇلمان قوۋمىدىن ئەمەسلىكى چىقىپ تۇراتتى. ئۇ ساراي ئىگىسىنى بەكلا رازى قىلىۋەتكەن بولسا كېرەك، 35-40 ياشلار ئەتراپىدا بار چىرايلىق بىر چوكان دەرۋازا سىرتىغىچە ئۈزىتىپ چىقىپ:

— ئوبدان قايلىيالىمدۇق مېھمان، كۆڭۈللىرىڭە ئالماسلا. ماۋەلىگە ئۆتكەندە يەنە چىرىپ تۇرالا جۇما، — دېدى، ئۇ ئۆزلىرىلا بىلىشىدىغان بىر يېقىنچىلىق بىلەن

نازلىق ئەركىلەپ.

— رېقىمت، رېقىمت، مېن يانى كىلىمىن... مېھمان شۇنداق دەۋاتقاندا، مۇھەممەت ئۇنىڭ چىرايىغا ئۆچمەنلىك بىلەن تىكىلىپ قارىۋالدى: ئۇ يوغان باش، مەڭىز سۆڭەكلىرى بۆرتۈپ چىققان، كۆزلىرى پۇلتىيىپ تۇرىدىغان. بۇرنى پاناق، دۈڭلەك يۈز كىشى ئىدى. بىر قاراشتا ئۇ قالماقلارغا ئوخشايتتى. «چوقۇم قالماق» دەپ جەزملەشتۈردى مۇھەممەت. شۇنىڭ بىلەن تەڭلا ئۇنىڭ غەزىپى تاشتى. «پايلاقچى بولمىسا، كەچ بولغاندا سارايدىن ئايرىلامدۇ؟ كېچىسى مېڭىپ، كۈندۈزى چۈشكۈن قىلغانغا قارىغاندا، قالماقلارنىڭ پايلاقچىسى بۇ، يېڭىلىپ ئەدىبىنى يېگەن قالماقلارنى بۇ يەرگە يەنە ئاياغ باشتۇرماسلىق كېرەك ئىدى. بىز خەقمۇزە...» ئۇ شۇنداق ئويلىغاچ، ساراي ئىگىسى ئايالغا قاراپ قالدى: ئۇ، خېچىرغا مىنىپ خېلى ئۇزاپ كەتكەن مېھماننىڭ ئارقىسىدىن قىياماسلىق بىلەن، كۆز ئۈزمەي قاراپ قالغانىدى.

— ۋاي مېھمان، ھوي... قالماق!!

شۇ ئارىدا، 35-36 ياشلار چامىسىدىكى بىر ئەر ساراي ھويلىسىدىن ۋارقىراپ چىقتى. ئۇ ئۇزاپ كېتىپ بولغان مېھمانغا قاراپ جېنىنىڭ بارىچە توۋلايتتى.

— ھە، نېمە بولدىلا، نېمە ۋارقىرايلا مېھمان؟ —

ساراي ئىگىسى ئايال شۇندىلا كۆزىنى كېتىۋاتقان مېھماندىن ئۈزۈپ، ۋارقىراپ چىققان مېھمانغا ئاغدۇردى.

— تەخەي... بىر تەخەي ئايرىلىپ قاپتۇ. ئاۋۇ

قالماق ئۈتتۈپ قېلىپ كېتىپتۇ، — دېدى مېھمان

جىددىيلىشىپ.

— تەخەي دەملا؟ . . . دەدى ئايال يېنىشلاپ
سوراپ ۋە راست - يالغىنىنى ئايرىماقچى بولغاندەك، ساراي
ئىچىگە كىرىپ كەتتى.

— مېھمان! . . . ھو. . . ي! . . .! قالماق، تەخەي
ئارىلىپ قاپتۇ! . . . — تەكرار توۋلىدى مېھمان قولىنى
كانەي قىلىپ تۇرۇپ.

كېتىۋاتقان مېھمان ئاڭلىمىدىمۇ ياكى ئاڭلىسىمۇ
ئاڭلىمىغانغا سالدۇمۇ، ئارقىسىغا قايرىلىپمۇ قويماي
كېتىپ قالدى. مۇشۇ ئەھۋاللارنى كۆرۈپ، غەزىپى تېشىپ
تۇرغان مۇھەممەت ئاخىرى گەپ قوشتى.

— ئۆزلىرى كىم بولسا تەقسىر؟ — ئېتىنى
يېتىلىگەچ، يېقىنلاپ كېلىپ سورىدى مۇھەممەت.

— مەن. . . مەن يولۇچى. قەشقەرلىك،
تەقسىر. . . — خۇددى بىر ئىشنى خاتا قىلىپ قويغاندەك
دۇدۇقلاپ جاۋاب بەردى ئۇ.

— ئەپتىلىرىدىن قەشقەرلىك ئىكەنلىكىلىرىنى
بىلىدىم. دەيمەنكى: ئۆزلىرى زادى كىم بولسا؟

— پېقىرنى چىم بولسا دەۋاتاملا؟ . . . — يېنىشلاپ
بىر سورىۋېتىپ ئاندىن جاۋاب بەردى مېھمان، — ھە،
ئۆزلىرىگە ئوخشاشلا ئەلھەمدۇللا مۇسۇلمانمەن تەقسىر.
قەشقەر خانلىق مەدرىسىنىڭ خادىمى.

— ئاغزىڭنى يۇم!! — تۇيۇقسىزلا ھاۋا گۈلدۈرلە
گەندەك توۋلىدى مۇھەممەت. ئۇنىڭ بىرەر سىنى «سەن»
لىشىمۇ مۇشۇ تۇنجى قېتىم ئىدى، — دەپمىسەڭمۇ سەن
مۇسۇلمان ھەم يەنە ئۇيغۇرسەن، بېلىپ قوي، ئالدى بىلەن

ئۇيغۇردۇرسەن. ئەمما، خانلىق مەدرىسىنىڭ ئادىمى مەن
دەپ يالغان ئېيتما. قەشقەر خانلىق مەدرىسىتىن سەندەك
ئادەم چىقمايدۇ. ئالىم - ئۆلىما، پەزىلى - پاراسەت
ئىگىلىرى يىغىلغان جاي ئۇ. سەندە شۇنداق پەزىلەت،
مەسئۇلىيەت بارمۇ؟

— تەقسىر، بۇ. . . — مۇھەممەتنىڭ زەردىلىك
سۆزلىرى ۋە زەردارلارچە تۇرقىدىن ئەيىمەنگەن مېھمان
شۇنىڭدىن باشقا گەپنى قىلالماي قالدى. ئۇ، «ساۋابلىق
ئىش قىلماقچى بولغان» لىقىنىلا بىلەتتىكى، باشقىلىرىنى
ھېچ ئويلاپ يېتەلمەيۋاتاتتى.

— قېنى، مەدرىس ئادىمىدەك پەزىلەت بارمۇ
سەندە؟ — ئۆزىنى باسالماي، يەنە ئەزۋەيلەپ سورىدى
مۇھەممەت. ئۇنىڭ ئاۋازىنى ئاڭلىغان كىشىلەر ئۆز
خانىلىرىدىن بىر - بىرلەپ يۈگۈرۈپ چىقىشتى، — ساڭا
دېسەم مېھمان، مەدرىس ئادىمى ئىستىقلال چىرىغىنى
نۇرلاندۇرۇش كويىدا بولىدۇ. ساڭا ئوخشاش، ياتلارنىڭ
پايلاقچىسىغا چىقىم بولۇپ يۈرمەيدۇ. قالماقلارنىڭ بۇ
ئەلگە سالغان پاراكەندىچىلىكى ئازمۇ. ئۇلار ھەر قېتىم
بۇلاڭ - تالاڭغا كەلگەندە بىرمۇنچە نەرسىلىرىمىزدىن
ئايرىلىدۇق. قان - قېرىنداش، ئاكا - ئىنىلىرىمىزنى
چاقىتۇق، بىر - بىرىمىزنى تۇتۇپ بەردۇق. ئەمدى بىز،
قالماققا چاقمىغان كىچىككىنە تەخەي قالىدىمۇ؟ يەنە
كېلىپ، بۇ تەخەي قالماقنىڭ ئەمەس، قارا، مېھمان،
قالماقنىڭ مېنىپ چىققىنى خېچىر نۇرسا، ئۇنىڭ
قانداقسىگە تەخىيى بولىدۇ؟ بىز ئۆزىمىزگە تەۋە بولغان
تەخەي چاغلىق نەرسىلەرنىمۇ قالماقلارغا چىقىپ نېمە

قىلماقچىمىز. قالماقلارنى يەنە بۇلاڭ - تالاڭغا كەلسۇن، ئىستىقلال چىرىغىمىز خىرەلەشسۇن دېگەنلەرنى ئارزۇلامدۇق؟ ياق، مېھمان، بۇنداق قىلساق بولمايدۇ! مىللەت ئەزاسىنىڭ ئېغىزىدىن چىققان بىر كەلىمە تۈزكۈرەنە سۆز، قىلدىن قىيىق كۆپۈرەنە ھەرىكەتمۇ... ئۇلۇغ خانلىقنىڭ ئۇلغا زەرەر يەتكۈزىدۇ. گېزى كەلسە، ئىمان ۋە مەسئۇلىيەت بىلەن دېيىلگەن بىر سۆزمۇ قۇدرەتلىك خانلىقىمىزنىڭ خىسلەتلىك چىرىغىنى نۇرلاندۇرىدىغان ماي، كۈچلەندۈرىدىغان پىلىك، ۋىجدان بىلەن ئىش قىل، مېھمان. سەن — ئۇيغۇر، سەن — مۇسۇلماندۇرسەن!...

دېگەندەك تەخەي قالماقنىڭ ئەمەس بولۇپ چىقتى. ساراي ئىگىسىمۇ، مېھمانلارمۇ تالىپ چىراي، زەردار سۈپەت بۇ يولۇچىنىڭ تەسىرلىك ۋە پاساھەتلىك سۆزلىرىنى ئاڭلاپ، ئۈزۈنچە تارقىماي، يۈرەكلىرىنى تۈتۈپ كۆرۈشتى...

مۇھەممەت چۆچۈپ بېشىنى كۆتۈردى. بايقى تالىپلارنىڭ بىرى ئۇنىڭ قولىدىن، يەنە بىرى ئېتىنىڭ چۆلۈۋىدىن تۈتۈپ، مەدرىسىنىڭ يان تەرىپىدىكى بوستانلىق ھويلىغا باشلاپ كىرىپ كېتىۋاتاتتى.

مۇھەممەت كېيىنكى كۈنلەردە چۈشۈنۈپ يەتتىكى، ئۆزى ئازار قىلغان مېھمان راستتىنلا خانلىق مەدرىسىنىڭ ئادىمى — مەدرىسىنىڭ ئىشىك باقارى ئىكەن. ئۇ، مۇھەممەت بىلەن ئۇچراشقان شۇ كەچلىكى باشقىلارنى ۋاسىتە قىلىپ تۇرۇپ، ئۆزىنى ئوسال قىلىپ، يولۇچىلارغا تەربىيەت قىلغان بۇ مېھماننىڭ قەشقەر خانلىق

مەدرىسىگە ئىلىم تەھسىل قىلىشقا ماڭغان ئاقسۇلۇق تالىپ ئىكەنلىكىنى، ئىسمىنىڭ مۇھەممەت بىننى ئابدۇللا ئىكەنلىكىنى بىلىۋېلىپلا، نومۇس كۈچىدىن شۇ كېچىسىلا ئېتىنى توقۇپ قەشقەرگە جۈنەپ كېتىپتۇ ۋە ئەتىسىگە بولغان ئەھۋالىنى مۇدەررىس ھۈسەيىن ھاجىگە دەپ بېرىپتۇ. ھۈسەيىن ھاجى خانلىق كۈتۈپخانىسىدىن ئۇنىڭ مۇئەللىپلىكىدىكى بىر قانچە پارچە مۇخەممەسنىڭ كۆچۈرۈلمە نۇسخىسىنى تېپىپ چىقىپ ئوقۇپ كۆرۈپتۇ ۋە ئاقسۇلۇق بۇ يىگىتنىڭ يولدا — ئۆتەڭدە دېگەنلىرى بىلەن مۇخەممەستە ئوتتۇرىغا قويغانلىرىنىڭ ئوخشاشىپ كېتىدىغانلىقىنى ھېس قىلىپ، سۆيۈنۈپ كېتىپتۇ. ھاياجاندىن ئۆزىنى باسالماي: «مۇھەممەت بىننى ئابدۇللا ئەنۋەر، مۇھەممەت بىننى ئابدۇللا ئەنۋەر» دەپ ئۇنىڭ ئىسمىنى توۋلاپ، ھويلىنى نەچچە ئايلىنىپ چىقىپتۇ. شۇ چاغدىكى مۇخەممەس، مەسنەۋىلىرىگە ئۇ چوڭ دادىسىنىڭ ئىسمىنىمۇ قوشۇپ «مۇھەممەت بىننى ئابدۇللا ئەنۋەر» دەپ تولۇق يازغانىكەن. شۇ سەۋەبتىن، مۇدەررىس ھۈسەيىن ھاجى ئۇنىڭ ئالدىغا چىقىشقا تالىپلىرىنى ئورۇنلاشتۇرۇپتۇ.

مۇھەممەت ئىنتايىن ھاياجانلاندى. ئۇ، خانلىق مەدرىسىنىڭ غايەت زور كىتابلار زاپىسىغا ئىگە كۈتۈپخانىسى بارلىقىنى ئاڭلىغان بولسىمۇ، لېكىن ئۆزىگە ئوخشاش تېخى كۆزگە كۆرۈنمىگەن مۇئەللىپنىڭ دىۋان ھالىتىگە كەلمىگەن نەزمىلىرىنىڭمۇ ساقلىنىدىغانلىقىنى ئويلاپ باقمىغانىدى. «بۇخارا مەدرىسى» دەپمۇ ئاتىلىدىغان، ئوتتۇرا ئاسىيا بويىچە نامى مەشھۇر بولغان

«قەشقەر خانلىق مەدرىسى» نىڭ يىتۈك مۇدەررىس -
ئۆلىمالىرى، ئىسلام دۇنياسىدا داڭقى بار ئالىم، تىلچى،
مۇھاكىمە - تەفسىرچىلىرى؛ شۇنىڭدەك تىبابەت،
ماتېماتىكا، تارىخ، جۇغراپىيە ۋە ئىلمىي نۇجۇم...
ساھەلىرى بويىچە يېتىلگەن خادىم - مۇدەررىسلەرنى
بارلىقىنى ئاڭلىغان بولسىمۇ بىراق، نامى ئالەمگە تارالغان
بۇ زاتلارنىڭ ئۇ قەدەر كەمتەر، خۇش پېئىل
ئىكەنلىكىنىمۇ ئويلاپ يەتمىگەندى. ئۇلاردىكى پەزىلى -
پاراسەت، ئىلىم - ماھارەت ۋە كۈچلۈك ۋىجدانىي -
مەسئۇلىيەت... تۇيغۇسى مۇھەممەتنى تېخىمۇ
تەسىرلەندۈردى. ئۇ ئىزدىگەن ھەممىلا نەرسە مۇشۇ
مەدرىستىن تېپىلىدىغاندەك قىلاتتى.

ئۇ، ئوقۇش داۋامىدا بىرەر قېتىممۇ ئۆيگە قايتماي
ئىلىم تەھسىل قىلدى. تىرىشچانلىقى، چېچەنلىكى،
ۋىجدان ۋە پەزىلىتى بىلەن مەدرىستىكى پۈتكۈل تالىپ،
مۇدەررىسلەرنىڭ ھۆرمىتىگە ئائىل بولدى، بولۇپمۇ ئۇنىڭ
ئاتىقلىقى، تەلىقن - مۇھاكىمىلەردىكى چېۋەرلىكى...
ھەممىسىنى تاڭ قالدۇردى...

سۇلايمان شەيخنىڭ تەپەككۈر كۆزى مۇشۇ
يەرلەرگىچە، مۇھەممەتنىڭ ھەر يىللىق ئەلانەتىجىسى،
ئۇ ئېرىشكەن شان - شەرەپ، ھۆرمەت - ئېھتىراملار -
غىچە... يولۇقۇپ ئۆتتى، ئۇنىڭ بىر قېتىملىق
باشلىنىش خاراكتېرلىك مۇھاكىمىسىدە ئۈزۈنغىچە
قادىلىپ تۇرۇپ قالدى.

مەدرىستە ئىلىم ھاۋاسى ناھايىتى قويۇق ئىدى. دىنىي
ۋە پەننىي بىلىملەر بويىچە مۇھاكىمىلەر بولۇپ تۇراتتى.

شۇنداق مۇھاكىمىلەرنىڭ بىرى مۇھەممەت كېلىپ
ئىككىنچى يىلى قىشتا ئېلىپ بېرىلدى.

روھىيەت، شېئىرىيەت ۋە ئىستىلىستىكا...
ئىلىمنىڭ يۇغۇرۇلمىسىدىن تەركىب تاپقان بۇ ئىلمىي
مۇلاقەتتە مۇدەررىسلەر ئالدىن كۆرسىتىپ بەرگەن
مۇھاكىمە نۇقتىلىرى ئاساسدا ئوخشىمىغان قاراشلار
شەرھىلەنەتتى. شۇنىڭ بىلەن بىرگە، نەق مەيداندا
مۇلاھىزە شاخلىتىلىپ، تالىپلارنىڭ ئۈنۈمىزىنى ئىلىم
ساپاسى، چوڭقۇرلۇق دەرىجىسى، سۆز ۋە مەجاز ماھارىتى
سىناپ كۆرۈلەتتى. بۇ خىل مۇلاقەتتە يەنە تەسادىپىي
روپايقا چىقىپ قالغان ئۆزگىچە مۇئەممالار ھەققىدىمۇ
بەس - مۇنازىرىلەر بولاتتى. بۇ خىل مۇلاھىزە
نۇقتىلىرىنى مۇدەررىسلەر قويسىمۇ، تالىپلار كۆتۈرۈپ
چىقىشىمۇ بولۇپتەتتى. قەشقەر خانلىق مەدرىسىنىڭ باشقا
داڭلىق ئىلىم يۇرتلىرىدىن پەرق قىلىدىغان بىر يېرى شۇ
ئىدىكى، تەلىقن - مۇلاھىزىلەردە تالىپلار بىلەن
مۇدەررىسلەر باراۋەر ئورۇندا تۇرۇپ، ئەركىن مۇھاكىمە
ئېلىپ باراتتى. بۇ ھال، تالىپلارنىڭ مۇتائىلىيە،
مۇھاكىمە قىزغىنلىقىنى ئاشۇرۇپ، تەپەككۈر ۋە تەسەۋۋۇر
خاسلىقىنى كۈچەيتەتتى. ئۇلار قانچە چوڭقۇر ۋە ئۆزگىچە
مۇلاھىزە يۈرگۈزگەنسىرى، شۇنچە كۆپ ئىلھام،
ئالغىشلارغا سازاۋەر بولاتتى...

نۆۋەتتىكى مۇھاكىمە جان بىلەن تەننىڭ مۇناسىۋىتى
ۋە ئۇلارنىڭ مەجازى ھالىتى ئۈستىدە بولۇۋاتاتتى. تالىپلار
ئۆز قارىشىنى بەس - بەستە ئوتتۇرىغا قويۇشۇپ، مۇھاكىمە
ئورنىنى قىزغىن كەيپىياتقا ئىگە قىلغانىدى. ئۇلار

تالشاتتى، مۇنازىرىلىشەتتى، ھەممىسى ئۆز كۆز قارىشىنىڭ توغرىلىقىنى ئىسپاتلاشقا تىرىشاتتى. مۇدەررىسلەر بولسا، ئالىپلارنى سەۋرچانلىق بىلەن مۇھاكىمىگە يېتەكلەپ، ئۇلارنىڭ قارىشىنى ئەستايىدىللىق بىلەن تىڭشاپ ئولتۇراتتى. تالاش - تارتىش كۆپەيگەنسېرى مۇلاھىزە چوڭقۇرلاپ باراتتى. يېڭىدىن - يېڭى مەسىلە - مۇئەممالارمۇ چۇۋۇلۇپ چىقاتتى...

— كەمىنە مۇھەممەتنىڭ قارىشىچە، دەپ سۆز ئالدى مۇھەممەت، گېپىنىڭ بېشىدىلا ئۆز خاسلىقى ۋە كەمتەرلىكىنى بىلدۈرۈشكە ھەرىكەت قىلىپ، — ئاللا ياراتقان بەندىنىڭ جان بىلەن تېنى بىر - بىرىنى تولۇقلىغۇچى گەۋدىدۇر. جان دېمەك — روھ دېمەكتۇر. ئۇ باقىيلىق مەيلىگە تەۋەدۇر. شۇڭا ئۇ ئۆلمەستۇر، ئەبەدىيلىكتۇر. تەن جان چىققان ھامان ئۆز قىممەت - نازاكتىنى يوقىتىپ، خاكىي - تۇپراق ئاستىغا غايىب بولسىمۇ، ئۇ يەنىلا پانىيلىق مەيلىگە يېقىن ئېرۇر. بۇنىڭ ۋە جىمى شۇدۇركىم...

مۇھاكىمەخانا جىمجىت ۋە سۈرلۈك ئىدى. مۇھەممەت ۋە زىن، پاساھەتكە تويۇنغان سۆز - ئىبارەتلىرى بىلەن كۆزقارىشىنى شەرھەلەپ باراتتى... ئۇنىڭ مۇھاكىمە قىلىشىچە، تەن - جاننىڭ مېھمانخانىسى، جان بولسا، تەننىڭ مېھمىنى ئىدى. جاندىن ئىبارەت مۇشۇ ئەزىز مېھمان بولغىنى ئۈچۈنلا ئۆي (مېھمانخانا) رەتلىك، بەرىكەتلىك ۋە مەمۇرىيلىق بولاتتى. مېھمىنى يوق ئۆي ھەر زامان ۋەيرانە ئىدى... تالىپ مۇدەررىسلەر ئون - تىۋىشىسىز ئولتۇراتتى.

كەلگىنىگە ھېچقانچە بولمىغان بۇ يېڭى تالىپتىن، ئۆزگىچە تەپەككۈر دىنى، مۇلاھىزە ماھارىتى بالقىپ تۇراتتى. ئەگەر، ئۇنىڭ تەلقىنىگە - شەرھى ئىختىيارىغا قويۇۋېتىلسە، بۇنىڭدىنمۇ چوڭقۇر ۋە ھەيران قالارلىق ئىپادىلەر بىلىنىشى مۇمكىن ئىدى، ھەممە شۇنى كۈتەتتى. شۇنىڭ ئۈچۈن سۈكۈتلۈك ئىدى... كۈتكەندەك، پىكىر يەنىمۇ چوڭقۇرلاشقا باشلىدى. مۇھەممەتمۇ ھاياجاندىن ئۆزىنى يوقاتقاندى. ئۇ، ئادەملەر ئارىسىدا ئەمەس، تەپەككۈر دۇنياسىدا ياشاۋاتقاندەك، ئوتلۇق ھاياجان، زوق - ئىشتىياق بىلەن ھەممىنى ئۇنتۇپ مۇلاھىزە قىلاتتى. ئۇنىڭ سۆزلىرىدىكى مەنە چوڭقۇرلۇق، مەنتىقىي جىپسىلىق، بەدىئىي لەززەت ۋە ئېستېتىك پاساھەتلەر قوشۇلۇپ، تەبىئىي قاپىيە ۋە ئىختىيارسىز ھالدا شەكىللەنگەن نەزمىي - مىسرالارنى تۇغماقتا ئىدى.

ئۇ ئۆزىنى تۇتالمايدى. باياتىن بېرى تۇغۇلغان چوڭقۇر، يېڭى ۋە ھاياجانلىق پىكىرلەر ئۇنىڭ ئاغزىدىن ئاخىر شېئىر بولۇپ تۆكۈلدى:

ئەي ئوغۇل، تەن جانغە مېھمانخانەدۇر،
بولماسە مېھمان، بۇل ئۆي ۋەيرانەدۇر.

بولسا مېھمان ئۆيدە مەمۇرلۇق بولۇر،
كەتسە مېھمان ئۆيدە رەنجۈرلۇق بولۇر.

نېچە تۈن - كۈن تەندە جان مېھمان ئېرۇر،
ئۇشبۇ ئۆي ھەم ئاخىر ۋەيران ئېرۇر.

ھەر نېمە ئالەمدە ھەق پەيدا قىلۇر،
ئۇشبۇ مېھمان ۋەجھىدىن پەيدا قىلۇر.

بىل بۇ مېھمان قەدرىن، ئەي ئابدۇلئەزىز،
تاكى مېھمان ئۆيدەدۇر تۇتقىل ئەزىز.

ئاڭلا بۇ مەئىنى ئەي مەردۇ غەرىب،
كەتسە ئۇل مېھمان يەنە كەلمەس يانىپ.

ھەر كۈنى ھوشيار، تۈن بىدار بول،
تالىبى بول، تالىبى بىدار بول.

مەن نېچۈك ئەيلەي كۆڭۈلنى شادىلار،
قايسى بىر غەمىدىن قىلاي فەريادىلار.

مەسنەۋى تۈگىشى بىلەن تەڭ مۇھاكىمەخانىدىكى
تالىپ، مۇدەرىسلەرنىڭ ھەممىسى ئىختىيارسىز ھالدا
ئورنىدىن تۇرۇپ كېتىشتى. تۇشمۇ تۇشتىن
«ھۇششەرە!»، «بارىكاللا!» دېگەن ھاياجانلىق سادالار
ئاڭلاندى. ئانچە ئۇزۇن دەپ كەتكىلى بولمايدىغان بۇ
مەسنەۋىدە جان بىلەن تەننىڭ مۇناسىۋىتىلا ئەمەس،
ئۇلارنىڭ مىجازى كۆرۈنۈشىنى ئىپادىلەپ بېرىشتە ئۈلگە
بولغۇدەك بىر ھازىر جاۋاب ئەشئار شۇ تاپتا، ئەزىزانە
قەشقەردىكى خانلىق مەدرىسەدە نازىل بولغانىدى. ئۇ يەنە
ھېكمەت ئىدى، مۆجىزە ئىدى!

مۇھاكىمە خاننى كۈچلۈك ھاياجان قاپلىغانىدى.
ھېچكىمنىڭ ئولتۇرىۋالغۇسى كەلمەيتتى. كۆپلىگەن

مۇدەرىس ۋە تالىپلارنىڭ چاناقلىرى لىققىدە ياشقا تولدى.
ئارىلاپ - ئارىلاپ يەنە «بارىكاللا!» دېگەن سادا كېلەتتى.
«خاراياتى!» دېگەن گەپلەرمۇ ئاڭلىنىپ قالاتتى. باشقىلار
بىلەن تەڭ ھاياجانلىنىۋاتقان مۇھەممەت «خاراياتى» دېگەن
مۇشۇ ئۆزگىچە ۋە مەنىسى چوڭقۇر سۆزگە دىققەت قىلىپ
قالدى.

سۇلايمان شەيخنىڭ يەكۈنچە، مۇھەممەت بىننىسى
ئابدۇللاننىڭ «خاراياتى» دېگەن تەخەللۇسىنى قوللىنىشى ۋە
يازماقنى نىيەت قىلغان «كوللىيات دىۋانى» نىڭ تۇنجى
مىسرىلىرى دەل مۇشۇ كۈنى باشلانغانىدى. يەنە دىققەت
قوزغارلىق يېرى شۇ ئىدىكى، مۇشۇ كۈنى تاسادىپەن
ئىلھامنىڭ كۈچى بىلەن نازىل بولغان ئەڭ ئاخىرقى
پاساھەتلىك بىر بېيىت ئۇنىڭ ئۆمرىنىڭ ئاخىرىغا قەدەر
ئاپىرىدە قىلىپ قالدۇرغان بارلىق مەسنەۋىلىرىنىڭ
تۈگەللىمىسى بولۇپ قالدى.

مۇھەممەتنىڭ مەدرىس ھاياتى باش كۆتۈرمەي ئىلىم
تەھسىل قىلىش بىلەن، كۆزنى يۇمۇپ - ئاچقۇچە ئۆتۈپ
كەتتى. تېخىمۇ كەمتەر ۋە ئېغىر - بېسىق بولۇپ كەتكەن
بۇ يىگىت ئەمدى ھۆرمەت - ئېھتىرام ۋە داغدۇغا بىلەن
ئۆزىتىلىۋاتاتتى.

— ئەسسالامۇ ئەلەيكۇم! — مۇھەممەت، ئۇستاز ۋە
ھەمساۋاقللىرى بىلەن كۆز يېشى قىلىشىپ خوشلۇشۇپ
بولۇپ، ئەتە سەھەردە قايتاي دەپ تۇرغان كەچلىكى، ساراي
ئالدىغىلا قارامتۇل، جۈدەڭگۈ بىر يىگىت كەلدى.
— ۋە ئەلەيكۇم ئەسسالام! — ئۆزىدىن سەل چوڭدەك
كۆرۈنىدىغان بۇ يىگىت بىلەن قوش قوللاپ كۆرۈشتى

— كەمىنە مۇھەممەت ئىمىن غوجامقۇلى بولمىەن،
تەقسىر، — ناھايىتى كىچىك پېئىللىق بىلەن ئۇدۇللا
شۇنداق دېدى يىگىت.
— خوش.

— جانابلىرىنىڭ نامشەرىپىنى، تۈرلۈك
ئىلىملەردىكى مۇنازىرە - مۇلاقەتلەردە يۈرگۈزگەن ئۆزگىچە
تەپەككۈرلىرىنىڭ، ئۆلىماچە شەرھى -
تەفسىرلىرىنىڭ... داڭقىنى مەدرىستە ئىلىم تەھسىل
قىلىۋاتقان ھەمسۆزلىرىدىن ئىشتەكەنمەن. بولۇپمۇ
جانابلىرىنىڭ شېئىرىيەت ۋە روھىيەت ئىلمىدىكى پىكرى
كامىللىقىغا ھېرىس بولۇپ، دىدارى مۇلاقەتتە بولماقنى
ئىزدەپ يىراق تازغۇندىن ئىككى رەت كەلسەم، ھەزرىتى
موللام مازارنى تاۋاپ ئەيلەپ كەتكەن ئىكەنلا، ئارىلىق
يىراق بولغاچ، يېنىشلاپ كېلىپ بولالمىدىم.

— رەھمەت، رەھمەت تەقسىر.

— ئائىلىمىز يوقسۇل بولغاچ، مەدرىستىكى ئىلىم
تەھسىل قىلىش ئىشىم ئاخىرقى يىللاردا ئۈزۈلۈپ قالدى.
شۇنداقتىمۇ جانابلىرى كەبى تالىپ، مۇدەررىس -
ئۇستازلارنىڭ شېئىرىيەت بابىدا ئاپىرىدە قىلغان ئېسىل
ئەشئارلىرىنى ئوقۇپ، تەلەقنى قىلىپ تۇردۇم. نەۋائى،
لۇتفى، فۇزۇلى، خوجاھاپىز... لارنى ئۇستاز ئورنىدا
ئوقۇدۇم. ئۆزۈمگە ياقسۇن - ياقمىسۇن، «خىرقىتى»
تەخەللۇس بىلەن نەزىمىلەر تۈزۈپ، بەدىئىي ئىستېداتىمنى
سىناپ كۆردۈم...

— نېمە؟ خىرقىتى تەخەللۇسلۇق شائىر

ئۆزلىرى بولامدىلا؟ — باياتىن بېرى نېمە قىلىشنى بىلمەي
تۇرغان مۇھەممەت بىردىنلا ئۇيقۇدىن ئويغانغاندەك بولدى.
ئۇ، ھەمسۆزلىرى كۆچۈرۈپ ئەكەلگەن «خىرقىتى»
مۇئەللىپلىكىدىكى رۇبائىي ۋە غەزەللەرنى ناھايىتى كۆپ
ئوقۇيتتى، — مۇشۇ گەپنى بالدۇرراق دېسە بولمامدۇ؟
تەقسىر، سىلىمىدە بۇ!

— شۇنداق، كەمىنە مۇھەممەت ئىمىن غوجامقۇلى
خىرقىتى بولمىەن، خاراباتى ھەزرىتىم!

— ئاھ، ئۆزلىرىنىمۇ كۆرگىلى بولىدىكەن تەقسىر.
— جانابلىرىنىمۇ تاپقىلى بولىدىكەن، ھەزرىتىم!
ئۇلار قايتىدىن قۇچاقلىشىپ كۆرۈشتى. چاناقلاردا
ھاياجان ياشلىرى لىغىرلىدى. ساراي ئالدىدىكى كىشىلەر
بىر - بىرىنى ئۇزۇنغىچە قويۇۋەتمەي قۇچاقلاپ تۇرغان بۇ
ئىككى يىگىتكە ھەيرانۇ - ھەس بولۇپ قاراپ قېلىشتى.
سۇلايمان شەيخنىڭ قەلب كۆزىدە يەنە شۇ كۆرۈنۈشۈ
ئايان بولىدىكى، مۇھەممەت ئىمىن غوجامقۇلى خىرقىتى
ئىسىملىك بۇ ياش شائىر ئۆزى بىلەن دېمەتلىك كېلىپ
قالدىغان مۇھەممەت بىننى ئابدۇللا خاراباتىنى
يېڭىشەھەرنىڭ تازغۇن يېزىسىدا ئۈچ كۈن تۇنۇپ قالغان.
ئۇلار ئىلىمنىڭ تۈرلۈك ساھەلىرى بويىچە كەڭ - كۈشادە
مۇلاقەتلەر ئېلىپ بارغان، ئىسلام ئەللىرىنىڭ ئەھۋالى ۋە
خانلىقنىڭ نۆۋەتتىكى ۋەزىيىتى، شۇنىڭدەك ئۆزلىرى
ئويلاپ كەلگەن تۈرلۈك مۇئەممىلار... توغرىسىدا
سۆھبەتلەر قۇرغان، قېنىپ مۇڭداشقان،
ئېچىلىپ سىرداشقان...

قايتار چاغدا، مۇھەممەت ئىمىن غوجامقۇلى خىرقىتى

قەشقەرنىڭ سىرتىغا چە ئۈزۈتسىپ كەلگەن. ئۇ بىرمۇنچە نان - توقاچ ۋە يەل - يېمىشلەرنى يوللۇق تۇتۇپ، كۆزىگە ياش ئالغان ھالدا شۇنداق دېگەن:

— ئارىلىقىمىز يىراق بولسىمۇ، بۈيۈك خانلىقىمىزنىڭ قۇياشى ئىككىمىزنى ئوخشاش بىر ۋاقىتتا سۆيۈپ - تۇتاشتۇرۇپ تۇرىدۇ، جانابلىرى... ئاقىيول بولسۇن. ئۆزلىرىنى ئاسرىغا يالا... خۇداغا ئامانەت!

— خۇداغا ئامانەت!...

ئىككىلىسى كۆز يېشى قىلىشقان، مۇھەممەت خېلى ئۇزاق يەرگىچە ئېتىنى مەنمەي، يېتىلەپ ماڭغان. دوستى مۇھەممەت ئىمىن غوجامقولى خىرقىتى. ئۇنىڭ ئارقىسىدىن قىياماسلىق بىلەن قاراپ قالغان...

ئائىلىدىكى مۇنازىرە

مۇھەممەت بىننى ئابدۇللا خاراباتى مانا ئەمدى باشقىچە بىر ئادەم بولۇپ قالغانىدى، ئالدىراپ گەپكە قوشۇلمايتتى. ئاسانلىقچە كۈلمەيتتى، قانداقتۇر بىر ئىچكى مۇلاھىزە ۋە كۆرۈنمەس ئازابلارغا غەرق بولاتتى. لۇتقى، نەۋائى... كەبىي ئۇيغۇر شاھىنشاھ شائىر ۋە مۇھاكىمە ئۈستىلىرىنىڭ ئەسەرلىرى بىلەن پۇختا تونۇشۇپ قالماي، ئەرەب، پارىس ئەدەبىياتىنىڭ ئېسىل دۇردانىلىرىدىنمۇ ھەم يېتەرلىك بەھىر ئالغان بولسىمۇ، ئۆزىگە يەنە نېمىلەرنىدۇر كامدەك سېزەتتى. ئىلىمنىڭ تۈرلۈك ساھەلىرى بويىچە يېتەرلىك ساۋاق ئېلىپ، ناھايىتى زور مەنىۋى يۈكسىلىشلەرگە ئېرىشكەن ھەم بارغانسېرى چوڭقۇرلاپ كېتىۋاتقان بولسىمۇ، ئۆزىنى ئىلىم كېچىكىگىمۇ يېقىنلاپ بارالمىغاندەك ھېس قىلاتتى. قىسقىسى، چوڭقۇرلىغانسېرى، تېپىزدا ئىكەنلىكىنى؛ ئۆگەنگەنسېرى، بىلمەيدىغانلىقىنىڭ شۇنچە كۆپ ئىكەنلىكىنى... ھېس قىلىپ بارماقتا ئىدى.

ئۇنىڭ ئەمدىكى نەزەرىدە دۇنيا باشقىچە ئىدى: ئالەمدىكى جىمى بارلىق، مەخلۇقاتلار ئاڭلايتتى، سۆزلەيتتى، كۆرەتتى، سېزەتتى. گەپ، ئۇنىڭدىكى ئىچكى تىلنى قايسى دەرىجىدە بىلىشتە؛ سىر - ھېكمەتلىرىنى قانچىلىك چوڭقۇرلۇقتا چۈشىنىشتە ئىدى.

ئۇ شۇنىڭ ئۈچۈن تىرىشۋاتاتتى، شۇ خىل مۇددىئە مەنزىلىنى بويلاپ ئۈزلۈكسىز چوڭقۇرلاپ باراتتى. ئۇنىڭغا ئايان بولىۋاتاتتىكى، بەزى سىر - مۇئەممىلارنى مۇشۇ مەنىۋى پەللىسى ئارقىلىق يەشكىلى بولاتتى. يەنە مۇتلەق كۆپ قىسىم تەرەپلەر قاراڭغۇ كۆرۈنەتتى. بۇلارنى يەشمەك ئۈچۈن يەنىمۇ چوڭقۇر ۋە يېڭىلىشمەس كامالەت نۇقتىسى ئىزدەش لازىم ئىدى.

ئۇ تىرىشاتتى، توختاۋسىز ئىزدىنەتتى. ھەر قېتىم يېڭى بىر مەنىۋى قەدىمنى باسقاندا شۇنچە ھەيران قالاتتى. دۇنيا نېمە ئۈچۈن شۇ قەدەر تەڭشەپ يارىتىلدى؟ ئالەمدىكى كۈللى شەيى - بارلىقنىڭ خىسەلت - خۇسۇسىيىتى ئادەمگە مۇجەسسەم بولغىنى نېمىسى؟ ياراتقۇچىنىڭ ۋىسالىغا يول بارمۇ؟...

ئۇ چوڭقۇرلىغانسېرى، قانائەتسىزلىنىپ باراتتى. بۇ خىل تىت - تىتلىق، كېچەيۈ كۈندۈز داۋاملىشىدىغان تىنىم تاپماس ئارامسىزلىق ئۇنى بارغانسېرى چوڭقۇر ئازابلار قاينىمىغا ئىتتىرەتتى. پۈتۈن ۋۇجۇدىنى چىرىمىۋالغان ۋىجدان ئازابى، بۇرچ ۋە ئېتىقاد پاكلىقى يولىدىكى مەنىۋى توسالغۇلار، روھىي كامالەت مۇساپىسى تۇغۇۋاتقان تەڭسىز مۇئەممىلار... ھە دەپسىلا ئۇنى قىينايتتى. جان - جېنىغا ئېكەك بولۇپ تېگەتتى، ئۇ بۇلاردىن ئۆزىنى قاچۇرالمىتتى، ئۇنىڭ مەۋجۇتلۇقى مۇشۇ ئازاب بىلەن ئىدى! ئۇ شۇلارنى ھېس قىلغان چاغلىرىدا، بىر چاغلاردا قەشقەر خانلىق مەدرىسىدە تاسادىپىي ئىلھام بىلەن توقۇۋەتكەن مەسنەۋىسىنىڭ ئاخىرقى بېيىتىنى ئەسلىپ كېتەتتى. شۇ چاغدىلا چېقىن بولۇپ پارلىغان

ئالدىن كۆرەرلىكىگە ھەيران قالاتتى ۋە ئۆزىنى ھەيران قالدۇرغان ئاشۇ ئاخىرقى بېيىتنى قايىللىق ئىچىدە يېنىش - يېنىشلاپ ئوقۇيتتى:

.....

مەن نېچكە ئەيلەي كۆڭۈلنى شادلار،
قايسى بىر غەمدىن قىلاي پەريادلار.

ئۇ سىر - مۇئەممىلارنى يېشىش يولىدا تۇغۇلغان دەرد - ئازابلارنى يېڭىش ئۈچۈن يېڭى بىر مەنىۋى كامالەت پەللىسى يارىتىش زۆرۈرلىكىنى، بۇنىڭ ئۈچۈن يەنە ئىلىم تەھسىل قىلىش - چوڭقۇرلاش كېرەكلىكىنى تونۇپ يەتكەنىدى، ئەمما بۇنىڭغا ئانىسى بۇۋىنىيازخان ئوشۇلمايۋاتاتتى. تۈنۈگۈن كەچتىن تارتىپ بولىۋاتقان ئائىلە مۇنازىرىسىنىڭ تۈگۈنى مۇشۇ ئىدى. كېچە.

ئاسماندا نە ئاي، نە يۇلتۇز كۆرۈنمەيتتى. تۈۋرۈككە ئورۇنلاشتۇرۇلغان چىراغپايدىكى جىنچىراغ سۇس پىلىدرايتتى. ئۇنىڭدىن تارالغان قارا ۋە ئاچچىق ئىسلار، ئەسلىدىلا ئۆيىنى بىر ئالغان ئاچچىق تۇمانلار بىلەن قوشۇلۇپ بۇلۇڭ - بۇلۇڭلارغا، كۆز ۋە بۇرۇنلارغا تەكشى سىڭىشىپ باراتتى. كىمدۇر قېقىلاتتى. قايسى بىرى يۆتىلىپ - يۆتىلىپ توختايتتى. يەنە تۇرۇپ - تۇرۇپلا ئېغىر تىنغان ئاۋازمۇ ئاڭلىنىپ قالاتتى. قارماققا، بۇ ئۆيىنىلا ئەمەس، ئۆي ئىگىلىرىنىڭ قەلب خانلىرىنىمۇ قويۇق تۇمانلار قاپلىۋالغاندەك قىلاتتى.

— شۇنداق قىلىپ، بۇخاراغا بارمىسىلا ئۇنىماملا قارى بالام؟ — ناھايىتى ئۇزاق سۈكۈتتىن كېيىن،

يىغلامسىراپ تۇرۇپ يەنە سورىدى ئانا.

— باراي، بىر بېرىپ كېلەي، ئانا. . . — سىلىق ۋە تۆۋەن ئاۋازدا جاۋاب بەردى، بۇلۇڭدىكى مورغا يۆلىنىپ ئولتۇرغان مۇھەممەت. ئارىنى يەنە جىمجىتلىق باستى. جىنچىراغ پات - پات پارسىلداپ قوياتتى. تولىمۇ يىراق جايلاردىن مەڭدەپ قالغان توخۇلارنىڭ چىلىلىغان ئاۋازى كېلەتتى.

— مۇشۇ كىچىككىنە ئىشنى تالىشىپ تاڭنى ئاتقۇزىۋەتمەيلى خاتۇن، — دېدى ئابدۇللا مەزىن، ئۇيقۇسىزلىقتىن پۇرۇلۇپ كەتكەن كۆزلىرىنى ئۇۋىلاپ. شۇ تاپتا ئۇنىڭغا قېرىسلىق يەتكەنلىكى بىلىنىپ تۇراتتى. — ئۇنىڭسىزمۇ كېچىنى يېرىم قىلدۇق تالىشىپ يۈرۈپ، ئۇنى توسۇپ نېمە قىلىمىز، بارسۇن. ئىلىم تەھسىل قىلىش، جاھان كۆرۈشتىن ئەۋزەل ئىش يوق ئادەمگە.

— قەشقەردە سەككىز يىللاپ ئوقۇغىنى يەتمەپتىما؟ ئۇ كېپ بولغۇچە يولىغا قاراپ كۆزلىرىم تېشىلىپ كېتەي دېدى مېنىڭ. ئەمدى يەنە بۇخاراغا بارمەن دېسە، قاچان كەلمەكچى ئۇ يەردىن، ياق، ماڭغۇزمايمەن!

ئانىنىڭ مۇشۇ گەپنى تەكرارلاۋاتقىنىغا قاق يېرىم كۈن بولاي دېگەندى. ئۇ، ئابدۇللا مەزىننىڭ ئەستايىدىل چۈشەندۈرۈشلىرىنى ئاڭلاپ سەل جىمجىت قالغاندەك بولاتتى. بىر ھازا ئۆتكەندىن كېيىن يەنە ھەممىنى ئۇنتۇپ: «بۇخاراغا بارمىسلا زادى بولماسمۇ بالام» دەپ سورايتتى. تېخىمۇ ئىچكىرىلەپ: «ياق، ماڭدۇرمايمەن» دەيتتى. بۇنداق ۋاقىتتا مۇھەممەت ھېچنېمە دېيەلمەي

قاتتى. ئوچۇقنى ئېيتقاندا ئۇ، ئانىسىنىڭ «مەندىن زېرىكىپ قالدلىمۇ» دەپ سېلىشىدىن ئەنسىرەيتتى. ئانىسىنىڭ ئېغىزىدىن مۇشۇنداق سۆز چىقىپ قالسا، بۇنىڭغا چۈشەنچە بېرىش، ئۆزىنى ئاقلاش بەسى مۇشكۈل ئىدى. شۇڭا ئۇ گەپنى دادىسىغىراق قويۇپ بېرىپ، ئېغىر - بېسىق ھالەتتە ئۆينىڭ بۇلۇڭىدا ئولتۇراتتى. دادىسىمۇ شۇنى سەزگەن بولسا كېرەك، ئامالنىڭ بارىچە مۇھەممەتنىڭ ئالدىنى توسۇپ ئۇنىڭ ئۈچۈن ئۆزى سۆزلەپ كېتىۋاتاتتى.

— بارسۇن، ئىلىم تەھسىل قىلىپ كەلسۇن. ئىلىم دېگەننىڭ چەك - پايانى يوق. قانچە ئۆگەنسە ئارتۇقلۇق قىلمايدۇ. ئاش - نان تەلەپ قىلمايدۇ. ئۆزلىرى بىلەن مەن قانچىلىك ئوقۇيالىدۇق. بولسا، بېرىپ ئوقۇپ موللا - ئۆلىمالىق ماقامغا يەتسۇن. «ئىلىم قايدا بولسا ئۇلۇغلۇق بولۇر، بىلىم قايدا بولسا بۈيۈكلۈك بولۇر» دېگەن گەپ بار بىزدە.

دادىسىنىڭ شۇنداق چۈشەندۈرۈشلىرىنى ئاڭلىغاندا، مۇھەممەتنىڭ كۆزلىرىگە لىغىرلاپ ياش كېلەتتى. ئۇ سېزىپ تۇراتتىكى، دادىسىنىڭمۇ ئۇنىڭدىن ئايرىلغۇسى يوق ئىدى. پەقەت ئوغلىنىڭ ئىلىم تەھسىل قىلىشتەك كاتتا مەقسىتىنى يەرگە ئۇرماستىن ئۈچۈن، مۇشۇ يېگانە ئوغلىنىڭ كۆڭلى ئۈچۈنلا شۇنداق دەۋاتاتتى. مۇھەممەتكە ئايان، ئۇ مۇشۇ يېشىغىچە ئاتا - ئانىسىغا ھېچنېمە قىلىپ بېرەلمىدى. ئۇلارغا مۇڭداش، سىرداش بولالمىدى. تۇنجى ئۇستازى — دادىسىدىن ساۋاق ئالدىم دېدى، قەشقەر خانلىق مەدرىسىدە سەككىز يىللاپ ئىلىم تەھسىل قىلدى،

مانا بۇ جەرياندا ئۇنىڭ ئۆيدىكى ۋاقتىدىن سىرتتا يۈرگەن چاغلىرى كۆپ بولدى. ئاتا - ئانىسى بىلەن پۇخادىن چىققۇدەك مۇڭدېشىپ بولالمىدى. ئۇلارغا قېنىپ ئۆتمىدى. مانا ئەمدى ئارىدىن ئىككى يىل ئۆتە - ئۆتمەي يەنە بۇخاراغا ماڭمەن دېسە، ئاتا - ئانىسىغا راستتىنلا ئېغىر كېلىدۇ. لېكىن ھەممە ئىش مۇشۇ «ئېغىر كېلىدۇ» دىن قالىدۇ. ياش 30 غا ئۇلاشقان مۇشۇنداق ۋاقىتتىمۇ يەنە يۇقىرىلاپ ئىلىم تەھسىل قىلىشقا ئالدىرىمسا، بىر يىل ئۆتتى، ئىككى يىل ئۆتتى... زېھىن خوراپ ھەممە تۈگىدى دېگەن گەپ. ئۇ چاغدىكى پۇشايماندىن نېمە پايدا؟!

ئۇنىڭ ئاتا - ئانىسىدىن ئايرىلغۇسى، ۋاقىتلىق ئايرىلىش ھېسابىغا ئۇلارنى رەنجىتكۈسى يوق ئىدى. لېكىن، يۇقىرىلاپ ئىلىم تەھسىل قىلىش ئارزۇسىدىن ۋاز كېچىپمۇ كېتەلمەيتتى. ئىلىم ئۈچۈن ئاتا - ئانىسىدىن ۋاقىتلىق ئايرىلىش ۋاپاسزلىقتىن دېرەك بەرمەيتتى. ئۇ پەقەت يېڭىپ كەتكىلى بولىدىغان ئۆتكۈنچى ھىجران ئىدى. ئۇنىڭ قارىشىچە، خېلى چوڭقۇر ئىلىمگە ئىگە دادىسى بۇنى چۈشەنەتتى، ئانىسىنىمۇ زادىلا چۈشەنەيدۇ دېگىلى بولمايتتى، لېكىن...!

— بارمىسىلا پەقەت بولمامدا، ئوغلۇم؟! — ئۇزاق سۈكۈتتىن كېيىن، باياتىن بېرى دەپ كەلگەن گېپىنى يەنە تەكرارلىدى ئاتا، — دادىلىرى بىلەن ئىككىمىز ياشىنىپ قالدۇق، ئۇنىڭ ئۈستىگە جاھان تىنچ گەمەس. تۆت كۈنلۈكىمىز قالدى بىزنىڭ. كۆزىمىزنىڭ ئوچۇقىدا ئۆيلۈك - ئوچاقلىق قىلىپ، روزىغارىمىزنى ئۆزلىرىگە

تۇتقۇزۇپ...!

— دەپىن - دۇنيا، مىراس - روزىغار دېگەننى ماڭا ئويلىمىسىلا ئاتا. ئىلىم تەھسىل قىلدۇرۇپ قويغانلىرى، دىل كۆزۈمنى ئېچىپ قويغانلىرى، ھەممىدىن ئۇلۇغ مىراس. ئىلىم تەھسىل قىلىش مۆھلىتى توشقان ھامان بىر كۈنمۇ تۇرماي يېنىپ كېلىمەن. يانلىرىغا ئۈچمەن ئاتا، ماقۇل دەۋەتسىلە...!

— ماقۇل دېسىلە، — دېدى ئابدۇللا مەزىن بۇيرۇق قىلغاندەك بىر ئاۋازدا. ئەمدى ئۇ جىلى بولۇپ قالغانىدى، — قورققۇدەك، ئەنسىرىگۈدەك نەرى بار بۇنىڭ؟ مۇھەممەت قارى دېگەن چوپچوڭ بولۇپ قالغان ئوغۇل، ئىلىم كۆرگەن تالىپ. نېمىنى قىلىش، نېمىنى قىلماسلىقىنى بىلىدۇ. ئىلىم تەھسىل قىلىمەن دېسە، مىشىلداپ يىغلاپ ئولتۇرماي، خۇش بولماق كېرەك. قەتلىگاھقا بارمايدۇ، ئىلىم ئىزدەپ بارىدۇ بۇ بالا. خەقنىڭ بالىسى ئىلىمگە پاتالىماي يېنىپ كەلگەن، بىزنىڭ بۇ ئۆيدە...!

ئانا يەنە جىمىپ قالدى. ئۇ، ياشىنىپ قالغان ئابدۇللا مەزىننى خاپا قىلىپ قويۇشتىن ئەنسىرەيتتى. — شۇنداق قىلىپ چوقۇم باراملا بالام؟

جىمجىتلىق ھۆكۈم سۈرگەن ئۆينىڭ بۇلۇڭىدا ئولتۇرغان مۇھەممەت، ئانىسىنىڭ ھامان يەنە مۇشۇ گېپىنى تەكرارلايدىغانلىقىنى ھېس قىلىپ تۇراتتى. شۇنىڭدەك، دىنىي ئىلىم ھاۋاسى قويۇق بۇ ئۆيدە ئەزەلدىن دادىسىنىڭ گېپى گەپ بولۇپ كېلىۋاتقانلىقىنى تېخىمۇ ئوبدان بىلەتتى...!

تۇنجى داموللام

ئەزىمىدىلا ئەمەس، دىيارى ئاقسۇدىمۇ مۇشۇ يىللاردا ئىلىم تەھسىل قىلىپ كەلگەن تۇنجى داموللام بولغىنى ئۈچۈن، تەبىئىي ھالدىلا مەھەللىنىڭ ئىمام ۋە مۇدەررىسى بولۇپ قالدى. كىشىلەر ئۇنىڭ سۈر - سۈلكەتلىك كۆرۈنىدىغان قامەتلىك، تازا تۇرقىغا ھەۋەس بىلەن قاراپ كېتەتتى. تەڭرى تائالا يولنى تۇتۇش ئادىمى پەزىلەت، ئىلىم، ھۈنەر ئۆگىنىش، پانىي ۋە باقىيلىق... توغرىسىدا قىلغان پەند - نەسەھەتلىرىنى ئىخلاسى بىلەن ئاڭلايتتى. يەنە كېلىپ بۇ ۋەز - نەسەھەتلىر مەدرىستە، مەسچىتتە؛ ئۆلۈم - يېتىم، نەزىر - چىراغ ۋە توي - تۆكۈنلەردىكى جامائەت يىغىلىشلىرىدا... ئوخشاشلا كېيىنكىلەرگە، جامائەت ئۈچۈن ئۇنىڭ ھەر كەلىمە سۆزى ئالەمچە يېڭىلىق، ھەر بىر شەرھى - تەفسىرى قانۇنىي - ھېكمەت ئىدى. مۇھەممەتمۇ ئۆزىنىڭ ئۇزۇن يىللىق تەجرىبىسى بىلەن بىرىكىپ كەتكەن دىنىي ۋە ئىلمىي قارىشىنى جاكار قىلالايدىغان سورۇنغا ئېرىشكەندەك ھېس قىلاتتى. ئۇ مۇشۇ سورۇنلار ئارقىلىق ئۆزىنىڭ شەرھى - بايانلىرىنى ئاۋامغا ئاڭلىتىپ، كۈندىن - كۈنگە بۇزۇلۇپ - بۇرمىلىنىپ كېتىۋاتقان كىشىلىك ئەخلاقىنى توغرا بولغان دىنىي ئەخلاق مىزانى ئىزىغا سېلىشنى ئويلايتتى. دەرۋەقە، ئۇنى ئەمدى قىينايدىغىنى مەۋجۇتلار سىرىلا ئەمەس ئىدى. كۆز ئالدىدىكى رېئالنى مەسىلە - بۇرمىلانغان دىنىي ئەھكام ۋە قېنىدىن چىقىپ كېتىۋاتقان، ئۆزىدىن يانلىشىپ بېرىۋاتقان ئەخلاقىي مۇناسىۋەتلەرمۇ ئۇنىڭ چوڭقۇرلاپ بېرىۋاتقان روھىي ئازابغا ئازاب قوشۇپ كېلەتتى. مۇشۇ ئازابنى تارتىش، باشقىلارنىڭ ئازاب

مۇھەممەت بىننى ئابدۇللا خاراباتى بۇخارادا ئىلىم تەھسىل قىلىپ «داموللام» ئۇنۋانىنى ئېلىپ كەلگەندە يېشى 40 قا يېقىنلىشىپ قالغانىدى. يامىنى شۇ بولدىكى، ئۇ كېتىپ ئىككى يىلغا بارمايلا ئابدۇللا مەزىن ئۇ دۇنياغا سەپەر قىلدى. ئوغلىنىڭ ھىجران ئازابى، قەدىننىڭ دەرد - پىراقىدا تولا يىغلاپ يۈرۈپ، بۇۋىنىيازخاننىڭ كۆزى كۆرمەس بولۇپ قالدى، ئوتتۇرا ياشقا يەتكەن مۇھەممەت ئانىسىنىڭ پېشىگە ئېسىلىپ ھۆك - ھۆك يىغلىغان بولسىمۇ، لېكىن بۇنى يەنىلا «تەڭرىنىڭ ئىرادىسى»، «تەقدىر» دەپ ئىزاھلىماي ئامالى يوق ئىدى. ئۇ كېلىپلا كۈن چىقىش تەرەپتىكى يار ئۈستىگە قويۇلغان دادىسىنىڭ قەبرىسىنى قايتىدىن ياساتتى. ئانىسىنىڭ تەلىپى بويىچە، دادىسىنىڭ قەبرىسىگە چاپلاپلا بىر يەرلىك كولاتتى. بۇ گەرچە مۇھەممەتنىڭ ئىرادىسىگە خىلاپ بولسىمۇ، ئانىسىنىڭ كۆڭلى ئىدى. ئۇ مۇشۇ ئىشتىمۇ ئۆزىنىڭ چاقىنى تولغاپ، ئانىسىنى يەنە بىر قېتىم رەنجىتىشنى خالىمايتتى. شۇ سەۋەبلىك، يەنە ئانىسىنىڭ كۆڭلىنى ئېلىپ، بۇخارادىن كەلگەن يىلىلا توي قىلىۋەتتى. ئۇ ئانىسى ئۈچۈن ھەممىنى قىلىشقا رازى ئىدى. ئارىدىن بىرقانچە يىل ئۆتۈپ كەتتى. ئۇ، چوغتالى

چەكمەسلىكى ئۈچۈن ئازابلىنىشى دىنىي، ئەخلاقىي ۋە
ۋىجدانى بۇرچ دەپ قارايتتى ئۇ. شۇنىڭ ئۈچۈنمۇ
ئوخشىمىغان سورۇندا، ئوخشىمىغان تەلەپپۇز بىلەن
ئوخشاش بىر مەزمۇندىكى ئىباراتلارنى تەكرارلايتتى.

— ئاللاتائالا بەندىلىرىگە، ئۆگىنىڭلار، ئىلىملىك
بولۇڭلار، دەدى. ئىلىملىك دىل نۇرلىنۇر، ئىلىمسىز دىل
خارلىنۇر، — مەدرىستە گۆدەك تالىپلىرىغا ھەمىشە تۇنجى
بولۇپ مۇشۇ سۆزنى قىلاتتى ئۇ، ئىلىم ئېلىشنىڭ
مۇھىملىقىنى ھېس قىلدۇرماق بولۇپ، — بۇ، بىلىمسىز
بىرنى يېڭۇر، بىلىملىك مىڭنى. . . دېگەن ماقال بىلەن
مەنىداشتۇر. دانالار ئېيتىدۇرلەركى، ئىلىملىك كىشى
قىممەتلىك تىللا، ئىلىمسىز كىشى قىممەتسىز يارماق.
بۇنداقلار (ئىلىمسىزلەر) يەنە يىلىكسىز سۆڭەك
كەبى خار - زاردۇر. بۇ يەڭلىغ سۆڭەككە ھېچ بىر ئىنسان
قول ئۇزارتماستۇر. . .

تالىپلار پۈتۈن ئىخلاسى بىلەن ئۈستازى نەسىھىتىگە
قۇلاق سالاتتى. مەرىپەت ھىممىتىنى يەنىمۇ چوڭقۇر ھېس
قىلدۇرۇشنى ئىستىگەن مۇھەممەت بىننى ئابدۇللا
خاراياتى، دىلىغا پۈكۈپ قويغان «ئارىفلار مەئرىستىنىڭ
بايىنى» ماۋزۇسىدىكى مەسئۇسىنى قايناق ھاياجان بىلەن
ئوقۇپ بېرەتتى:

غۈتە ئۇردۇم ئىلىمنىڭ دەرياسىغە،
قىلدى ھەق مەئمۇر دۇر يەكتاسىغە
خاتەمى مۈلكى سۇلايمان ئىلىمدۇر.
بارچە ئالەم سۈرە تۇ جان ئىلىمدۇ،
روھىي ئادەم ئىلىمدىن قۇۋۋەت ئالۇر،

ئىلىمسىزنىڭ روھى بىقۇۋۋەت بولۇر.
گەر كىشىدە ئىلىم يوق مۇرداردۇر،
بولماسە تەن ئىچرە جان، تەن خار دۇر.
جاندىن ھەم ئارتۇقدۇر ئىلمۇ مەئرىفەت،
مەئرىفەت يوق بولسە بولغاي خەر سىفەت.
ئەي بەرادەر، ئىلىملىق بۇ دۇنيادۇرۇر،
مەئرىفەت يوق بولسە نابىنا دۇرۇر.
ئىستەسەڭ گەر مەئرىفەت ھەر سۇبھۇ شام،
مەئرىفەت ئارىفدىن ئىستە ھار داۋام.

.....
.....

مەن نېچۈك ئەيلەي كۆڭۈلنى شادلار،
قايسى بىر غەمدىن قىلاي فەريادلار.

تالىپلار يۈكسەك ئارزۇلار دۇنياسىغا ئەسىر بولاتتى.
بۇ خىل ئېزىگۈ ئارزۇ ئۇلارنى باش تارتىپ بولماس ئىلاھى
ۋەھىي — ئىلىم — مەرىپەتلىك بولۇش پەرىزىنى ئادا
قىلىشقا ئۈندەيتتى. «ئىلىم ئۇلۇغ، ئىلىملىك بولۇش —
مۇسۇلمان ئۈچۈن پەرىز» دېگەن ئەقىدە ئۇلارنىڭ
كۈچ — ۋىجدانىنى ئۇرغۇتۇپ، كېچەيۇ — كۈندۈز ئىلىم
تەھسىل قىلىشقا چاقىراتتى. خاراياتىنى
سۆيۈندۈرىدىغىنى، نېمىلا بولمىسۇن، مەدرىسىنىڭ
مەجبۇرىيەت مۇھىتى ئۆزىنىڭ ساۋاق ۋە تەربىيە بېرىش
ئىزىغا چۈشۈۋاتاتتى. ئەمما بۇنىڭلىق بىلەن پۈتۈن سۈرۈك
بىر يۇرتتى، ئەللە — مەھەللە جامائىتىنى ھەق — ئادالەت
ۋە پەزىلى — پاراسەت يولىغا باشلاپ كىرگىلى بولسۇنمۇ؟
بۇزۇلۇپ كېتىۋاتقان ئەنئەنىۋى مىللىي ئەخلاقىنى ئۆز
ئىزىغا سالغىلى بولسۇنمۇ؟ جاھان نەدە، بىز نەدە؟ ئۇنى

ئازابلايدىغان يەنە بىر تەرەپ مۇشۇ ئىدى. ئۇنىڭ ئۈستىگە، ئۇ بۇخارادىن كېلىشى بىلەنلا جامائەتنىڭ قوللىشىدىن ئايرىلىپ قالغان ئەبەيدۇللا ئىمام، بۈگۈنگىچە شەرىئەتكە پەتۋا بېرىپ يۈرگەن سايت قازى ۋە قايىقتىندۇر باش ئېلىپ چىققان بىرقانچە سوپى - ئىشان ھەم ئۇنىڭ مۇرت - ئىخلاسمەنلىرى ئۆزىگە قارشى سەپ بولۇپ ئويۇشۇۋاتقاندا كۆرۈنەتتى. خەتەرلىكى، ئۇلارنىڭ سېپى كۈنسناپ قۇيۇلۇپ، داۋراڭ - تەرغىباتلىرى كۈنسېرى كۈچىيىپ ۋە كېڭىيىپ بېرىۋاتتى.

«قانداق تەتۈر جاھان بۇ؟ قانداق مۇسۇلمان بولار؟!» شۇنداق دەپ قايىپ كېتەتتى ئۇ ئۆز - ئۆزىگە، ئەھلى ئىسلام قاندىسىدىن چەتنەپ كېتىۋاتقان ئىشانلار ھەم ئۇنىڭغا ئىشەنگەن جامائەتكە قاراپ، ئۇنىڭ كۆزىتىشىچە مەھەللىگە تىقىلىۋالغان سوپى - ئىشان، ئاشىق - دەرۋىشلەر ھەممىنى بۇزۇۋاتاتتى. قازى بولسا، بۇ خىل بۇزۇلۇشقا ئىككىلەنمەي پەتۋا بېرەتتى. جامائەت تولىمۇ ئۇستاتلىق بىلەن ئېلىپ بېرىلىۋاتقان بۇ خىل ئۆزگىرىشنى سەزمەيتتى ۋە تۇيمايلا قوبۇل قىلاتتى. ئۆزى تەشەببۇس قىلىدىغان قەلەندەر تەرىقىتىنىڭ پەرھىز - مىزانلىرىنىمۇ خاھىشى بويىچە بۇرمىلاپ، ئۇنى، ئۆز نەفسىنىڭ قالقىنى ۋە قانۇنى قىلىۋالغان كەلگۈندى سوپى - دەرۋىشلەر، ئاۋامنىڭ مال - دۇنياسىدىن ھالقىپ، روھ - ئېتىقادىنىمۇ قامال قىلىپ بارماقتا ئىدى. روزىغارىنى تاشلاپ تەركىدۇنيا بولۇپ كېتىشى؛ خوتۇن - بالىلىرىغا قارىماي، تىلەپ يېيىش؛ بۈگۈن ئەتىنىڭ غېمىنى قىلماسلىق؛ قىز بېرىپ دۇئا ئېلىش، «كەلمە تەيتە» نى بىلمەي تۇرۇپ، ئىلاھىي ئىشقا يولىدا ئاشىق -

قەلەندەر بولۇش... ئەقىدىسى توسۇپ بولماس ئەسەبىي شامال بولۇپ يامرايتتى. ھەتتا يۇرتتا شۇنداق ئەھۋاللارمۇ يۈز بەردىكى، ھەقىقىي ئاشىق بولۇشنى ئىستەپ، تەرەتسىزلا مەسچىتكە كىرىدىغان ئەھلى مۇسۇلمانلاردىنمۇ چىقتى!

«خۇدايا تۆۋبە قىلدىم، تۆۋبە» شۇنداق دەپ ياقىسىنى چىشلەپ كېتەتتى مۇھەممەت بىننى ئابدۇللا ئىمام. ئەتىلا مۇشۇ ئىمام ۋە مۇدەررىسلىكى تارتىۋېلىنىدىغاندا كىمۇ تويۇلاتتى ئۇنىڭغا. مۇشۇنداق ۋاقىتتا، ئۇنىڭ ئىرادىسى تېخىمۇ كۈچىيەتتى. ئۆز ئورنىنى مەھكەم ساقلاپ، ئەزىلى ئەخلاق ۋە ئىلىم - مەرىپەت تەرغىباتىنى يوللۇق دىنىي كالىملار بىلەن ھەقىقەت يوسۇندا ئېلىپ بېرىشقا ئەھد قىلاتتى.

«ھەرقانچە بولۇپ كەتسىمۇ، جامائەت ئاللادىن تانماس، ئاللادىن تانمىغان بەندىنىڭ، ئۇنىڭ كالامىنى قوبۇل قىلمىقى جايىزدۇر»
ئۇ دىننىڭ پاكلىقىغا، مۇشۇ پاكلىق ئارقىلىق، مەنئۇيەتتە سادىر بولىۋاتقان ئېغىش ۋە خەس - پۇچەكلىكلەرنى تامامى يۇيۇشقا بولىدىغانلىقىغا شەكسىز ئىشىنەتتى. شۇندىلا ئىلىم - مەرىپەت ۋە ئەدلى - ئادالەت نۇرى يۇرت ئاسمىنىدا جۇلا قىلاتتى. شۇندىلا...
ئۇ كۈندىن - كۈنگە ئېشىپ بېرىۋاتقان ئابروى - ئىناۋىتى، «داموللام» لىق نوپۇزى ھەم ساۋاق، شەرىھى - تەفسىر بېرىش... تەك يېتەكچىلىك ئورنىدىن پايدىلىنىپ غەيرىي ئەقىدە - ئەھكاملارغا ھەر جايدا دەككە بېرىشنىڭ زۆرۈر ۋە يوللۇقلىقىنى يەنە بىر قېتىم ھېس قىلىپ يەتتى...

— نېمە؟... نېمە دەيدىلە؟— خۇددى چايان چاققانداك ئورنىدىن چاچراپ تۇرۇپ كەتتى مۇھەممەت ئىمام. ئۇنىڭ بۇنداق گەپلەرنى تۇنجى رەت ئاڭلىشى بولمىسىمۇ، لېكىن قىزلىرىنىڭ ھەممىسىنى دۇئا قىلدۇرىدىغان ئادەمنى تۇنجى كۆرۈشى ئىدى. ئۇ داموللا بولۇپ كەلگەندىن بۇيان تالاي ئادەملەر مۇشۇ مەقسەتتە ئۇنىڭغا قىزىنى تەقدىم قىلماقچى بولدى. لېكىن ھەممىسى ۋەز - نەسەت بىلەن چىرايلىقچە قايتۇرۇلدى. ئەمدى بۇ ئادەمگە نېمە دېگۈلۈك؟ كۆز ئالدىدىكى بۇ قىزنى قايتۇرىۋەتكەن ھالەتتىمۇ، دۇئا قىلدۇرۇپ بولغان ئىككى قىزغا نېمە پەتۋا بەرگۈلۈك؟ شەرىئى پەتۋاچىلارنىڭ نەفىسى بالالىقى دىيارى بەشتۈگەندىمۇ ئوخشاش ئىكەندە!

— ھەيران بولمىغايلام... كىچىك كۆرۈپ قالمىغايلام داموللام،— دېدى مېھمان، قىزىمنى بويىغا يەتمىگەن قاتارىغا چىقاردى دەپ ئويلاپ،— جۇغى كىچىك كۆرۈنگىنى بىلەن 11 ياشنىڭ قارىسىنى ئالدى بۇ پوڭزەك، چىرايمۇ ئاپپىسىغا مۇت ئوخشىدى. ئىككى ئاچىسىنى كۆرسىلە ھە دەپ قالاتتىلە. بۇ، قالغان ئىككىسىدىنمۇ چىرايلىق، يەنە بەك چېچەن، قولى ئىشلىق... .

— مۇشۇنداق دۇئا ئېلىش شەرىئەتنىڭ قايىسى نىزامىدا بارىكەن تەقسىر؟— ئۆزىنى باسالماي ئولتۇرسىمۇ، مېھماننىڭ ھۆرمىتى ئۈچۈن يەنىلا سىلىق سورىدى ئۇ.

— قۇرئاندا، قۇرئاندا شۇنداق دېيىلگەنكىن،— دەرھاللا جاۋاب بەردى مېھمان.

پەتۋاغا پەتۋا

— ئەسسالامۇ ئەلەيكۇم، مۇھەممەت ئىمام! مۇھەممەت بىننى ئابدۇللا خۇپتەنگە ماڭاي دەپ تۇرغان بىر كەچلىكى، ساقلىغا ئاق ئارىلىغان بىر ئادەم سالام - سەھەت بىلەن كىرىپ كەلدى. ئۇ، قېلىن ياغلىقنى ئېڭىكى بىلەن قوشۇپ چىگۋالغان بىر قىزنى يېتىلىۋالغانىدى. قارىماققا بۇلار خېلى يىراقتىن كەلگەندەك تۇراتتى.

— ۋەئەلەيكۇم ئەسسالام، كەلسىلە مېھمان،— قىزغىنلىق بىلەن مېھماننى تۆيگە باشلىدى ئۇ.

— قاشلىرىغا كېلىشتىن مۇددىئايىم... . كېلىشتىن مەقسەت، داموللام... . بىر پىيالە چايدىن كېيىنلا سۆز باشلاپ، يەنە نېمىشقىدۇر دۇدۇقلاپ قالدى مېھمان.

— بەھۇزۇر ئولتۇرغايلام، تارتىنمىغايلام... .

— گەپنىڭ پوسكاللىسىنى دېسەم، مەن بەشتۈگەن دېگەن يەردىن ئالاھىتەن ئۆزلىرىنى سېغىنىپ كەلدىم، تەقسىر... .

— خوش.

— بىر - بىرىدىن كېلىشكەن ئۈچ قىزىم بار ئىدى. ئىككىسىنى يۇرتتىكى ئىمام، قازىلارغا تۇتقۇزۇپ، دۇئايى - ساۋاب ئالدىم. ئەمدى مۇشۇ بىر كىچىك قىزىم قېلىۋىدى، بۇنى ئۆزلىرىگە تۇتقۇزۇپ دۇئالىرىنى تالاي

— سىلى قۇرئاننى ئوقۇپ باققانمۇ؟

— ئوقۇغان... ياق، ياق، كۆرگەن، ئوقۇپ باقمىغان. ساۋادىم يوق مېنىڭ. مەھەللىدىكى ئىمام، مەزىن، قازىلار... قۇرئاندا بار دېگەن بۇنى. ئۇلارنىڭ ئەڭ كۆپ دەيدىغان گېپى مۇشۇ: دۇئا ئېلىش، ساۋاب تېپىش، سەدىقە بېرىش...

— ئۇلار خاتا تەفسىر قىپتۇ، — دېدى مۇھەممەت ئىمام ئېغىر — بېسىقلىق بىلەن، — پېقىر شەھىرى قەشقەر، بۇخاراغىچە تەھسىل قىلىپ كەلگەن ئادەمدۈرمەن...

— خوش، سىلىنىڭ ئىلىم ھېكمەت بابىدىكى مۇبارەك ناملىرى يۇرت — يۇرتلارغا مەشھۇردۇر، داموللام، — بىردىنلا مۇھەممەتنىڭ گېپىنى ئۈزۈۋەتتى مېھمان.

— يوقسۇ، مەن بۇنداق دېمەكچى ئەمەس تەفسىر، — دەرھاللا تۈزەتتى مۇھەممەت ئىمام، — دېمەكچىمەنكى، ئۇشۇل جايلاردا ئوقۇغان تۈركىي، ئەرەبى، ھەم پارىسى دەستۇرلارنىڭ ھېچبىرىدە سىلى ئېيتقان كەلىمىلەر يوق، تەفسىر. ساۋاب — ساۋابنىڭ يولى كۆپ. ئەمما، بۇ كەبى ساۋاب تاپماق ئېغىر گۇناھتۇر. شۇڭا، قىزلىرىنى ئۆز خىزمەتلىرىگە سالغايلا، بويىغا يەتكەن ھامان ئۆزى چۈشكەن يەرگە تۇتقازغايلا.

— قى... قىزىم ئىشلىق... ئىشقا پىششىق... دۇئا بەرگەيلا داموللام، — قىزى بىلەن قوشۇلۇپلا «گۈپىدە» تىزلىنىپ ئولتۇردى مېھمان.

— بولمايدۇ. زىنھار قوبۇل قىلمايمەن، بىلىپ

تۇرۇپ گۇناھ قىلمايمەن. گۇناھ ئۈستىگە گۇناھ!... ئۇنىڭ غەزىپى قايناپ تېشىۋاتسىمۇ، لېكىن نادان، ساۋاتسىز بۇ ئادەمگە يەنىلا ئېرىنمەي چۈشەندۈرۈشنى مۇۋاپىق كۆردى.

ئۇنىڭ ئالدىغا پەتنۋا سوراپ كېلىدىغانلار كۈنساين كۆپىيىپ كېتىۋاتاتتى. بۇ ئېنىقكى، يۇرت قازىسىنىڭ غەزىپىنى قوزغايتتى. شۇنداقتىمۇ ئۇ، ھەرقانداق جايدا توغرا پەتنۋا بېرىشتىن باش تارتمايتتى. چۈنكى، بېرىلگەن پەتنۋانىڭ توغرا خاتالىقنى ئايرىش، شەرىھى — تەفسىر قىلىشقا ماجاللىق بولۇشتەك ئىلىم — ئۇنۋان ئۇنىڭ قولىدا ئىدى. ئۇ ئۆز ئىلىمىگە تايىنىپ، شەرىئەتكە تاقىلىدىغان ھەرقانداق پەتنۋالارنىڭ سوپى — ئىشان ۋە قازى — كالانلار چىقىرىۋاتقان پەتنۋالارنىڭ تەگ — ماھىيىتىگە يېتەلەيتتى. شۇڭا ئۇنىڭ تىلى ئۇزۇن، شەرىھىسى ئورۇنلۇق ئىدى. بۇ ھال، ھەپتىگە كىنىڭ نېرسىغا ئۆتۈپ باقمىغان قازى، قەيەرلەردىن كېلىپ مەھەللىگە باش تىقىۋالغان سوپى — سايىق سوپى — پەتنۋاچىلار بىلەن ئۇنىڭ ئوتتۇرىسىدىكى ھاڭشى چوڭقۇرلاشتۇراتتى. زىددىيەتنى كۈچەيتەتتى، كىشىلەردە «داموللام» لىق نوپۇز بىلەن سوپى — ئىشانلىق داۋرالڭ ئوتتۇرىسىدا گاڭگىراپ قېلىۋاتقاندەك قىلاتتى. بۇنىڭ ئىپادىلىرى مەسچىتىمۇ كۆرۈلەتتى.

مۇھەممەت ئىمام خۇپتەندىن كېيىن سوئال سوراڭنى جامائەتنىڭ ئادىتىگە ئايلاندۇرۇۋەتكەنىدى. شۇنىڭ ئۈچۈنمىكىن، مەھەللە ئاتلاپ نامازغا كېلىدىغانلار كۆپىيىپ قېلىۋاتاتتى. ئۇلار كۆڭلىدە ئويلىغانلىرىنى

سورايتتى. ئۆز مەھەللىسىدىكى ئىمام، قازىلارنىڭ شەرىھى - پەتىۋالىرىنى مۇھەممەت ئىمامنىڭ پەتىۋاسى بىلەن سېلىشتۇراتتى. ئۇنىڭدىن يېڭى ئۇچۇر ۋە قاراش - مۇلاھىزىلەرنى ئاڭلاپ كېتەتتى.

— توققۇز ياشلىق بىر قىزغا كۆڭلۈم چۈشۈپ قالغان، نىكاھ ئوقۇتۇپ ئەكىلد-ۋالسام بولارمۇ، داموللام؟— دەپ سورىدى 35 ياشلاردىكى بىر كىشى. — بولمايدۇ! بۇنداق قىلىش دۇرۇس ئەمەس! — يۇقىرى تەلەپپۇزدا، كېسىپلا ئېيتتى مۇھەممەت ئىمام. بىر - بىرلەپ چۈشەندۈرۈپ بولغىچە، سورىغان كىشى ئالدىراپ گەپ قىستۇردى:

— مەھەللىمىزدىكى نىياز سوپى: قىز بالا دېگەننى تۇماق بىلەن بىرنى ئۇرسا يىقىلمىغۇدەك بولسىلا، نىكاھقا ئېلىپ خوتۇن قىلسا بولىدۇ دەيدا ئەمەسمە؟ — خاتا دەپتۇ! ۋەجھى شۇلكى...

ئۇ ئادەم چۈشەندۈرۈشكە قۇلاق سالمايلا يەنە ئۆز گېپىنى يورغىلاتتى:

— مەھەللىلە قازىسىغا مەسلىھەت سالساممۇ، نىياز سوپى توغرا دەپتۇ، شۇنداق قىل، دەيدى.

— خاتا. ھەممىسى گۇناھكارانە پەتىۋا! — قاتتىق ۋارقىرىدى مۇھەممەت ئىمام، — سىلنىڭ مەھەللىدىلا ئەمەس، بىزنىڭ مۇشۇ مەھەللىدىمۇ بار بۇ كەبى پەتىۋاچىلار. مەسئۇلىيەتسىزلىك بىلەن چىقىرىلغان بۇنداق پەتىۋالارغا ئىشەنگۈلۈك ئەمەس، جامائەت، ئەلەمدۇللىلا مۇسۇلماننىڭ ياد ئېتىدىغىنى ئاللاتائالا، ئىشىنىدىغىنى ئۇلۇغ قۇرئان كەرىم بولمىقى لازىمدۇر. شۇل ئاي،

موشۇل نۆلەردە ئېغىز - بۇرۇن ياللىشىدىغان ئازغۇن پەتىۋاچىلار ئاينىپ كەتتى. سەگەك بولماق كېرەك، ھوشيارى - بىدار بولماق كېرەك! ...

ئۇ شۇنداق دەيدى - دە، ھەر كۈندىكى شەرىھى تەگسىزلىرىگە تۈرلۈك كىتابلاردىن مىسال - تەمسىل قىلىش ئادىتىنىڭ ئەكسىچە، ئىچ - ئىچىدىن يامراپ چىقىۋاتقان پىكىرى - تەلەقنىلىرىنى ئوتلۇق ھاپاچان ۋە ئاچچىق ھېس - تۇيغۇلار بىلەن سۇغۇرۇلغان نەزمە قىلىپ تۆكتى:

.....

ئەي دەرىغا، بارچە غەفلەت ئىچىرەدۇر،
دائىما كۇفرى زەلالەت ئىچىرەدۇر.

ھېچ كىشى قورقماس كىشىنىڭ ھەققىدىن،
يادىغە كەلمەيدۇ ھەقنى قەھرىدىن.

خاھ غەنىيۇ، خاھ گادا يۇ شاھ ھەمە،

خاھى شەيخۇ، خاھى سوفى موللا ھەمە.

خاھى قازى، مۇفتى، خاھى مۇھتەسەب،

ئىستەمەس ھەرگىز ھەلالدىن نەسەب.

.....

نەفىسى شەيتاندىر دەۋام ھەم سۆھبەتنىڭ،

كەتتى سەندىن دىن بىلەن ھەم مىللەتنىڭ.

.....

مەن نېچۈك ئەيلەي كۆڭۈلنى شادىلار،

قايسى بىر غەمدىن قىلاي فەريادىلار.

ئۇ كۆز ئالدىدىكى رېئاللىقتىن ئالغان ھېس -

چۈشەنچىلىرىنى چوڭقۇر پىكىرلەرگە تويۇنغان مىسرالار

ئارقىلىق جامائەتكە ئاشكارا قىلدى، نامازخانلار ئىلاھى
ۋەزگە ئەسىر بولغاندەك، ئۇن - تىۋىش چىقارماي ئاڭلاپ
تۇرۇشتى. ئارقىدىنلا بۇلۇڭ - بۇلۇڭدىن ھۇ تارتقان،
مىشلىدىغان ئاۋازلار ئاڭلاندى.

ئاخىرىدا، ھەممە رازى - رىزالىق ۋە ھاپاجان بىلەن
قايتىشتى. ئەمما، شۇ كەچتىن باشلاپ، ئىلھامى قۇدرەت
بىلەن تۇغۇلغان بۇ مۇبارەك ئەشئار يۇرت - يۇرتلارغا
تارىلىپ، ھەممىنىڭ يۈرىكىنى بىر - بىرلەپ مۇجۇپ
ئۆتتى...

باغدا تۇغۇلغان ئەشئار — «نەفىسى بىرلە جەڭ قىلماقنىڭ بايانى»

— ئەسسالمۇ ئەلەيكۇم، خۇش كەپسىزلىرىم ئىزىلەر!
مۇھەممەت بىننى ئابدۇللا خاراباتى شۇنداق دېگىنىچە،
جەننەت تۈسىگە كىرگەن بېغىغا قەدەم باستى، بۇ، ئۇنىڭ
باغقا باغدىكى يەل - يېمىش، گۈل - گىياھلارغا
بىلدۈرگەن سالام، ئېھتىرامى ئىدى. باشقا جاي —
تاغ - دەريا، ئېتىز - ئېرىق، تاش، تۇپراق... بولغان
ھالەتتىمۇ ئوخشاشلا شۇنداق دېگەن بولاتتى. ئادەمسىز
مازار، جامائەتسىز مەسچىت، تالىپسىز مەدرىسەلەر...
بىلەنمۇ شۇنداق دەپ سالاملىشاتتى ئۇ. ئۇنىڭچە، ئالدىدىكى
جىمى مەۋجۇدات ئۆزىگە خاس تىل ۋە سەزگۈگە ئىگە.
ئۇلارمۇ ئىنسانغا ئوخشاشلا ھۆرمەت — ئېھتىرام،
كۆيۈنۈش، ھېسداشلىققا موھتاج ئىدى. مۇشۇ
موھتاجلىق قانائەت تاپسىلا، ئۇلارمۇ ئۆز تىلىدا ئوتلۇق
تىلەكلىرىنى بىلدۈرىشەتتى. ھۆرمەت ۋە رەھمەتلىرىنى
ئىپادىلەيتتى. ئۆزىنىڭ ئۇدۇم ھالەت ۋە ئادىتى بىلەن
شادلىق كۈيلىرىنى ياڭرىتاتتى. قىسقىسى، ئۇلارمۇ
ياخشىلىققا ياخشىلىق قايتۇرىدىغان داۋراڭسىز جانلىقلار
ئىدى.

باغ ھەقىقەتەن گۈزەللىشىپ كەتكەندى. ئۆزى

تىككەن يەل - يېمىشلەرمۇ سانجاق - سانجاق مېۋىلىرى
ئارقىلىق قاتارغا قوشۇلغانلىقىنى ئىپادە قىلىپ تۇراتتى.
دادىسى تىككەنلىرى، ئانىسى تىككەنلىرى، ئۆزى
تىككەنلىرى... ئاھ، ھەممىسى قوشۇلۇپ تەڭداشسىز
گۈزەل بىر باغ بوپتۇ. كۈچ - كۈچكە، مېھنەت -
مېھنەتكە، ئەقىل - ئەقىلگە ئۆتۈشۈپتۇ!...

ئۇنىڭ كۆڭلى سەل - پەل ئېچىلغاندەك بولدى. ھەر
قېتىم ئازابى ئاشقاندا، غەزىپى تاشقاندا باغقا كىرىش ئۇنىڭ
ئادىتى بولۇپ قالغانىدى. بۇنداق بولغاندا، زىيادە غەزەپ
قىلىشتىن، ئايال، بالىلىرى ياكى مەسۇم تالىپلىرىغا
ئورۇنسىز ئازار بېرىپ قويۇشتىن ساقلانغىلى بولىدۇ.
سايىراپ تۇرغان كاككۇك، ئېچىلىپ تۇرغان گۈللەر، مەي
باغلاپ پىشقان مېۋىلەر، دىماغنى يارىدىغان مەزىزلىك،
خۇشبوۋى پۇراقلار... ئۇنىڭ قوزغالغان ئەسەبىگە ئاراملىق
بېرەتتى. «غەزەپ قىلغۇلۇق ئەمەس بالام، غەزەپ ئەقىلنى
كېسىدۇ» دەيتتى مەرھۇم دادىسى ئابدۇللا مەزىن.
«غەزەپكە غەزەپ قايتىدۇ» شۇنداق خۇلاسىگە كەلگەندى ئۇ
ئۆزىمۇ... باغ - ۋاران سەۋدانى ئالدى، دەيتتى كۆرمەس
بولۇپ قالغان ئانىسىمۇ، ئېغىر تىنىپ يۈرگەن مۇھەممەتكە
قاراپ «گۈل - گىياھلارغا نەزەر سېلىپ، سايىرىغان
بۇلبۇل، بۇقۇلدىغان كەپتەرلەرنىڭ ئۇنىنى ئاڭلاپ
تۇرغۇلۇق»...

دېگەندەك، مۇھەممەت ھەممىگە تەكشى نەزەر سېلىپ
باراتتى. بەزى مېۋىلىك دەرەخلەرنىڭ تۈۋىگە كېلىپ
«ئەسسالامۇ ئەلەيكۇم» دەيتتى. بەزىسىگە «خۇش
كەپسىزلەر ئەزىزلەر» دېگەن گېپىنى تەكرارلايتتى.

يەنە بەزىسىگە «دىدارى غەنىمەت» ياكى «مۇلاقەتى
غەنىمەت»... دەيتتى. ئۇ، باغدىكى ھەر بىر تۈپ
دەرەخنىڭ ئىسمى بىلەن تىل خاسلىقىنى بىلىپ
سۆزلەۋاتقاندەك كۆرۈنەتتى...

«ھەي!...» بىردىنلا يەنە ئەسلىگە قايتتى ئۇ،
باغنى تولۇق بىر ئايلىنىپ چىقىپ بولغاندىن كېيىن «نېمە
ۋەجھىدىن، زادى نېمە ۋەجھىدىن؟!...»

ئۇنىڭ يەنە پىغانى ئۆرلىدى. ئۆزىنى تۇتۇۋېلىشقا
ھەرقانچە تىرىشىپ كۆرسىمۇ، يۈرىكىنى مورلاپ، تاتىلاپ
تۇرغان بىر تەلۋە قول ئۇنىڭغا ئاراملىق بەرمەيتتى...
ئەمدى ئۇ، يۇرت - يىلتىزىنى بىلگىلى
بولمايدىغان ئىككى - توكتوك سوپى - دەرۋىشلەرنىڭ
نېمە ئۈچۈن بۇنچە تېز يىلتىز تارتىپ، بۇ قەدەر كۈچ -
ھەيۋە كۆرسىتىپ كەتكىسىنىڭ سەۋەبىنى بىلگەندەك
بولدى. خانلار ئارقا - ئارقىدىن ئالمىشىپ، سەلتەنەت
سۈرۈش پۇرسىتى ئاپپاق خوجىغا كەلگەندى. ئۇنىڭ
سوپىلار بېشى ئىكەنلىكىنى مۇھەممەت ئوبدان بىلەتتى.
بېشى تىرىك يىلاننىڭ قۇيرۇقى مىدىرلىماي
قالاتتىمۇ... ئۇنىڭ غەزىپىنى كەلتۈرىدىغىنى بۇلا ئەمەس
ئىدى. ھەر كۈنى يۈزلەپ، مىڭلاپ ئۆتۈپ تۇرىدىغان
قالماق لەشكەرلىرى ئۇ ئەنسىرىگەن ئىشنىڭ ھامان يۈز
بەرگەنلىكىنى ئىسپاتلاپ تۇراتتى.

ئۇ ئىزدىنىدىغان، كۆڭۈل بۆلىدىغان مەسىلە،
مۇئەممىلار ئۇنىڭ زېھنى كۈچى ئۈلگۈرەلمىگۈدەك
دەرىجىدە كۆپىيىپ كەتكەندى. ئالەم ۋە ئادەم سۈلىرى،
مەۋجۇداتلىرىنىڭ يارىتىلىشى، جانلىقلاردىكى ئىلاھىي

پاراسەت، بۇزۇلغان دىنىي ئەقىدە، ياتلاشقان ئەنئەنىۋىي مىللىي ئەخلاق، كۆز ئالدىدىكى تەرغىباتچى، كارامەتچىلەر، ئۇنىڭغا يانتاياق بولۇۋاتقان سوپى - ئىشانلار... مانا بۇلارنىڭ ھەممىسى ئۇنىڭ روھىنى خورتاتتى. ۋۇجۇدىنى غاجلايتتى، يۈرىكىنى تاتلايتتى... ئەڭ يامىنى كۆز ئالدىدىكى مەسىلىلەر ئىدى!

ئۇ ئۆزىگە ئېغىر ۋىجدانىي مەسئۇلىيەتنىڭ ئارتىلغىنىنى سېزەتتى. مۇشۇنىڭ ئۆزىلا كۆتۈرۈپ قوپقۇسىز ئازاب ئىدى. «ئاللا يولىنى تۇتماقلىق دۇرۇس تاللاشتۇر» دەپ ئويلايتتى ئۇ ۋە ئۆز يولىنىڭ توغرىلىقىغا قەتئىي ئىشىنەتتى. شۇنىڭ ئۈچۈنمۇ تۈرلۈك تەلىم، پەتىۋالىرىدا ئۆزى توغرا دەپ قارىغان مۇشۇ ھەق يولىنى شەرھى ئۆلچىمى قىلاتتى. بۇرمىلانغان دىنىي ئەقىدە ۋە ئەپچاقچى پەتىۋالارغا بولسا ئۇچرىغانلا يېرىدە رەددىيە بېرىپ ماڭاتتى،

— ئۆزلىرىنى ھەر جۈمە كۈنى مەككە مۇكەررەمگە بېرىپ جۈمە نامىزىغا داخىل بولىدۇ، يېنىپ كېلىپلا بىزگە ئىمامەتچىلىك قىلىدۇ، دەپ ئاڭلايمىز. بۇنىسى راستمۇ داموللام؟ — قايسى كۈنى خۇپتەن نامىزى ئوقۇلۇپ بولغاندىن كېيىن، ئادەت بويىچە يەنە سوئال سوراشتى جامائەت.

— يالغان! — كېسىپلا جاۋاب بەردى مۇھەممەت، — مەككە مۇكەررەم كۈنلەپ ئەمەس، ئايلاپ ماڭىدىغان ئۇزاق يول نۇرسا، بىر كۈندە بېرىپ يانغىلى بولسۇنمۇ؟ ئەپچاقچى گەپ بۇ.

— مەھەللىگە كېلىپ يەرلىشىپ قالغان ئاۋۇ سوپى - دەرۋىشلەر بېرىپ كېلەلەيمىز، دېگۈدەكقۇ، ئەمەسمە؟

— ئۇمۇ يالغان! — قاپقىنى تۈرۈپ تۈرۈپ جاۋاب بەردى مۇھەممەت ئىمام.

— يوقسۇ، داموللام، ئۇلاردا شۇنداق كارامەتلەر بارىكەن، — قوشۇمچە قىلدى يەنە بىرەيلەن.

ئۇنىڭ كۆزدە تۇتۇۋاتقىنى، يېقىندىن بېرى بەكلا كۆرەڭلەپ كېتىۋاتقان كەلگۈندى سوپى - ئىشانلارنىڭ كارامەتچىلىك ھۈنەرلىرى ئىدى. دەرۋەقە، ئۇلار ئاپپاق خوجىنى پەش قىلىپ تۇرۇپ، ئۆزلىرىنىڭ قىلالمايدىغان سېھرىي - بەندىلىرى يوقلۇقى توغرىسىدا جار سالماقتا ئىدى. ئۇلار ھەرەمگە كۆزىنى يۇمۇپ - ئاچقۇچە بېرىپ كېلەلەيمىز دەيتتى. ئۇچالايمەن، غايىب بولالايمەن، دەيتتى بەزىسى؛ ئاغرىتىپ قويالايمەن، يوق قىلالايمەن، دەپ ئىشەندۈرىدىغانلار بار ئىدى. ھەتتا ئۆلۈكنى تىرىلدۈرۈپ، تىرىكنى ئۆلتۈرەلەيمەن، دەپ يۇرتقا ۋەھىمە سېلىپ، جامائەتنى ئۆزىگە مۇخلىس قىلىپ يۈرگەنلەرمۇ كۆزگە چېلىقاتتى. جامائەتنىڭ ھەيرەتتە قېلىۋاتقىنى شۇ ئىدىكى، سوپى - ئىشانلار — بىر چاغلاردا جۇلدۇر كېپەن ھالەتتە تىلەپ كېلىپ قالغان شۇ بىر قانچە كىشىلەر نېمىلا دېسە شۇ بولۇۋاتتى سەن بالايىقازاغا يولۇقسەن، دېسە شۇ كىشى بىر كېچىدىلا كىملىرىدىن تايىق يەپ، ئۆلۈكسەن بولۇپ ياتاتتى. مال - چارۋا كۆزگە يېقىن دېسە، بىر كېچىدىلا قوتان، قوتان ماللار غايىب بولۇپ كېتەتتى، پۇستانى ئۆلىدۇ، دېگەن كۈننىڭ ئەتىسىگىلا كىشىلەر شۇ

ئادەمنىڭ سىرلىق ھالدا ئۆلۈپ كەتكەنلىك خەۋىرىنى ئاڭلايتتى . . . مانا بۇلارغا، كۆز ئالدىدا بولىۋاتقان بۇ غارايىب ئىشلارغا ئىشەنمەي مۇمكىن ئەمەس ئىدى. باشقا كارامەتلەرنى كۆرگەنلەر ئازراق، دېيىلگەن ھالەتتەمۇ، شۇنچە ئادەملەرنىڭ كۆزىچە بىر «سۇق» لەش بىلەنلا لىڭگىچاق سوقۇشتۇرۇش، چوكا موللاق ئاتقۇزۇش، چالما - داڭگاللارنى پاقىغا ياكى كەپتەرگە ئايلاندۇرۇش، باشتا تۇرغان تۇماق، ياغلىقلارنى يوق قىلىۋېتىش. . . دەك غارايىباتلارنى كۆرمىگەنلەر يوق دېيەرلىك ئىدى. مانا بۇلارغا نېمە دېگۈلۈك؟ بۇنىمۇ يالغان، كۆرمىدىم، دېيىشكە بولسۇنمۇ؟ تېخىمۇ ھەيران قالارلىقى شۇ ئىدىكى، ئەزەلدىن بۇنداق ھۈنرىنى كۆرسىتىپ باقمىغان، «كارامىتى» بارلىقىمۇ ئىشەنگىلى بولمايدىغان قورساققا ئامراق، چالا ساۋات قازىمۇ يېقىندىن بېرى كىشىلەرگە «كارامەت» كۆرسىتىپ كېلىۋاتاتتى. جامائەتنىڭ قارىشىچە، بۇ ئۇنىڭ سوپىدىن دۇئا ئېلىپ، سېھىرگە ئىگە بولغانلىقىدىن ئىدى.

— يالغان - ياۋىداق پاراڭلارغا ئىشەنگۈلۈك ئەمەس، جامائەت، — ئاخىر گەپنى ئوچۇق قىلىشقا مەجبۇر بولدى مۇھەممەت ئىمام. ساددا قىزغىنلىقى ئېشىپ بېرىۋاتقان كىشىلەرگە شۇنداق دېمەيمۇ ئىلاج يوق ئىدى، — ئىسلامدا ئاللا بىردۇر. پەقەت ئاللاتائاللا ھەممىگە قادىردۇر. تىرىكنى يوق قىلىپ، ئۆلۈككە جان بەرمەك ئاللانىڭ ئىلكىدىكى ئىشتۇر. ئاللانىڭ بۇيرۇقىمىز قىل تەۋرىمەستۇر. مۇشۇ كارامەتلەرنى قولۇمدىن كېلىدۇ دېيىش ئاللا بىلەن سەلتەنەت تالاشقانلىقتۇر. بۇنىڭ ئۆزى

كۆپۈرلۈك ۋە كاپىر - ئىمانسىزلىق يولىنى تۇتقانلىقتۇر. كۆز بويامچىلىق - سېھىر - جادۇ بىلەن ئىلاھىي قۇدرەتنى پەرق ئەتمەك زۆرۈردۇر.

جامائەتنىڭ سورىغانلىرىغا بېرىلگەن مۇشۇ پەتىۋامۇ ئەتىسىگىلا يۇرتقا تارىلىپ، قازى، ئىشان، سوپى - مۇخلىسلارنىڭ غەزىپىنى قوزغىدى. ئەمدى ئۇلار مۇھەممەت ئىمامغا قارشى ئاشكارا جەڭگە ئۆتكەندى. ئۇلار ئۇچرىغانلا يەردە مۇھەممەت ئىمامنى جامائەتكە يامانلاپ، سېستاتتى. ئاسىي، كاپىر دەپ تىللايتتى. ئۇنى ھامان بىر كۈنى نەس باسىدىغانلىقى توغرىسىدا بېشارەت بېرەتتى. مۇھەممەت ئىماممۇ مەسچىت، مەدرىس ۋە ئۆلۈم - يېتىم سورۇنلىرىنى بازا قىلىپ، ئۆز قارىشىنى - ئىسلامنىڭ ماھىيىتى، دىننىڭ پاكلىقى، ئەخلاقىنىڭ قىممىتى. . . توغرىسىدىكى قاراشلىرىنى تىنمىسىز شەرھلەيتتى. مۇشۇ خىل زۆرۈرىيەت ۋە جېھدىن، ئۇنىڭ بىر - بىرىدىن ئۆتكۈر ۋە چوڭ ھەجىملىك بولغان ئۈچ پارچە شەرھى - تەلقىنى كۆچۈرۈلمە بولۇپ رويپاچا چىققانىدى. بۇنىڭدا دىن، ئەخلاق، غۇرۇر ۋە كىشىلىك مۇناسىۋەت. . . لەر توغرىسىدا تولىمۇ چوڭقۇر مۇلاھىزىلەر يۈرگۈزۈلەتتى. بۇ ھال ئۇنىمۇ ئوچۇق مۇنازىرە سەھنىسىگە ئېلىپ چىققانىدى. . .

— ئەبەيدۇللا ئىمام، ساپىت قازىلارنىڭ ئۆزلىرىنى ئاسىي، مۇرتەد دەپ يۈرگىنىنى ئىشتىپ قالدۇق. بۇ ئۇلارنىڭ نېمە دېگىنى، ئۇستاز؟ — تېخى يېقىندىلا شۇنداق دەپ سورىغانىدى تالىپلاردىن بىرى.

— بۇ دېگىنى، — ئەستايىدىل جاۋاب بەردى

مۇھەممەت ئىمام، — سەنمۇ بىز ماڭغان، ئاللاغا شېرىك كەلتۈرىدىغان كۇپۇرئانە يولدا ماڭ دېگىنى — ئۇ چىرايلىق ياستىلغان كەكە ساقىلىنى سىقىمداپ قويۇپ، ئېغىر — ئېغىر تىنىغىنچە داۋاملاشتۇردى، — ئۇلارچە، ئاللاننىڭ يولىدا مېڭىش ئاسىيلىق، شەك كەلتۈرۈش، بۇرمىلاش — مۇسۇلماندارچىلىق، مۇشۇل قاراش دۇرۇسمىدۇ، بالىلىرىم؟

— دۇرۇس ئەمەستۇر، ئۇستاز! — بىردەك ئاۋازدا جاۋاب بەردى تالىپلار.

— دۇرۇس ئەمەس، — مىسال — تەمسىللەر ئېلىپ، مەسئۇلىيەتچانلىق بىلەن چۈشەندۈرۈشكە باشلىدى مۇھەممەت ئىمام، ساۋاق ۋە تەربىيەت ئادىتى بويىچە، — ئەسلىيەت مەنىسىدىن كۆرە، ئاسىيلىق دېمەك — ھەق — ئادالەت ۋە ئومۇمىيەت يولىدىن چەتنەش دېمەكتۇر. شۇل زامانغا تەققاسلىغاندا، مىللىتىمىزنىڭ ئومۇمىي مەنپەئىتى ۋە توغرا ئەخلاقى، دىنىي مىزانلىرى... ھەققانىيەتتۇر. شۇل يولدىن چەتنەش — ئاسىيلىق ئېرۇر. ئاسىيلىقنىڭ دائىرىسى زەرا كەڭ بولۇر. چوڭ دائىرىدىن ئېيتقاندا، مىللەتنىڭ ئومۇمىي مەنپەئىتىنى سېتىش ئاسىيلىقتۇر. كىچىكرەك دائىرىدىن ئېيتقاندا، مىللەتنىڭ دىنىي ۋە ئەخلاقىي مىزانلىرىنى بۇرمىلاش، روھىنى زەھەرلەش؛ ئۇلارنى پاسىق — مۇناپىقلار يولىغا باشلاش؛ ئىچكىملىك، چېكىملىك، قىمار... كەبى ناشايان ئىشلارغا ئۆگىتىش ئاسىيلىقتۇر. ھەم يەنە مىللەتنىڭ بېشىغا كۈن چۈشكەندە، خەلق قولىدىكى بىر بۇردا ناننىمۇ تارتىۋېلىش، ئۇلارنى كەمسىتىش؛ دۈشمەننى كۈچلۈك كۆرسىتىپ، خەلقنى

ئاجىز كۆرۈش؛ دۈشمەننى زىيادە تەشۋىق قىلىپ، خەلقنىڭ روھىنى سۇندۇرۇش؛ ئۈمىدسىزلىكنى تەرغىب قىلىپ، جاسارەتنى پايىمال قىلىشىمۇ... ھەم ئاسىيلىقتۇر. ئەكسىچە، ياراق ئېلىپ غازاتقا چىققاندىن باشقا يەنە مىللىي قەھرىمانلارنى مەدھىيلىگەنمۇ قەھرىمان. قەھرىمان ئۈچۈن مەدەت بەرگەن، ياش تۆككەن، بىر پىيالە سۇ، بىر بۇردا نان بەرگەنمۇ قەھرىمان. قەھرىمانغا تەھسىن ئوقۇغان، ئۇ شۇل تەھسىن ئارقىلىق خەلققە روھىي كۈچ ئاتا قىلغان، ئۈمىد بەخش ئەتكەن؛ ساۋاق ۋە تەربىيەت بەرگەنمۇ قەھرىمان. ئېغىر كۈنلەردە، خەلققە ئىشەنچ بېغىشلاپ، ئىستىقبال ۋە ئىستىقلال ئۈمىدىنى ئاشۇرغانمۇ... ھەم قەھرىمان. مۇشۇ مىزان بويىچە ئېيتقاندا، تىنىمىز ساۋاق ۋە تەلىملەر ئېلىۋاتقان ھەرقايسىڭلار قايسى مەۋقەگە تەۋەدۇرسىزلىرىم، بالىلىرىم؟ — قەھرىمانغا!

— بىزمۇ قەھرىمان، ئۇستاز!

مۇھەممەت ئىمامنىڭ چاناقلىرىغا لىققىدە ياش كەلدى. تالىپلارنىڭ جاۋابىدىن، ئۇ مىللەتنىڭ ئىمان — ئېتىقادلىق بىر ئەۋلادىنى كۆرگەندەك بولىۋاتتى. — يارايىسىلەر، بالىلىرىم، يارايىسىلەر. سىلەر راست قەھرىمان! — ھاياجاندىن تىترەپ تۇرۇپ شۇنداق دېدى مۇھەممەت ئىمام.

ئەپسۇسلىنارلىقى، بۇ گەپلەرمۇ سىرتقا باشقىچە پەتنىۋا بولۇپ يېپىلدى. كىشىلەر، قەھرىمان ۋە ئاسىي توغرىسىدا دېيىلگەن گەپلەردىن، بىز — تالىپ ۋە مۇدەررىسلەر قەھرىمان، ئۇلار سوپى، قازىلار ئاسىي دېگەن مەنىنى؛

«سەلەر راست قەھرىمان، بالىلىرىم» دېگەن گەپتىن، سەلەر قەھرىمان، ئاسىيلارنى يوقىتىڭلار، دېگەن مەنىنى ئىزدەپ تېپىشقانىدى. بۇ خىل مەنىلەر قازى، ئىمام ۋە سوپىلارنى چىداپ تۇرغۇسىز غەزەپلەرگە مۇپتىلا قىلاتتى. ئۇلار مۇھەممەت ئىمام توغرىسىدا قورقۇنچلۇق بېشارەتلەرنى بېرىپلا قالماي، كىشى ئىشەنگۈسىز سۇيىقەستلەرنىمۇ پىلانلاپ بارماقتا ئىدى.

«نە ۋەجىدىن شۇنداق بولىدۇ؟ نە ۋەجىدىن؟!» ئۇنىڭ ئازابلىرى ئەمدى مەدرىس ۋە مەسچىتلەردىن كېلىپ قوشۇلغانىدى. پاك تەربىيە ۋە ھالال ئېتىقاد يولىدا كېتىۋاتقان مۇشۇ ئەھلى مۇسۇلمانلار ئارىسىدىمۇ چېقىمچى پايلاقچىلارنىڭ پەيدا بولۇپ قالغانلىقى ئۇنى ئازابلايتتى. بۇ ئىمان ۋە ئەقىدىنىڭ سۇسلىشىپ بېرىۋاتقانلىقىنىڭ، بۇزۇلغان دىنىي، ئەخلاق مىزانلىرىنىڭ بارغانسېرى چوڭقۇر يىلتىز تارتىۋاتقانلىقىنىڭ ئالامىتى ئىدى.

«ئاه، نەدەدۇر ۋەجھى ئانىڭ، ۋەجھى ئانىڭ؟!» يىراقلارغا تىكىلىپ تۇرۇپ ئازاب بىلەن شۇنداق دەيدى مۇھەممەت ئىمام.

— پۈتەيمۇ، ئۇستاز؟

مۇھەممەت ئىمامغا سوڭىدىشىپ يۈرگەن ئوماققىنا تالىپچاق مۇشۇ سوئالى بىلەن ئۇنىڭ دىققىتىنى بۇزىۋەتتى. ئۇ ئۇستازنىڭ بايا دېگەن ھېسسىياتلىق سۆزلىرىنى خاتىرىلەپ قويۇشقا تېگىشلىك مىسرالار بولسا كېرەك، دەپ ئويلاپ قالغانىدى.

مۇھەممەت ئىمام شۇندىلا ئۆزىگە كەلدى. يېنىدا ساداقەتمەنلەرچە باش ئېگىپ تۇرغان چېچەن تالىپقا كۆز

يۈگۈرۈتتى. ئۇنىڭ سەللىسى سەل چۇۋۇلۇپ قالغانىدى. بۇ ھالىتى ئۇنى نامرات، بىچارە قىلىپ كۆرسىتىپ قويايتتى. «ساڭا باشقىدىن سەللە، تون قىلىپ بەرمىسەم بولماپتۇ، بالام» دەپ ئويلىدى ئۇ، يېتىم بولۇشىغا قارىماي، زېھنى ئەڭ ئۆتكۈر بۇ تالىپقا ئىچ ئاغرىتىپ. ئۇ مەدرىستىكى باشقا ئون بەش نەپەر تالىپلار قاتارىدا، يېنىدا قونۇپ ساۋاق ئېلىۋاتقان مۇشۇ تالىپقىمۇ خەج - خىراجەت بېرىپ كەلمەكتە ئىدى. يەنە كېلىپ، بۇ تالىپ ساۋاقلاردا ئەڭ ئالدى بولغىنى سەۋەبلىك، مۇھەممەت ئىمامنىڭ چوڭ ئوغلىغا مۇدەررىسلىكىمۇ قىلىۋاتاتتى. ئۇنى سۆيۈندۈرىدىغان يەنە بىر تەرەپ شۇ ئىدىكى، بۇ ئوغۇل يېشىنىڭ كىچىك بولۇشىغا باقماي مۇنازىرىلەرگە ئىشتىراك قىلاتتى. شەرھى - تەفسىرلەرگە قاتنىشاتتى، نەزم تۈزۈپ، ھېكمەتلەر پۈتۈپ تۇراتتى. مۇشۇ قىزغىنلىقى سەۋەبلىك بولسا كېرەك، ئۇ ئۇستازغا ئىخلاسى قىلاتتى. ئۇنىڭ سۆزلىرىنى ئاڭلاشقا، يېنىدا بىرگە يۈرۈشكە، نەزم، مۇلاھىزىلىرىنى پۈتۈپ قويۇشقا ھىرىس ئىدى. شۇنداق دېيىشكە بولاتتىكى، مۇھەممەت ئىمام چوڭقۇر مۇتەپەككۈرغا چۆكۈپ، ئىختىيارسىز ھالدا قايناق ھاياجان بىلەن تەلەقنى قىلغاندا ئېغىزىدىن چىققان تالاي ھېكمەت - مۇلاھىزىلەر، نەزم - نەسبەتلەر... دەل مۇشۇ تالىپنىڭ قەلىمى ئارقىلىق پۈتۈلۈپ چىققانىدى. تالىپ ھەر قېتىم پۈتكۈن ئەشئارلارنى ئۇستازغا كۆرسەتكەندە، ھېلىلا ئىلھام كۈچ بىلەن ئېغىزىدىن چىقىپ كەتكەن سۆزلىرىنى تامام ئۇنتۇپ كەتكەن ئۇستاز ئۆز تەلەقلىرىگە ھەيرانۇھەس قالاتتى. ئۇنى قولغا ئېلىپ،

يېنىش - يېنىشلاپ ئوقۇپ كېتەتتى. بېسۋالغۇسىز
ھاياجانغا چۆمەتتى. ھالقىلىق پەيتتە چېچەنلىكىنى نامايان
قىلغان شاگىرتى ئەزەلدىن كۆرۈلۈپ باقمىغان قىزغىنلىق
بىلەن ماختايتتى...

مۇھەممەت بىنى ئابدۇللا خاراباتى ئەنە شۇنداق
ئىختىرا قىلىپ باراتتى. ئىمان، ئەخلاق ياكى ئىللەت،
مىللىيەت... كەبى ۋىجدانى مەسئۇلىيەتكە تاقىلىدىغان
مەسىلىلەر توغرىسىدا ئۇ ئۇزۇن مۇددەت، ئازابلىق
ئويلىنىش ئېلىپ باراتتى. يول ماڭغاندا، ئاش - غىزا
ئۈستىدە... ھامان شۇ مەسىلە ئۈستىدە باش قاتۇراتتى.
چوڭقۇر ئىچكى مۇلاقەتتە بولۇپ، ئۆزىدىن باشقا ھېچم
بىلمەيدىغان ئاللىقانداق بىر پىكىر ئىگىسى بىلەن
مۇنازىرلىشەتتى. بەزى چاغلاردا باشقىلار ئەيمەنگۈدەك
ئاۋازدا ۋارقىراپ كېتەتتى. بەزىدە ئىختىيارسىز ھالدا
ئۆرىدەپ قوپۇپ، كىمگىدۇر قوللىرىنى شىلتىتتى.
ئاچچىق كۈلۈپ كېتىدىغان، ئازابلىق ياش
تۆكىدىغان... چاغلىرىمۇ كۆپ ئىدى. مۇشۇنداق ۋاقتى
دەل ئۇنىڭ ئېغىزىدىن نەزم ۋە ھېكمەت تامىدىغان چېغى
ئىدى.

ئۇ تەلەپ قىلىپ باراتتى. يازمەن دېگەن «كوللىيات
دىۋانى» ئاستا - ئاستا «كوللىيات مەسنەۋى» بولۇپ
شەكىللەنمەكتە ئىدى. بۇنىڭ سەۋەبىنى، مەسنەۋىنىڭ تىل
ۋە دىلغا يېقىنلىقىدىن، ئەركىن ۋە ئەپلىكلىكىدىن
ئىزدەشكە بولاتتى. تېخىمۇ توغرىسى، بۇ مۇھەممەت بىنى
ئابدۇللا خاراباتىنىڭ ئىلھامى كۈچى بىلەن تاسادىپىي
نەزم تۈزىدىغان ئادىتىگە ئولسۇ ماس ئىدى. ئۇ ئالاي

مۇئەممىلار توغرىسىدا ئۇزاق - ئۇزاق ئىزدىنىپ، بىر
كۈنلەرگە كېلىپ ئۆزىمۇ تۇيمايلا مۇشۇ ھەقتىكى پىكىر -
ھاسىلاتىنى نەزم - مەسنەۋى قىلىپ تۆكەتتى. بۇ چاغ
مەسچىت جامائىتىنىڭ ئالدىغا، مەدرىس تالىپلىرىنىڭ
ساۋاقلرىغا؛ چالا ئۇيۇلۇق ھالىتىگە؛ يول يۈرگەن،
خىيال سۈرگەن... پەيتلىرىگە، قىسقىسى، ئېنىق
ۋاقتىنى دەپ بېرىش مۇمكىن بولمايدىغان ئاللىقانداق
چاغلارغا توغرا كېلىشى مۇمكىن ئىدى. بۇلاردىن پۈتۈنچى
تالىپ يېنىدا بار چېغىدا ئاپىرىدە بولغانلىرى خاتىرىگە
ئېلىناتتى. يوق ۋاقتىدا ئۇرغۇپ چىققانلىرى بولسا،
ئومۇمەن، غەزەپ بىلەن تەڭلا تاراپ - تۈزۈپ كېتەتتى.
ئەقىللىق تالىپ مۇشۇ نۇقتىنى - ئۇستازنىڭ غەزىپى
نەزم بولۇپ تۆكۈلىدىغانلىقىنى پەملەپ ئالغانىدى. شۇڭا
ئۇ، ئۇستازىنى غەزەپلىك ھالىتىدە يالغۇز تاشلىمايتتى.
ئېغىزىدىن چىققانلىكى نەزم - ھېكمەتلىرىنى چاققانلىق
بىلەن خاتىرىلەپ ماڭاتتى. ئۇنى قىينايدىغىنى شۇ ئىدىكى،
ئۇستازنىڭ نەزم ھالىتىدە تەكرار ۋە تەرتىپ دېگەنلەرگە
رىئايە قىلىنمايتتى. يېنىشلاپ سورىغان ھالەتتىمۇ بەربىر
ئىدى. «ئېسىمدە يوق» ئۇنىڭ بېرىدىغان جاۋابى بولاتتى.
بىر كۈنلەر كېلىپ، ئوخشاش مەزمۇن ۋە ئوخشاش
پىكىرى - يەكۈنلەر سىماسىدا ئېلىپ بېرىلغان مۇلاھىزە ۋە
تەلەپنىلەر تەكرارەن يۈز بەرگەن ھالەتتىمۇ، ئۇنىڭدىن
ئىلگىرىكىگە زادىلا ئوخشىمايدىغان، ئۆزگىچە نەزم -
مىسرالار تۆكۈلەتتى. ئەمما بۇنداق پىكىرى تەكرارلىق
كەمدىن - كەم ئۇچرايتتى...
ئۇ شۇ تاپتا ئىچكى مۇلاقەتنىڭ مۇنازىرە باسقۇچىدا

كېتىۋاتاتتى. ئېنىقكى، ئۇ يەنە چوڭقۇرلايتتى. مۇئەمما، ئازاب، مۇلاھەت، مۇنازىرە...
«چېقىمىدىن مۇددىئا نېمەدۇر؟» سورىدى ئۇ،
ئېڭىدىكى مۇنازىرىچىدىن.

«نەپ ئالماق» جاۋاب بەردى مۇنازىرىچى.

«رىياكارلىقتىن مۇددىئا نېمەدۇر؟»

«مەنپەئەتكە ئېرىشمەك»

«بۇرمىلاشتىن مۇددىئا نېمەدۇر؟»

«نام - ئابروۋىغا ئىگە بولماق»

«نام - ئابروۋىنىڭ يىلتىزى نېمەدۇر؟»

«.....»

مۇنازىرە شۇ تەرىقىدە داۋاملىشىپ باراتتى. ئۇ تەلەپنى قىلغانسىرى چوڭقۇرلاپ، چېچىلغان پىكىر يوللىرىنى بىر نۇقتىغا يىغىپ كەلمەكتە ئىدى. يىغلا - يىغلا، پىكىر يوللىرى ئاخىرى نۇرلۇق بىر توپكىدا توختاپ، ئالەمنى زىلزىلىگە كەلتۈرگىدەك سىلكىنىش پەيدا بولدى. بۇ سىلكىنىش قەلب تۈگۈچلىرىنى يەشتى. پىكىر توسۇقلىرىنى ئاچتى...

— ياز، بالام! — دېدى ئۇ شەپە بەرمەيلا باشلاپ كېتىدىغان ئادىتىنى تاشلاپ، تۇيۇقسىزلا.

كېيىنچە «ئۆز نەفسى بىرلە جەڭ قىلماقنىڭ بايانى» دەپ ماۋزۇ قويۇپ رەتلەنگەن مەسنەۋى — نەفس ۋە ئۇنى يېڭىشنىڭ خاسىيىتى توغرىسىدىكى بىر ئۇلۇغ ئەشئار دەل مۇشۇ كۈنى نازىل بولغانىدى.

ئۇ - مۇھەممەت ئەمەس، مۇرتەد!

ئۇلارنى — مۇھەممەت بىننى ئابدۇللا خاراباتىدىن «ھاقارەت ئىشتىكەن» سايت قازى، ئەبەيدۇللا ئىمام ۋە بىر چاغلاردا يەركەن، قەشقەر تەرەپلەردىن يېتىمچى بولۇپ چىقىپ قالغان، ھازىر يۇرتتىكى مۇھىم پەتىۋاچىلار سانلىدىغان شەيخ سوپى، شادى دەرۋىش... قاتارلىقلارنى ئورتاق ئۆچمەنلىك بىر يەرگە جەم قىلغانىدى. سايت قازى ساھىبخان بولۇپ، غەزەپ ۋە سۇيىقەستگە يەنە بىر رەت بىلەن يېقىپ بېرىۋاتاتتى.

— ھاي توختەك، چىلىمنىڭ سۈيىنى يەڭگۈشلەپ قوي! — توختى ئىسىملىك يىللىقچىسىنى شۇنداق دەپ ۋارقىرىدى سايت قازى، ئۇنىڭسىزمۇ خىزمەتكارلار بىرىنىڭ ئارقىسىدىن بىرى كىرىپ - چىقىپ يۈرۈشەتتى.

سورۇن بۇلۇڭدىكى مېھمانخانا ئۆيگە راسلانغانىدى. قاراڭغۇراق كۆرۈنىدىغان بۇ ئۆيدە شۇ تاپتا توخۇ سۈتىدىن باشقا ھەممە نېمەتلەر تېپىلاتتى. «قورساق تويىسا ھېساب، ئەتىنىڭ غېمىنى يېيىش كۇپرانلىق» دەپ جار سېلىپ يۈرگەن مۇھتەرەم پەتىۋاچىلار، مانا ئەمدى پىنھاندىكى بۇ ئۆيدە «جەننەت ھۇزۇرى» نى سۈرمەكتە ئىدى.

— ئەكەلسىلە، مەن بىر شوراي، قازى، — دەپ چىلىمنى قولغا ئالدى، باياتىن بېرى تولا شوراپ - شۇمۇپ

تەمى قالمىغان بىرنەچچە تال ناسۋالنى «چىرت!» قىلىپ تۈكۈرۈۋەتكەن شەيخ سوپى، — ئاشقىلىق يامان ئىكەن قازى. ھېلى ناسۋال چېكىپ باقمىەن، ھېلى نەشە تارتىپ باقمىەن، ھېچ بېسىقمىدى بۇ ئوت. ئاللا ۋەسىلىگە يەتمەك قىيىن ئىكەن، بەسى مۈشكۈل ئىكەن.

— بەرھەق، بەرھەق! — ئاۋاز قوشتى — سى شادى دەرۋىش، — جانابى شەيخ سوپى، كەمىنە شادى دەرۋىشلا ئەمەس، كاتتا — كاتتا شاھى دەرۋىشلەرمۇ شۇل يولدا بىر ئۆمۈر رىيازەت چەككەندۇر. رەنجى — دىشۋار ئۆمۈرلۈك ئېرۇر، ۋىسال مەنزىلى ئەبەدىلىكتۇر. شۇڭا، پىرى قەلەندەرىيەلەرمۇ ۋەسىل ئىزدەپ جاھان كەزگەندۇر. مازارى — ماشايىخلاردا نەشە چېكىپ، چىلىم تارتىپ، ھۆرى — غىلمانلار بىلەن دىدارى مۇلاقەتتە بولغاندۇر...

— بەرھەق، بەرھەق!

ئۇلار بىر — بىرىگە مۇشۇ تەقلىدە مەدەت بېرىشىپ باراتتى. توختىماي يەيتتى، چېكەتتى، ئىچەتتى. دەرۋىشلىك كۇلا ۋە جەندىسى بولسا بۇرۇنقىدىنمۇ بەتتەر كونىراپ ۋە پاسكىنلىشىپ كەتكەندى. ھەتتا سايت قازىمۇ نەدىندۇر تېپىپ كەلگەن دەرۋىشلىك تونىنى قازىلىق تونىنىڭ ئورنىدا كىيىۋالدىغان بولۇپ قالغانىدى. بۇنىڭ سەۋەبىنى ئۇ ئۆزىمۇ ئېنىق چۈشەندۈرۈپ بېرەلمەيتتى. لېكىن، بىرلا يېرى، ئۇنىڭ مۇشۇ قىلىقى ئۆزىگە مەدەتكار بولۇپ كېلىۋاتقان شەيخ سوپى ۋە شادى دەرۋىشلەرگە ياقاتتى.

شەيخ سوپى ۋە شادى دەرۋىشلەرنىڭ بىر چاغلاردا

قەلەندەرىچىلىك ۋە جەھەدىن كېلىپ قالغانلىقىنى، يۇرت كىشىلىرىنىڭ ئۇلارنىڭ بېشىنى سىلاپ، تۈز — تائام بېرىپ باققانلىقىنى قازى ناھايىتى ئوبدان ئەسلىيەلەيتتى. بىراق، بۇلار قانداقسىگە سېھرىي — كارامەتلەرگە ئىگە ئابىرۇيلۇق دەرۋىشلەردىن بولۇپ قالدى، ھەتتا ئۆزىمۇ شۇلارغا تايىنىدىغان بولۇپ قالدى؟ ئۇ، بۇلارنىڭ تېگىگە زادىلا يېتەلمەيتتى. دەرۋىشلەر ئۇنى ھەيرانى — ھەس قالدۇراتتى. بىر كۈنى «ئاخشام چېھتەنلىرىم ۋە ئالتۇنلۇرۇم مازارىنى تاۋاپ ئەيلەپ، شۇ زامات يۇرتقا ھازىر بولدۇم» دەيتتى. بەزىدە «بايا ھەزرىتى ئاپپاق خوجا ئەۋلىيا بىلەن مۇلاقەتتە بولۇپ كەلدىم» دەيتتى. «پىر — ئۇستازىمىز ھەزرىتى ئاپپاق خوجا جانابلىرى مۇشۇ يۇرتتا ئىشانى ئەبەد بولۇش ئۈچۈن دۇئا بەردى»... دەيدىغان چاغلىرىمۇ كۆپ ئىدى. ھەيران قالارلىقى، ئاپپاق خوجا توغرىسىدىكى پاراڭلار كۆپەيگەنسىرى، تەرەپ — تەرەپتىن كېلىدىغان سوپى — دەرۋىشلەرنىڭمۇ قۇيرۇقى ئۈزۈلمەي، ئۇلار كۆرسىتىدىغان سېھرىي — كارامەتلەرمۇ ھەرخىللىشىپ كېتىۋاتاتتى. مانا بۇ كارامەتلەر ئۇنى شەكسىز قايىل قىلاتتى. ھەزرىتى ئاپپاق خوجىنىڭ دۇئايى بەرىكاتى بىلەن دىلدا ھاسىل بولغان ئىلاھى كارامەتلەر بولسا كېرەك، دەپ ئويلايتتى ئۇمۇ، يۇرتتىكى باشقا كىشىلەرگە ئوخشاش. ئۇلارنىڭ دەرۋىشلىكىنى تەرغىب قىلىپ تۇرۇپ، ئۆزلىرىنىڭ يۇرتىمۇ يۇرت كېزىپ يۈرمەي، مۇشۇ باياشات يۇرتقا ئۇۋىلاپ قالغىنىنى؛ ئائىلە ۋە روزىغارىنى تەرك ئېتىشىنى تەرغىب قىلىپ تۇرۇپ، ئۆزلىرىنىڭ بايلىق توپلاۋاتقانلىقىنى، قانچىلىغان قىزلارغا

دۇئا بېرىپ، خوتۇن قىلىپ يۈرگىنىنى ۋە تالاي قىز - چوكانلار بىلەن ئېرى بار دەپمەي، ئىشپەش تارتىشىپ يۈرگىنىنى... بولسا ھېچ كىشى ئېغىزغا ئالمايتتى. ھەتتا ئويلاشقىمۇ جۈرئەت قىلالمايتتى.

— ئاشقىلىق ئۇلۇغ يول، — بىردىنلا گەپنى بۇردى سايت قازى، ئۇنىڭ ئەسلى مۇددىئاسىمۇ شۇ ئىدى، — ئەمما لېكىن، مۇشۇ يولدىكى توسالغۇ - مۇھەممەت ئىماننى قانداق قىلماق كېرەك؟ دەرۋىش بولۇشقا مۇناسىپ جامائەت ئۇنىڭغا مۇخلىس بولۇپ، روزىغاغا ئاشنا بولدى. شۇل سەۋەب ئۇ كۆرەڭ، پەتۋاچى، مېنىڭ قازىلىقىمنى بىر پۇلغا ئالغۇسىز قىلىۋەتتى ئۇ. جانابىي سوپى، دەرۋىشلىرىم، مۇشۇ ئىشنى...

— نە ۋەجىھىدىن مۇھەممەت دەيدىلا ئۇنى، قازى؟ — چىلىمنى بولۇشىغا شوراپ، كۆزلىرى خۇمارلىشىپ كەتكەن شەيخ سوپى خاپىلىق ئارىلاش سۆز قاتتى، — ئەنسىرەپ تۇرىدىلايۇ، يەنە مۇھەممەت، تېخى مۇھەممەت ئىمام دەپ تۇرىدىلا، ئول جەددى - كاپىروننىڭ ئەھلى مۇسۇلمانلىق ئورنىنى ئېتىراپ قىلغانلىق بولىدۇ بۇ، قازى.

— خوش، — بىچارىلارچە باش ئەگدى سايت قازى. — نە سەۋەب مۇھەممەت بولغۇدەك؟ — چىشلىرىنىڭ ئاراچلىرىدىن چىقىرىپ داۋاملاشتۇردى شەيخ سوپى، — مۇھەممەت ئەمەس، مۇرتەد ئۇ!

— بەرھەق، مۇرتەد! — دەرھاللا ئاۋاز قوشتى ئەبەيدۇللا ئىمام. ئۇمۇ قولدىن كەتكەن ئىماملىقىنى قايتۇرۇۋېلىش ئۈچۈن، ھەر قېتىملىق پىستە -

سۇيىقەستلەرگە شېرىك بولۇپ يۈرەتتى.

— ئۇ شۇم ئېغىز كاپىر ھەددىدىن بەكلا ئېشىپ كەتتى زادى، تەقسىرلىرىم، — دەپدى باياتىن بېرى گەپكە ئارىلاشماي چىلىم شوراپلا ئولتۇرغان بەكرى دەرۋىش. ئۇ «ئاپپاق خوجا ھۇزۇرىدىن كەلدىم» دەپ، يۇرتقا يېڭىدىن باش تىققىنى بىلەن، ئۆز تەسىرىنى ناھايىتى تېزلا تىكلۈۋالغان ئابروپلۇق دەرۋىش ئىدى، — ئاڭلاشتىلىمىدىكىم، مەسچىتتە، ئالا يولغا مېڭىپ، ئاشقىلىق پەرىزلىرىنى تۇتقانلارنى كەمسىتىپ، ئاسىي - مۇرتەدلىكنى تەرغىب قىلىدىغان نەزىم ئوقۇپتۇ. — شۇنچە يوغان ئىشنى ئاڭلىماي قويغۇلۇقمۇ، ئاڭلىدۇق.

— ئىشتەمدىغان، ئىشتۇق، — تۇشمۇ تۇشتىن ئاۋاز قوشتى ھەممىسى.

— ھە يەنە مەدرىستىمۇ تالىپلارنىڭ بېشىنى ئايلىندۇرۇپ، كاپىرانە جۆيلۈپ يۈرۈۋېتىپتۇدەك، — داۋاملاشتۇردى بەكرى دەرۋىش، — بۇنى ئاز دەپ، توي - تۆكۈن، ئۆلۈم - يېتىملاردىمۇ جامائەتنىڭ ئالدىدىلا يۈز - ئابروپىمىزنى تۆكتى. ھەرقايسىلىرىنىڭ خەۋەرلىرىدە بار، پېقىر ۋە ئەبەيدۇللا ئىمام شۇنداق سورۇنلارنىڭ بىرقانچىسىدە ئول ئىمانسىز بىلەن قاتتىق مۇنازىرىدە بولدى. ئەمما لېكىن، ئىمانسىز گەپدان بولۇر دېگەنلىك، ئول كاپىر بىزگە زىنھار گەپ بەرمىدى. سەككىز - ئون تاللىپمۇ ئۇ تەرەپ بولۇپ قۇرئان، ھەدىسلەرنى شىپى كەلتۈرۈپ ئېغىزىمىزنى ئاچۇرمىدى. جامائەت ئالدىدا يۈزىمىزنى تۆكتى. ئابروپىمىزنى

چۈشۈردى. ئۇ مۇتەئەپنىڭ ئىناۋىتى كۈندىن - كۈنگە ئېشىپ كەتتى...

— ھە راست. ئۇنىڭ جامائەت ئالدىدىكى ئابروۋى بەك ئېشىپ كەتتى. ھازىر ھەممە شۇنىڭدىن پەتىۋا سورايدىغان بولدى. مەندىن پەتىۋا سورايدىغانلارنىڭ تايىنى قالدى. ئىلگىرى بەرگەن پەتىۋا ئىرىمىمۇ يوققا چىقىرىۋەتتى ئۇ دەيۈز، — چالا مەستلىكىدە قايناپلا كەتتى سايت قازى، — ئاللا ۋەسلىنى ئىزدىگەن ئادەمگە روزىغار تۇتۇش مۇناسىپ ئەمەس، دېسەم، ئاللا: يەڭلار، ئىچىڭلار، ئىسراپخورلۇق قىلماڭلار، دۇنيانىڭ لەزىتىدىن ھۇزۇر ئېلىڭلار دېگەن، روزىغارلىق بولماق كېرەك دەپتۇ. ئاللا يولمنى تۇتقانلار ئۆيلەنمەسلىكى، پالا تاپماسلىقى لازىم، دەپ پەتىۋا بەرسەم، پەيغەمبىرىمىزمۇ ئۆيلەنگەن، ئۆيلۈك - ئوچاقلىق بولۇپ، پەرزەنتلەرنى كامىل مۇسۇلمان قىلىپ تەربىيەلەش ھەربىر مۇسۇلماننىڭ بۇرچى. قازىنىڭمۇ خوتۇنى بارغۇ؟ دەپ جۆيلۈپ پەيغەمبىرىمىزگە شەك كەلتۈرۈپتۇ. پەيغەمبىرىمىز راست ئۆيلەنگەنمۇ تەقسىر؟ — گەپ مۇشۇ يەرگە كەلگەندە دەرھاللا شەيخ سوپىغا قارىدى ئۇ.

— بۇ... قايسى پەيغەمبىرىمىزنى دېگەندۇ، ئۇ كاپىر؟

— راست، قايسىسىنى دېگەندۇ؟

ھەممە بىر ھازا جىم بولۇپ قېلىشتى. ئالدىدىكى شەرە ئۈستىدە تۇرغان كىچىك ھېجرىدىكى مۇسەللەسنى بىر يوللا غۇرتۇلدىتىپ ئىچىۋەتكەن ئەبەيدۇللا ئىمام گەپنى دەرھال بۇردى:

— جامائەتنىڭ ئالدىدا كۆپ قېتىم قارىغىدۇق ئۇ كاپىرنى، يا ئۆلىمىدى، يا بىر يېرى سۈنىدى. بىزگە بەك سەت بولدى، سەت بولدى!...

— راست دەيلا، — يەنە سۆز قاتتىسى بەكرى دەرۋىش، — باشقىلارغا ئۆتكۈزگەن دۇئايى - ھېكمەتلىرىمىزنى شۇل مۇرتەدكە ئۆتكۈزەلمەسەك، بۇ يەرنى... نېمە دەيتۇقا بۇۋەنى؟... راست، چوغتال، ھە چوغتالى ئەزىمىنى تاشلاپ كەتسەك بولۇر...

— روزى ھاپىز، سەلەي دوقا، ھېزىم چورۇق... دېگەن مۇخلىسلىرىمىز ئەسلى كارغا كەلمىدى. ھەر قېتىم بارغاندا ئىشنى ئەپلەشتۈرەلمەي... ئاغرىندى شادى دەرۋىش. ئۇنىڭ دەۋاتقىنى، مۇھەممەت بىننى ئابدۇللا خاراباتىنى كۆزدىن يوقىتىش ئۈچۈن ماڭدۇرۇپ، ئىشنى بۇزۇپ يېنىپ كەلگەن كىشىلەرنىڭ گېپى ئىدى. شۇ ۋاقىتتا بۇ دەرۋىش، جامائەتنىڭ ئالدىدىلا: كاپىر - ئىمانسىز مۇھەممەتنى دۇئايى - بەد قىلدىم. مۇشۇ بىر قانچە كۈن ئىچىدە يا پۈت - قولى سۈنىدۇ، يا ئۆلىدۇ، دېگەندى. ئەمما دېگىنىنىڭ ھېچقايسىسى ئىشقا ئاشمىدى.

— قىسقىسى، يا ئۇ تۇرۇشى كېرەك، يا بىز!
— بەرھەق، ئۇنىڭ كاپىرانە تەرغىباتى، پىتنە - تۆھمەتلىرىگە ھېچ چىدىغىلى بولماستۇر، تەقسىرلىرىم.
— ئۇنى مۇدەررىسلىكتىن قوغلاش كېرەك.
— ئىماملىقنى تارتىۋالماق زۆرۈر.
شەر كەيپىلىكتە ئۇلارنىڭ غەزىپى ئەسەبىيلىك دەرىجىسىگە بېرىپ يەتكەندى.

— تەخىر قىلىشىسلا، تەخىر قىلىشىسلا، — دېدى،

بەردى، مۇرتەد، جەدد مۇھەممەت يوقلىدۇ!
جامائەت ھەيرانلىق ۋە ئەندىشە بىلەن بىر - بىرىگە
قاراپ قېلىشتى. چوڭ - كىچىك ھەممە «مۇھەممەت
داموللام قارغىشقا كەتتى. ئۇنىڭدىن ئايرىلىپ قالىدىغان
بولدۇق» دېيىشتى.

لېكىن، ئويلىمىغاندا، ئەتىسى مەھەللىگە بىر خەۋەر
تارالدى: سايت قازىنىڭ يىللىقچىسى توختى كەيپىلىكتە
ئېزىپ، مۇھەممەت داموللامنى ئۆلتۈرمىگەن، دەپ
بېرىپتۇ. داموللام ئۇخلاۋېتىپلا ئۇنى كۆرۈپ، قولىنى بىر
سىلكىگەنىكەن، ئېغىل ئۆرۈلۈپ، ئۇنىڭ تېمى توختىنى
بېسىۋاپتۇ. داموللام ئۆزىگە كەلگەن خەۋەرنى ئالدىن
بىلەلەيدىغان ئەۋلىيا ئىكەن...

بۇ خەۋەرنىڭ باش - ئاخىرىنى سۈرۈشتۈرگىلى ئادەم
بولمىسىمۇ، لېكىن توختى ئىسىملىك يىللىقچىنىڭ
مۇھەممەت ئىماننىڭ ئېغىل تېمى ئاستىدا ئۆلگىنى پاكىت
ئىدى...

بايا ئۇجۇقۇپ كەتكەن شەيخ سوپى بىردىنلا سۆز
ئېلىپ، - جامائەت ئالدىدىكى نوپۇز - ئابروۋى بۇ كەبى
ئېشىپ كەتكەن ئول كاپىرنى بۇنداق ئاسان قوغلىغىلى
بولماس. قوغلىغان ھالەتتەمۇ، ئۇنىڭغا ئىتائەت قىلىپ
يۈرگەن نادان جامائەتنى ئىشەندۈرگىلى، بېسىقتۇرغىلى
بولماس. ناداننىڭ شەھىرىگە بارساڭ بىر كۆزۈڭنى
قىسسۇال، دېگەندەك، مۇشۇ نادان، گول جامائەتنىڭ
تومۇرىنى تۇتۇپراق ئىش كۆرمەك لازىمىكىن،
تەقسىرلىرىم.

- تەمسىلگە، قايداغراق قىلساق بولۇر تەقسىر؟
- بۇنى مۇنداق قىلىلى... دەدى شەيخ سوپى
چىشلىرىنى كاراسلىتىپ تۇرۇپ، - بۈگۈنلا بولسۇن، يەنە
ئەپلەشمەي، چېنىشىپ يۈرمەيلى. جامائەتنى ئازدۇرغان،
قازى، دەرۋىشلەر بىلەن پۈت ئېتىشىشقان بۇنداق
مەلۇننى!...

- راست، ئاللا توۋىسى چىقىپ كەتسۇن. جامائەتمۇ
كۆرۈپ قويسۇن!...

- بارىكاللا، ھازىرلا تەييارلىق قىلسۇن. ھاي
توختەك، كەل بۇياققا!

- ھاي ھېزىم چۇرۇق دېگەن يارىماس، قادىر مىس
باش سەنلەرمۇ كېلىپ تەييارلىقنى تەقلەپ بېرىش، نىياز
شوپاڭ سەنمۇ كەل!

ئۇلار شۇ كۈنى كەچكچە راسا ئىچىشتى،
چېكىشتى. يول - يوللارغا چىقىپ قارغىدى:

- ۋەھى كەلدى، ئىمانسىز مۇھەممەت ئۆلىدۇ!
- پىر - ئۇستازىمىز ھەزرىتى ئاپپاق خوجا بۇيرۇق

دەسلەپكى رىۋايەتلەر

شۇ كۈندىن ئېتىبارەن كىشىلەر مۇھەممەت ئىمامنى «ئەۋلىيا» دەپ ئاتايدىغان بولۇۋېلىشتى. ئۇلارنىڭ قارىشىچە، مۇھەممەت داموللام ۋۇجۇدىدىن تېشىپ تۇرىۋاتقان سېھرىي كارامەتلەرنى ئىمكانىيەتنىڭ بارىچە يوشۇرۇپ كەلگەن كەمتەر زات ئىدى. پەقەت ئىچىگە سىغىمىغانلىرىلا ئامالسىزلىقتىن سىرتىغا تېپەتتى. جېنىغا قەست قىلغان توختىنى دۇئايى - بەد بىلەن تام ئاستىدا قالدۇرغىنى، ئىككى كۆزى كۆرمەس بولۇپ قالغان ئانىسى - بۇۋىنىيازخاننىڭ تۇرۇپلا ساقىيىپ قېلىشى، مۇھەممەت داموللامنىڭ ئۇچار قۇشلار، گۈل - گىياھلارغىمۇ سالام - ئېھتىراملار بىلدۈرۈشى... قاتارلىق جەريانلارنى «سىرتىغا تەپكەن سېھرىي ئىپادە» دەپ ئىزاھلىشاتتى ئۇلار. مۇشۇلار بىر يەرگە تىزىلغاندىن كېيىن تېخىمۇ سۈرلۈك تۈس ئېلىپ، مۇھەممەت ئىمام توغرىسىدىكى ئاجايىپ ھېكايىلار بىرىنىڭ ئارقىسىدىن بىرى تۇغۇلۇشقا باشلىدى...

سۇلايمان شەيخنىڭ تەسەۋۋۇر ۋە تەپەككۈر كۆزى مۇشۇ يەرگىچە ئۆلىشىپ، ئىزلاپ كەلگەنىدى. ئۇمۇ، مۇھەممەت بىننى ئابدۇللا ھەزرەتنى بارلىق سېھرىي - كارامەتلەرنى ئۆزىگە مۇجەسسەم قىلغان ئۇلۇغ ئەۋلىيا دەپ قارايتتى. ئۇنىڭ غايىبانە ئىخلاسىنىڭ، تەلىم ئېلىش

مۇددەئاسىنىڭ يىلتىزىمۇ مۇشۇ ئىدى. لېكىن، ھەزرىتى ھاجىمنىڭ ئۆزىدىكى سېھرىي - كارامەتلەرنى جامائەت ئالدىدا ئېتىراپ قىلمىغانلىقى، توي قىلىپ، روزىغار تۇتۇپ، ئاشىقلىق يولىغا مۇخالىپ ئىشلارنى قىلغانلىقى... ئۇنى ئويغا سالاتتى. ئۇ ئازابلىق-ئىچكى مۇلاھىزىلەرنى باشتىن كەچۈرمەكتە ئىدى. ئويلايتتى، تەسەۋۋۇر قىلاتتى، ئاڭلايتتى. بولۇپمۇ، يۇرت جامائىتىنىڭ ھەزرىتى مۇھەممەت داموللام توغرىسىدىكى ھېكايىلىرى ئۇنى ئالاھىدە قىزىقتۇراتتى، ئۇ مۇشۇ سىرلىق دۇنيا قېتىدا ھەزرىتى ھاجىمنىڭ خىسلەتلىك سىياسىنى كۆرەتتى:

... ئىبادەتتە ئولتۇرغان ھەزرىتى مۇھەممەت بىننى ئابدۇللا خاراياتىنىڭ چىرايىدىن نۇر يېغىپ تۇراتتى. ئۇ ئىلاھىي ئايەتلەرنىڭ سېھرىي كۈچى بىلەن ئۆزى ئىزدىگەن ۋىسال مەنزىلىنى قوغلاپ باراتتى. كىملىرى بىلەندۇر غايىبانە سىردىشاتتى، مۇنازىرە قىلاتتى. ئايەتلەر داۋاملىشاتتى... ھەزرىتى ھاجىم قانداقتۇر بىر ئىلاھى يۈكسەكلىككە يېقىنلاپ كەلگەنىدى. ئۇنىڭ بەدەنلىرى سېھرىي ھارارەت بىلەن ئېرىپ باراتتى. كۆزلىرى ئوت بولۇپ ياناتتى. ئايەتلەر تىزىلىپ چىقىۋاتقان ئېغىزى ئەمدى نېمىنىدۇر ئىلتىجا قىلاتتى. ئىلتىجا، ئوقۇش...

كۈتكەن پەيت يېتىپ كەلگەنىدى: ھەزرىتى مۇھەممەت بىننى ئابدۇللا خاراياتى تىنىمسىز چوڭقۇرلاپ ئوقۇغان ئىلاھىي ئايەتلەرنىڭ سېھرىي - قۇدرىتى بىلەن سىمابىتەك ئېرىپ، ئېغىرلىق كۈچىنى پۈتۈنلەي يوقاتقاندى. ئەنە، ئۇ پەيدەك يەڭگىلەپ، ئىبادەت

قىلىۋاتقان يەردىن ئاستا - ئاستا كۆتۈرۈلدى. قۇيۇندەك چۆرۈلۈپ، ئۆزى كۆزلىگەن نشان - ئاللا ۋىسالغا قاراپ ئۇچتى...

مۇھەممەت داموللام توغرىسىدىكى ھېكايىلەر ئېغىزدىن - ئېغىزغا كۆچۈپ باراتتى.

— مۇھەممەت داموللام راستتىنلا ئەۋلىيا ئىكەن، — دەپ گەپ باشلايتتى جامائەت ئارىسىدىن بىرى، — نېمىشقا دېسەڭلار، بۇخاراغا ئىلىم - تەھسىل قىلىشقا كەتكەندە، تولا يىغلاپ كۆزى قارىغۇ بولۇپ قالغان ئانىسىنىڭ كۆزىنى بىر ئايەت ئوقۇپلا ساقايتىپتۇ، كۆرۈۋاتقانلىرىم، ھازىر ئۇ مەزلۇم تالا - تۈزگە چىقىپ يۈرىدۇ.

— بۇ دېگەن قانچىلىك ئىشتى مۇھەممەت داموللامغا، — گەپ قىستۇراتتى يەنە بىرى، — ئۇ زات يەرگە دەسسەپ يۈرگەندەك قىلغىنى بىلەن ئۇچىدىكەن. بىر چاغدا ئۇنىڭ بىلەن مەسچىتتىن يېنىپ بىرگە مېڭىپ قالدۇق، باشقا ئادەم بولمىغاچ يانمۇ يان كېتىپ بارىمىز. ئۇمۇ پاراڭ قىلىدۇ، مەنمۇ گەپ سورايەن. بىر چاغدا ئېغىزىم قىچىشىپ: داموللام، ئۆزلىرىنى ھەر جۈمە كۈنى ئىككى يەردە ناماز ئوقۇيدىكەن، مەككە مۇكەررەمدىكى جۈمە نامىزىنى ئوقۇپ كېلىپ، بىزگە ئىمامەتچىلىك قىلىدىكەن، دەپ ئاڭلايمەن. مۇشۇ گەپ راستمۇ؟ دەپ سورىدىم. ماڭمەن، ماڭمەن... ھېچ سادا يوق. ھەجەپ جاۋاب بەرمىدىغۇ دەپ شۇنداق يېنىمغا قارىسام داموللام يوق. نېمە ئىش بولۇپ كەتتى دەپ، ئىككى يېنىمغا، ئارقامغا يېنىش - يېنىشلاپ قاراپ چىقتىم... قارا، دېگەندەك مەلۇم بولدى، ئالدىمغا قارىسام، داموللام

نەچچە يۈز مېتىر يەرگە — ئىشكىنىڭ ئالدىغا بېرىپ بوپتۇ. مەن بىلەن ئوخشاش ماڭغاندەك قىلىۋىدى، قانداق بولۇپ ئالدىمدا كەتتى... دەپ ئەقلىم ھەيران.

— داموللام سىرتقا چىقارماي يۈرگىنى بىلەن، ئۇنىڭ ئەۋلىيالىق... ى بۇخارادا ئوقۇۋاتقاندىلا بىلىنگەنىكەن، — شۇ تەقلىدە شاخلاپ باراتتى ى ھېكايىلەر، — بىر جۈمە كۈنى مۇھەممەت داموللام بۇخارا مەسچىتىدە جۈمە نامىزىنى ئوقۇپ ئولتۇرۇپ، تويۇقسىزلا «توختا، توختا!» دەپ ۋارقىراپ كېتىپتۇ. شۇنىڭغا ئۇلاپلا ئوڭ قولى بىلەن بىر نەرسىنى يۆلەۋاتقاندا، ئىتتىرىۋاتقاندا ھەرىكەت قىپتۇ. نېمە دەپ ناماز تەرتىپىنى بۇزۇدىلا تەقسىر؟ ناماز بۇزغانلارغا قانداق جازا بېرىلىدىغانلىقىنى بىلمەيدىلا؟ دەپ كاپىتۇ، ئىمام، ناماز تۈگىگەندىن كېيىن. ناماز ئەھلىنىڭ ھەممىسى ئۇنى ئەيىبلەپتۇ. ئىبرەت ئۈچۈن ئۇنى جازالمىقىچى بوپتۇ. جازالىسىلا مەن رازى تەقسىر، دەپتۇ مۇھەممەت داموللام تەمتىرىمەي تۇرۇپ. ئەمما لېكىن سۆزۈمنى بىر ئاڭلاپ باقسىلا. نامازنىڭ تازا قىيام ۋاقتىدا. ئەل مىسىرنىڭ قاھىرە دېگەن شەھىرىدىكى بىر چوڭ مەسچىتنىڭ تېمى ئۆرۈلۈپ چۈشكىلى تۇردى. شۇ پېتىچە قويۇۋەتسەم، مىڭلىغان مۇسۇلمان تام ئاستىدا قېلىپ شېھىت بولۇپ كېتەتتى. شۇڭا سەۋر قىلالماي، ناماز تەرتىپىنى بۇزۇپ، ئۇنى يۆلەۋالدىم. «توختا!» دەپ توۋلاپمۇ سالىدىم. ئەمدى ناماز تۈگىدى. كەمىنە مۇھەممەتنى جازاغا تارتىسىلا ئارمىنىم يوق، دەپتۇ. نېمىدەپ جۆيلۈيدۇ بۇ بەدرەك، دەپ

ئويلىغىنىنىڭ ئەكسىچە چىقىۋاتاتتى. ھاجىم، ئۆزىنىڭ مۇشۇنداق خىسلەتلەرگە ئىگە ئىكەنلىكىنى رەت قىلغانلىقى ۋە سوپى - دەرۋىشلەرگە زىت ھالدا تۇتقان ئېتىقاد، تۇرمۇش يولى... ئىشنى تېخىمۇ مۇجەللەشتۈرۈپ تۇراتتى.

شەيخنىڭ قەلب كۆزى ئېچىلىپ كەتكەندى. ئۇ مۇشۇ تەقلىدە بارغانسېرى چوڭقۇرلاپ كېتىۋاتاتتى...

ھېچ ئىشەنمەي، شەھىرى قاھىرەگە بۇنى ئېنىقلاش ئۈچۈن ئادەم ماڭدۇرۇپتۇ. ئۈچ ئايدىن كېيىن شۇنداق خەۋەر كەپتىكەن: قاھىرەدە چوڭ بىر مەسچىتنىڭ تېمى راستتىنلا قىڭغىيىپ قاپتۇ. ئۇنىڭدا يوغان بىر ئالقاننىڭ ئىزى بار ئىكەن. بۇنى كۆرگەن بىر ئولما: مەسچىت تېمىنى بىر ئەۋلىيا يۆلىۋاپتۇ. ئۇنداق بولمىغان بولسا، مىڭلىغان مۇسۇلمان تام ئاستىدا شېھىت بولار ئىكەن. تامنى يۆلەپ توختىتىۋالغان شاپائەتچى ئەۋلىيا تۈركىستاندا ئىكەن، دەپتۇ. كىشىلەر رەھمەتلەر ئېيتىپتۇ. ھەر نامىزدا مۇشۇ نامەلۇم شاپائەتچىگە ئاسايىشلىق تىلەپ كېلىۋېتىپتۇ... بۇنى ئاڭلىغان بۇخارالىق كىشىلەر ھەيران قېلىشىپتۇ. مۇھەممەت داموللامنى ئەۋلىيا دەپ ئېتىراپ قىپتۇ...

— مۇھەممەت داموللامچۇ ھەرەمگە جۈمە نامىزغا ماڭغاندا كەپتەر بولۇپ ئۇچىدىكەن.

— ياقەي، بۈركۈت بولارمىش.

— تالىپلىرىنىڭ دەپ بېرىشىچە، مۇھەممەت داموللام ئالەمدىن ئۆتكەن پەيغەمبەر - ساھابىلەرنىڭ روھى بىلەن دىندارى مۇلاھەزەتتە بولۇپ، كېچە - كېچىلەپ ئۇخلىمايمىش.

—

«ھەزرىتىمىدە مۇشۇنداق كارامەتچىلىك خىسلىتى بولغان بولسا ئەسلى ياخشى ئىدى» دەپ ئويلىدى، ئېتىكاپ سۈپىسىدىن چۈشمەي ئولتۇرغان سۇلايمان شەيخ. ئۇنىڭ ھەزرىتى ھاجىم توغرىسىدىكى چۈشەنچىسى بارغانسېرى

ئۇ راستتىنلا خاراбаты ئىكەن

ئۇ پۈتۈن يۇرت ئەھلى ئاڭلىسۇن دېگەندەك،
ۋارقىراپ تۇرۇپ تەلقىن قىلىپ باراتتى. پۈتۈنچى تالىپ
بولسا يادلاپ ئۈلگۈرتەلمەيتتى. مۆجىزىلىك مىسرائالار
سۈكۈتلۈك مۇھاكىمىدىن كېيىن، مۇقىم ئورۇندا تۇرغان
ھالەتتىن ئەمەس، قىن - قىنىغا سىغماي قايىناپ، تېشىپ
چىقىۋاتقان سەييارە تەرغىباتقا ئۇلىنىپ تۆكۈلۈۋاتقىنى
ئۈچۈن، ئۇنى خاتىرىلەپ ئېلىش مۇمكىن ئەمەس ئىدى.
شۇڭا ئۇنى ئەڭ زور ھوشيارلىق بىلەن يادلاپ مېڭىشقا
توغرا كېلەتتى.

قىلما تەننى تەربىيەت ئەندەك زامان،
تەنپەرەستلىك بۇتپەرەستلىكتىن يامان.

مۇھەممەت بىننى ئابدۇللا خاراбаты كوچمۇ كوچا،
مەھەللىمۇ مەھەللە توۋلاپ يۈرەتتى. ئۇنىڭغا ئەمدى پەقەت
مۇشۇ يوللا قالغانىدى. مەسچىت، مەدرىسەلەردىكى ساۋاق
ۋە تەربىيەت بېرىش ئىمتىيازىنىڭ قولىدىن كېتىشى، ئۇنى
تەرغىباتنىڭ سەييارە سەھنىسىگە چىقىشقا
مەجبۇرلىغانىدى، پۈتۈنچى تالىپ ھەيران ئىدىكى،
كېتىۋېتىپ تەلقىن قىلىش، ئۇنى يۇقىرى ئاۋازدىكى
نەزمىلىك تەرغىباتقا ئايلاندۇرۇش - مۇھەممەت ئىمامنىڭ
تەپەككۈر بالاغىتى ۋە تىل پاساھىتىنى ھېچقاچان كۆرۈلۈپ

باقمىغان دەرىجىدە ئىپادە قىلىشقا يول ئېچىپ
بېرىۋاتقاندەك قىلاتتى. ئۇ، ئۇستازىنى ئەزەلدىن
ھېچكىمگە تەڭ قىلماي كەلگەن بولسىمۇ، لېكىن ئۇنىڭ
مۆكۈنۈپ ياتقان زېھنى كۈچىنىڭ، يېتىلگەن
ئىستىداتىنىڭ بۇ قەدەر يۈكسەك پەللىدە ئىكەنلىكىنى
ئويلاپ يەتمىگەندى. غەزەپ پىكىر تۇغۇۋاتامدىكىن؟ ئازاب
ۋە نەپرەت شۇنداق تىل - مەجاز پاساھىتىگە سەۋەب
بولۇۋاتامدىكىن؟ ئۇ بۇلارنى ئويلاپ يېتەلمەيتتى.
بىلىدىغىنى يادلاش، پەقەت يادلاشلا ئىدى! ئىلاھى
ھېكمەتلەر مۆجىزىۋى مىسرائالار گەۋدىسىدە نازىل بولۇپ
باراتتى. ئۇ ئىلگىرى مۇقىم ھالەتتە تۇرۇپ تەلقىن قىلغان
چاغدىكىدەك بىر مەزمۇن - بىر مەزمۇن بويىچە ۋە
بۆلۈنۈپ - بۆلۈنۈپ ئەمەس، بىرلا ۋاقىتتا ھەم بىر -
بىرىگە ئۇلىنىپ تۆكۈلۈۋاتاتتى. بۇ، ئۇنىڭغا نەدىن كەلگەن
ئىلھامىكىن، نەدىن كېلىۋاتقان كۈچ ۋە پىكىرى
ھازىرلىقىكىن، مىسرائالار بىرىنىڭ كەينىدىن بىرى توقۇلۇپ
كېلەتتى. يېمەكلەر خاسىيىتى، دۇنيالار سۆھبىتى،
سەبىرلىك خىسلىتى، پەزىلەتلەر بايانى... كەبى مەزمۇنلار
بىر - بىرىگە ئۇلىنىپ ۋە بىر - بىرىنى تولۇقلاپ باراتتى.
ھەممىسى قوشۇلۇپ بىر نۇقتىغا يىغىلاتتىكى، ئۇ
بولسىمۇ، نۇقتىلار مەنبىئى - نەفسى ئىدى. ئۇنىڭچە،
ئىنساننىڭ بارلىق ئىللەتلەرى نەفستىن كېلەتتى.
ئابىرۇي - مەنپەئەتپەرەسلىك نەفسى ئىدى. ئىشەرەت -
زىناخورلۇق نەفسى ئىدى. ئاچ كۆزلۈك، تەمەخورلۇقمۇ
ھەم نەفسى غالىبلىق ئىدى. شۇڭا ئۇنىڭ تەلقىن -
مۇلاھىزىلىرى تۇغقان نەزىم - مىسرائالاردا مۇشۇ ھەقتىكى

چوڭقۇرلاش ۋە تەكىتلەشلەر ئالاھىدە كۆپ ئۇچرايتتى.

نەفىسى! . . .

نەفىسى! . . .

ئۇنىڭ ئولتۇرۇشقان، غەزەپلىك كۆزلىرىدە كۈچلۈك ئەقىدە نۇرلىرى چاچرايتتى، مۇمكىن بولسا، نەفىسى، ئىللەتلەرنى، ئۇنىڭ تۆرەلمە - ۋارىسلىرىنى، ئەڭ مۇھىمى، ئۇنىڭغا يول ئاچقان سوپى، قازىلارنى. . . بىر يولىلا يوق قىلغۇسى كېلەتتى. شۇڭا ئۇ غەزەپلىك ئىدى. شۇڭمۇ ھېچقاچان يورۇتۇلمىغان پىكرى ھېكمەتلەر مۆجىزىۋى مەجاز، ئىلاھىي مىسرا بولۇپ تۆكۈلەتتى:

قىلما تەننى تەربىيەت ئەندەك زامان،

تەنپەرەستلىك بۇتپەرەستلىكتىن يامان.

بۇ ئۇنىڭ ئۆزىگە كېلىۋاتقان بارلىق خەۋپ - خەتەرلەرگە پىسەنت قىلماي، زور جۈرئەت ۋە جاسارەت بىلەن قىلىۋاتقان كۈچلۈك خىتابى ئىدى. بۇ يەنە ئۇنىڭ مەنىۋى ئىزدىنىشلىرىنىڭ بۈيۈك بىر پەللىگە ئۇلۇشۇپ بېرىۋاتقانلىقىنى، تەنپە - تەربىيەتلەردىمۇ يېڭى بىر سەكرەش باسقۇچىغا ئۆتكەنلىكىنى كۆرسىتەتتى. ھەم يەنە شۇنداق دېيىشكىمۇ بولاتتىكى، بۇ، ئۇنىڭ سەھۋەن - نۇقسانلار يىلتىزى ھەققىدە چىقارغان كەسكىن ۋە ئاداققى يەكۈنى ئىدى.

ئۇ ھەممىسىنى بىلىپ تۇراتتى. سايبىت قازىنىڭ شەرىئەت مىزانىغا، شەيخ سوپىنىڭ تەفسىر - پەتۋالىرىغا سېلىپ ئۆلچىگەندە، مۇشۇ مىسرالارنىڭ ئۆزىلا (باشقا نەزىم - مىسرالارنى قوشمىغان ھالەتتىمۇ) ئۇنىڭ «بۆھتانچى» قالىپى كىيىشىگە ئاساس بولالايتتى. ئايان

ئىدىكى، ئۇلار: ئىسلامنىڭ شەرىئەت ئىمتىيازىدىن پايدىلىنىپ ئۆزۈڭنى سەمىرىتتىڭ. تېنىڭنى مەئشەت تەربىيىتىنىڭ قۇلغا ئايلاندۇردۇڭ. نەفىسى بالالىق ئىچىدە ئوقۇغان بۇنداق نامىزنىڭ قوبۇل بولمايدۇ. بۇ سىياق مۇسۇلمان بولغۇچە، ئاددىي - ساددا، ئەدلى - ئادالەتلىك، شەرمى - پەزىلەتلىك بۇددا مۇخلىسى بولغان تۈزۈك، دەپ جامائەتنى ئىسلامدىن يۈز ئۇرۇپ، كاپىر، بۇتپەرەست بولۇشقا قۇتراتقان. شەرىئەت ئۆلىمالىرىغا، پەيغەمبەر ۋە خوجىلار ئەۋلادلىرىغا بۆھتان چاپلىغان. . . دەپ شەرىھى بېرەتتى بۇ مىسرالارغا. ئۇلارنىڭ ئىمتىياز ۋە تەسىر كۈچى تەڭلەشكۈسىز بىر ھالغا يەتكەن مۇشۇ كۈنلەردە، بۇ بەك خەتەرلىك ئىدى. لېكىن خەتەرلىك دەپ، سىڭگەن نېنىنى يەپ ياتسۇنمۇ؟ قايمۇقۇپ، ئارسالدىلىقتا يۈرگەن جامائەتنى ئەستىن چىقىرىپ، بېشىنى ئىچىگە تىقىپ يۈرسۇنمۇ؟ دۇرۇس مۇئامىلە، ئىناقلىق تەمەسسىدا ئاشۇ سوپى، قازىلار بىلەن مۇرەسسە قىلىپ ئۆتسۇنمۇ؟ ئۇ، ئۇنداق قىلالمايتتى. بۇ خىل ناپاب مۇرەسسەنىمۇ مەئشەتپەرەستلىك - مەنپەئەتپەرەستلىككە، ئۇنى يەنە نەفىسى غالىبلىققا باغلايتتى ئۇ. بۇنىڭ ئۆزى شەيتان بىلەن يولداش بولغانلىق ئىدى.

ئۇ ئەمدى ئىماممۇ، مۇدەررىسمۇ ئەمەس ئىدى. تەربىيەت ۋە تەرغىبات يولىدىكى سورۇنسىزلىق ئۇنى جامائەتتىن ئايرىپ تۇراتتى.

«مۇھەممەت بىننى ئابدۇللا ئەنۋەر ئىمام، مۇدەررىسلىكتىن قالدۇرۇلسۇن!» - بۇ، مەھكىمە

شەرىئەتنىڭ كەسكىن بۇيرۇقى ئىدى. يېقىندا يۈز بەرگەن بۇ ئىشنى ئۇ خېلىدىن بۇيان سېزىپ يۈرەتتى. نەتىجە ھامان شۇنداق بولىدۇ، دەپ ئويلايتتى ئۇ ئۆزىمۇ. يۇرت - يۇرتلاردىن قاڭقىپ كەلگەن سوپى - دەرۋىشلەرنىڭ كۆپىيىپ بېرىۋاتقانلىقى، سايبىت قازى، شەيخ سوپى، بەكرى دەرۋىش ۋە يېڭىدىن قەدەم باسقان «خوجا، پەيغەمبەر ئەۋلادلىرى» نىڭ يۇقىرى - تۆۋەن قاتراپ يۈرۈشلىرى... خېلى بۇرۇنلا مۇشۇ خىل يەكۈندىن دالالت بېرىپ تۇرغانىدى.

— بىز نېمە دېسەك، شۇ بولىدۇ، — دېدى سايبىت قازى، شۇنىڭدىن كېيىنكى جامائەت يىغىلىشلىرىدا.
— بىز نېمە دېسەك، شۇ كېلىدۇ، — تولۇقلىدى شەيخ سوپى.

— بىزنىڭ پەتۋايمىز - ئاللاننىڭ ئىرادىسى، مەھكىمە شەرىئەتنىڭ يارلىقى، — تېخىمۇ كۈچەيتتى بەكرى دەرۋىش.

شۇنداق قىلىپ، مۇھەممەت بىننى ئابدۇللا خاراباتىنىڭ كۆپ يىللىق ئىمام، مۇدەررىسلىك ھاياتى ئاخىرلاشقانىدى. ئەمدى ئۇ مۇدەررىسكە، ھەتتا مەسچىتكىمۇ قەدەم باسالمايتتى. قازى، ئىشانلار بۇ ھەقتىمۇ مەھكىمە شەرىئەتتىن پەتۋا ئالغانلىقىنى جارى سېلىپ يۈرەتتى.

— مۇھەممەت كەبى مۇرتەدلەرنىڭ تەڭرى ئۆيى - مەسچىتكە قەدەم باسماغى ئەھلى مۇسۇلمان ئۈچۈن ھارام، دېيىلدى، مەھكىمە شەرىئى پەتۋاسىدا.
— خادىمە ئۇل شەرىئەتنى خۇسۇسىدا پىستەنە -

بوھتانلار قىلغانى ئۈچۈن، مەدرىس - مۇكەررەمدە ساۋاق بەرمەگى جايىز ئەمەس، دەپ كۆرسەتمىلەر بېرىلدىلەر. ئۇلارغا ئەگىشىپ ئەبەيدۇللا ئىماممۇ ھەر ۋاخ نامازدىن بۇرۇن جامائەتكە مۇشۇ خۇسۇسىدا ئۇچۇر - يەتكۈزۈلمىلەر قىلاتتى. ھەممە، نوپۇزنىڭ ئورنى ئالماشقانلىقىنى ھېس قىلماقتا ئىدى. ئىلگىرى «كاپىرنىڭ ئىماملىقىدا ناماز ئوقۇش دۇرۇس ئەمەس» دەپ مەسچىتكە يېقىنمۇ يولمايدىغان سوپى، قازىلار مانا ئەمدى جامائەتنىڭ ئالدىنقى قاتارىدىن ئورۇن ئېلىپ ئولتۇراتتى. پاساھەتلىك شەرىھى - مۇلاھىزىلىرى؛ كەمتەر، خۇش پېئىللىقى بىلەن يىراق - يېقىندىكىلەرنىڭ ھۆرمەت - ئېھتىرامىغا ئائىل بولغان مۇھەممەت بىننى ئابدۇللا داموللام بولسا جامائەت ئارىسىدىن سىقىپ چىقىرىلغانىدى. ئۇ بەلكى نامىزىنى ئۆيدە ئوقۇۋاتقاندۇر. قۇشلار سايراپ تۇرىدىغان بېغىدا ھۆرى - غىلمانلار بىلەن دىدارى مۇلاقەتتە بولىۋاتقاندۇر...

ئاق كۆڭۈل كىشىلەر ھەر ۋاخ نامىزىدىن ئىلگىرى شۇنى خىيال قىلاتتى. ئەمما چىش يېرىپ سۆزلەشكە جۈرئەت قىلالمايتتى. داموللام بىلەن كۆرۈشۈش تېخىمۇ مۇشكۈل ئىدى. يېقىندا چىقىرىلغان مەھەللىۋى پەتۋا ھەممىنىڭ يولىنى توسۇپ تۇراتتى: قۇرئان، ھەدىسلەردىن باشقا كىتابلارنى ئوقۇش، ساقلاشقا بولمايدۇ. يۇرت ئاتلاپ مەسچىتكە كىرىشكە بولمايدۇ. ناتونۇش زاتلارنىڭ ئىماملىقىدا ناماز ئوقۇشقا بولمايدۇ. قازى - ئىماملاردىن خالىغانچە سوئال سوراشقا بولمايدۇ. شەرىئەت پەتۋاسىدىن پۇتاق چىقىرىشقا بولمايدۇ. سوپى، قازىلار... كەبى

ئۇلۇغ زاتى مۇبارەكلەرنى يامانلاشقا بولمايدۇ. كوچا - كويلاردا يىغىلىپ كۇس - كۇس پاراڭلارنى قىلىشقا، پىتنە - بوھتانلار چاپلاشقا، تەتۈر مۇقاملار توۋلاشقا يول قويۇلمايدۇ. ناخشا - ساز، بەزمە - مەشرەپكە؛ قولنى ئارقىغا تۇتۇپ غادىيىپ مېڭىشقا رۇخسەت يوق. «خوش» دېيىشكە رۇخسەتكى، خوجا ئەۋلادىغا تىكىلىپ قاراشقا بولمايدۇ. مۇھەممەت كەبى مۇرتەدلەر بىلەن باردى - كەلدى قىلىپ، ھەمسۆھبەتتە بولۇشقا تېخىمۇ بولمايدۇ. خىلاپلىق قىلغۇچىلار شەرىئەت ئاسىيىسى قاتارىدا بىر تەرەپ قىلىنىدۇ...

«بولمايدۇ» بىلەن ئاخىرلىشىدىغان بۇ پەتىۋالار بىر - بىرىدىن قورقۇنچلۇق ئىدى. بۇنىڭغا خىلاپلىق قىلىشقا ھېچكىم پىتىنالمىتى. ئاستىرتتىن ئۆز خاھىشىنى ئىپادە قىلىدىغانلار چىقتى دېگەندىمۇ - يەنىلا ئېھتىيات قىلمىسا بولمايتتى. تىڭنىڭچى، پايلاقچىلارنىڭ تولالىقىدىن ئېغىرراق تىنىشمۇ قىيىن ئىدى. ھەممە ئائىلە دەككە - دۈككە، ئەنسىزلىك ئىچىدە ئۆتەتتى. ئەتە نېمە بولار، ماڭا نېمە قازا كېلەر... دەپلا يۈرەتتى.

مۇھەممەت ئىمام بولسا، جامائەتنىڭ غول ۋاقتىنى تېپىپ، ئەتىگەن ۋە كەچلىكى توۋلىغىنى توۋلىغانىدى. ئۇنىڭ ئېغىزىدىن ھېكمەتلەرمۇ، ھېكايەتلەرمۇ، تەمسىل - ئىبرەتلەرمۇ... تۆكۈلەتتى. كۆپىنچە ھاللاردا بولار نەزم ھالىتىدە ئاشكارا بولاتتى. قىزىقارلىق، سۆلكەتلىك، تەربىيەتلىك، ئىبرەتلىك...

— دېيىدىمۇ، مۇھەممەت دۇئايمىنىڭ سېھرىي - قۇدرىتى بىرلە ساراڭ بولدى، ساراڭ بىرلە تەڭ بولماق

يوق، — دەپ ئىزاھلايتتى شەيخ سوپى، مۇھەممەت ئىمامنىڭ قاراتمىلىقى كۈچلۈك نەزم - ھېكمەتلىرىگە چۆچۈپ قۇلاق سېلىۋاتقان جامائەتكە. ئۇ مۇھەممەتنى يوقىتىپ ئەمەس، سېستىپ تۈگىتىشنىڭ تېخىمۇ ئۈنۈملۈك ۋە ئىبرەتلىك تەرغىبات ئىكەنلىكىنى ھېس قىلىپ يەتكەندى.

— جامائەت كۆرۈپ تۇردى، — ئىككى ئادەم يىغىلغانى كۆرسىلا شۇنداق ۋەز ئېيتاتتى سايبت قازى، — شەيخ سوپى ھەزرەتلىرى زاتى خوجىلارنىڭ ئۇرۇقىدىندۇر. ئول زات يەنە پەيغەمبەر ئەۋلادىدىن بولمىشتۇر. ئول ھەزرەتنىڭ مۇبارەك ئېغىزىدىن تۆكۈلگەن ھەر كەلىمە سۆز - ئىبارات دۇرى ھېكمەت ئېرۇر. قىلغان سېھرىي - غەزەپلىرى بەئەينى ئاللانىڭ غەزەپ ئوقىدۇر. ئەنە، ھەممە بىلىدىلەركى، ئول زاتنىڭ سېھرىي بىرلە پىتنىچى مۇھەممەت ھوش-كالىسىدىن ئايرىلىدىلەر...

— بۇلا ئەمەس جامائەت، — تالىشىپ سۆز ئالاتتى ئەبەيدۇللا ئىمام، — ئول مۇبارەك سوپى ھەزرەتنىڭ غەزىپى بىرلە بۆھتانچى مۇھەممەتنىڭ ئانىسى ھەم يەنە كىچىك ئوغلى ئارقا - ئارقىدىن قازاي - قىسمەتكە دۇچار بولىدىلەر. جامائەتنىڭ ئىبرەت ئالمىقى زۆرۈردۇر، ئىبرەت ئالمىقى زۆرۈردۇر!

جامائەتنىڭ بۇ گەپلەرگە ئىشەنمەي ئامال يوق ئىدى. دېمىسىمۇ، مۇھەممەت ئىمام شەيخ سوپى، سايبت قازىلارنىڭ كۈچى بىلەن ئىمام، مۇدەررىسلىكتىن قالدى. شۇنىڭغا ئۇلاپلا ئانىسى قازا قىلدى. ئىشقا يارىغۇدەك

بولۇپ قالغان كىچىك ئوغلى ئاتونۇش ئادەملەر تەرىپىدىن بىر كېچىدىلا ئۆلتۈرۈۋېتىلدى. بۇ، قارغىش تۇتقانلىق بولماي نېمە؟ شەيخ سوپىنىنىڭ غەزىپى، سېھرىي كارامىتىنىڭ كۈچى بولماي نېمە؟

تەرغىبات، قىسش، پايلاشلار... ئۆز كۈچىنى كۆرسەتمەكتە ئىدى. كىشىلەر ئەمدى مۇھەممەت بىننى ئابدۇللا خاراباتغا يىراقتىن، سىرلىق قارىشاتتى. ئۇنىڭ سەھەر ۋە كەچلەردە ئېلىپ بارىدىغان سەييارە تەربىيە - تەرغىباتلىرىغا ھەيران ئىدى. ھەر كۈنى، ھەر سەھەردە - ھە! يەنە كېلىپ نەزم بىلەن!...

«ئېھ، چىن ئەقىدە ئىگىسى، سەن ئۆز ئېتىقادىڭنىڭ پەرۋانسى ئىكەنسەن» دەيتتى مويىسىپىتلار قاراڭغۇ ئۆيلىرىگە تىقىلىپ ئولتۇرۇپ.

«بىچارە داموللام جامائەتكە تەربىيەت قىلىپ بولالماي ئۆلۈپ كېتەر بولدى» دەپ ئاھ ئۇراتتى ئاق كۆڭۈل كىشىلەر.

«مۇھەممەت داموللام بىلەن ھازىرقى ئۇستازنىڭ ساۋاق - تەفسىرلىرى پەقەت ئوخشىمايدىكەن» - شۇنداق دەپ سېلىشتۇراتتى بىر قىسىم سەگەك ئالىپلار، ئىككى ئۇستازنىڭ بىر - بىرىدىن تۈپتىن پەرق قىلىدىغان تەربىيەت ئادىتىنى كۆز ئالدىغا كەلتۈرۈپ.

ئەمما، خېلى كۆپ قىسىم كىشىلەر مۇھەممەت ئىمامنىڭ بېجىرىم ئىكەنلىكىدىن گۇمانلىنىپ قېلىۋاتاتتى. «راستىنىلا كالىسىدىن كەتمىگەن بولسا، ھەر كۈنى كاكىراپ يۈرەمتى. قارغىش دېگەنمۇ يامان نېمىكەن» دەپ ئويلايتتى ئۇلار.

ۋەز - نەسەتلەرگە قۇلاق سالىدىغانلار بارا - بارا ئازىيىپ كەتتى. مۇھەممەت ئىمام مەسچىت ۋە مەدرىس مۇنبىرىنىڭ ئەڭ ئۈنۈملۈك تەربىيەت سورۇنى ئىكەنلىكىنى تېخىمۇ چوڭقۇر ھېس قىلماقتا ئىدى. ئۆلۈم - يېتىم، نەزىر - چىراغلارمۇ... تەربىيەت ئېلىپ بارىدىغان ياخشى سورۇن ئىدىيۇ، نېمىشقىكىن بۇنداق چاغلاردا جامائەت ئۇنىڭدىن ئۆزىنى قاچۇرۇپ يۈرۈۋاتقاندا كۆرۈنەتتى. شۇڭا ئۇ، ئادەملەرنى ئىزدەپ يۈرەتتى، قوغلاپ باراتتى، نەدىلا ئادەم بولسا، ئۇنىڭ نەزم - تەربىيەتلىرىدىن قېچىپ قۇتۇلالمايتتى... .

تەلقىن - مۇلاھىزە، ئۇنىڭدىن تۇغۇلغان نەزم - ھېكمەتلەر ئاۋۋالقىدەك ئوقۇلۇپ بارماقتا ئىدى. ئۇ خۇددى ئۆزى ئۈچۈن ئوقۇۋاتقاندا، كىشىلەرنىڭ ئاڭلاش - ئاڭلىماسلىقى بىلەن ھېسابلاشماي، ئادەم بارلىكى جايدا ئوقۇۋېرەتتى:

.....

مەن نېچۈن ئەيلەي كۆڭۈلنى شادلار،
قايسى بىر غەمدىن قىلاي فەريادلار.

يىللار ئۆتتى. كىشىگە يېڭى تۇيغۇ ئاتا قىلىدىغان نەچچە باھار ئۇنىڭغا دەرد - ھەسرەت، ئازاب - كۈلپەتلەرنى قالدۇرۇپ كەتتى. ئەمدى ئۇ ياشقا چوڭىيىپ قالغانىدى.

پۈتى سىرقىرايتتى، گېلى خىرقىرايتتى...
— بۇرۇننىڭ بۇرۇنىسىدا ئەللامە سۈپەت بىر ۋائىز

ئۆتكەنكەن... شۇنداق دەپ ھېكايە قىلىپ بېرىۋاتاتتى. ئۇ پۈتۈكچى تالىپقا، ئۇستازىنىڭ دەۋەت ۋە ئىقتىسادى بىلەن ئۆيلۈك - ئوچاقلىق بولۇپ قالغان تالىپ

يەنىلا ئۇنىڭدىن ئايرىلماي ئۆتۈۋاتاتتى. مۇھەممەت بىننى ئابدۇللا خاراباتى بىرەر جىسمانىي ئەمگەككە مەلىكە بولغان ۋاقىتلىرىدا ئىبىرەتلىك ھېكايىلەرنى ئېيتىپ بېرىشكە ئامراق ئىدى، — ئۇ ۋائىز ۋەز ئېيتىشقا شۇ قەدەر خۇشتار ئىكەنكى، كېچە - كۈندۈز، قىش - ياز دېمەي... ھېكمەت، تەربىيەتلەر قىلىدىكەن. ئۇنىڭ شېرىن سۆزلىرى، تەسىرلىك پەندىلىرى... ئاۋامنىڭ دىلىغا مۆھىرى گۆھەر بولۇپ ئورنۇشۇپتۇ. بارا - بارا كىشىلەر ئۇنىڭغا بەند - ئەسىر بولۇپ كېتىپتۇ. ئوڭسىدىمۇ، ئويىدىمۇ ۋە ھەتتاكى چۈشلىرىدىمۇ ئاشۇ ئەللامە سۈپەت ۋائىزنىڭ پاساھەتلىك سۆزلىرىنى ئاڭلايدىكەن. ئۇنىڭ پەند - نەسەھەتلىرىگە ئاشىقى بىقارار بولغان جامائەت، تېخىمۇ كۆپ ئاڭلاش ئۈچۈن ئۇنى ئۆز مەسچىتىنىڭ ئىمام - مەزىنى قىلىۋاپتۇ. ۋائىز مۇنبەرگە بىرلا چىقىدىغان بولسا، تۈتى قۇشنىڭ ئاۋازىدەك شېرىن زۇۋانى بىلەن كىشىلەرنى ئەسىر - بېھوش قىلىۋالىدىكەن. مۇشۇنداق ۋاقىتتا، كىشىلەر ئۇنىڭ سۆزلىرىنىڭ تەسىرىدىن «ۋاقىت» دېگەننى ئۇنتۇپ قالىدىكەن. بالا - چاقا، مال - بىسات دېگەنلەرنىمۇ ئەستىن چىقىرىدىكەن. ئۇنىڭ ئۈچۈن ھەممە نېمىسىنى بېرىشكە، ھەتتا جان تەسەددۇق قىلىشقىمۇ تەييار بولۇپ تۇرىدىكەن... دەل مۇشۇنداق پەيتتە ئۇ، ۋائىز - ئۆلىمالارغا سوۋغا ھەدىيە قىلىشنىڭ خاسىيىتى توغرىسىدا ۋەز ئېيتىشقا باشلايدىكەن. بۇ ۋەز مۇشۇ قەدەر تەسىرلىك ئېيتىلىدۇكەنكى، كىشىلەر ئۆيلىرىدىكى ئەڭ قىممەتلىك نەرسىلەرنى ئەكېلىپ ھەدىيە قىلىۋەتكەننى تۇيمايلا

قالدىكەن. ئاۋامنىڭ مەقسىتى كۆپرەك پەندى - نەسەھەتلىر، قىسسە - ھېكايەتلەر ئاڭلاش ئىكەن. ۋائىزنىڭ قەستى بولسا، نەسەھەتنى ئەفسۇن قىلىپ، جامائەتنىڭ پۇل - مېلىنى چۈنتەككە سېلىش ئىكەن. ئايلار ئۆتۈپتۇ، يىللار ئۆتۈپتۇ. جامائەت ھەر نامىزدا شېرىن زۇۋان بۇۋائىزگە ئۇزۇن ئۆمۈر، بەخت - سائادەتلەر تىلەپ يۈرۈۋېرىپتۇ. ئۇ بولسا، ھەممە ئادەمنىڭ مال - دۇنياسىنى تۈيدۈرماي ئۆزىنىڭ قىلىپ، يېنىنى چىڭداپتۇ. ئۇ يەنە شۇنداق خىسەتكە ئىگە ئىكەنكى، ھەدىيە دەپ بەرسىلا، ئاز - كۆپ، ھالال - ھارام دەپ ئايرىپ ئولتۇرمايدىكەن... شۇنداق كۈنلەرنىڭ بىرىدە، ئۇنىڭ تۆيىدىن ساقاللىق، قارا بىر توڭگۇز يۈگۈرۈپ چىقىپ مەسچىتكە كىرىپ كېتىۋاتقۇدەك. جامائەت ئالاقزادە بولۇشۇپ، نېمە قىلارنى بىلىمەي تۇرغاندا، خۇدانىڭ قۇدرىتى بىلەن 10-15 ئىت پەيدا بولۇپ، توڭگۇزنىڭ ساڭگىلاپ تۇرغان گېلىدىن بوغۇپتۇ. جېنى ھەلقۇمغا كېلىپ قالغان توڭگۇز مېھرابنى تاشلاپ سىرتقا قېچىپتۇ. ئىتلار ئۇنى قوغلاپ كېتىپتۇ... جامائەت كېيىن بىلىشىپتۇكى، قېچىپ كەتكەن ئاشۇ توڭگۇز ۋائىز ئىكەن. تىلى بىلەن دىلى، تەلىمى بىلەن ئەمەلى (ئەمەلىيىتى) ئوخشىمىغىنى ئۈچۈن، تەڭرى ئۇنى توڭگۇزغا ئايلاندۇرۇپ نەفسى غالىبلىقنىڭ ئاقىۋىتىنى «ۋائىزى توڭگۇز» سۆرىتىدە كۆرسەتكەنكەن.

.....

بەرمەگىل گۆھەرنى سەن مۇردارىغە،
ئاسماغىل ھەلىقنى ئۆزىدىن دارىغە.

— پەرزەنتلەرنى كىچىكلا ئۆي - ئوچاقلىق قىلىۋەتتىلە. بۇ قەدەر ئالدىراشنىڭ ۋەجھو... - نى نېمە، داموللام؟ - دەپ تۇرىدىغان بولدى بىر قىسىملار ئۇنىڭدىن گەپ ئالماق ئۈچۈن.

— ئۇلارنىڭ قەلەندەر - دەرۋىشلىك يولىغا كىرىپ قېلىشىنى توسماق ئۈچۈن، - ئىككىلەنمەيلا شۇنداق جاۋاب بەردى داموللام.

— ئەھلى مۇسۇلمان تۇرۇپ دەرۋىشلىك يولىدىن قاچماق بارمۇ؟

— پېقىر تەۋەررۈك پەرزەنتلىرىمنى كامىل مۇسۇلمان قىلماقنى نىيەت قىلدىم.

— بۇ دېگەنلىرى... بۇ... .

گەپ كۈچىلىغانلار غىمقىدە بولۇپ ياناتتى. ئۇلارچە، سوپى، دەرۋىشلىك يولىغا كىرىش ئەھلى مۇسۇلمان بولۇشنىڭ مۇھىم پەرزەنتلىرىدىن ئىدى. «بۇ ئادەم راست قېرىپتۇ» دەيتتى ئۇلار، «ئالچىپتۇ» دېيىشكە تىلى بارمىغان چاغلىرىدا، ئۆزىگە ساداقەتمەنلىك بىلەن ئەگىشىپ كېلىۋاتقان پۈتۈكچى تالىپنىڭ - پىكرى چوڭقۇرلۇقتا ئۆزىگە ياندىشىپ ئىلگىرىلەۋاتقان بىردىنبىر شاگىرتىنىڭ ئۆيلۈك بولۇش سەۋەبىنىمۇ شۇنداق ئىزاھلايتتى ئۇ:

— روزىغار تۇتماق لازىم. ئۆيلۈك - ئوچاقلىق بولماق كېرەك. بۇ ئاللانىڭ ئىرادىسى.

يېشى چوڭىيىپ قالغىنى ئۈچۈنمۇ ياكى باشقا سەۋەبتىنمۇ، ئەمدى ئۇ كوچا - كويلارغا چىقىپ تەربىيەت قىلماس بولغانىدى. راستىنى دېگەندە، شۇ كۈنلەردە

ۋائىزى، بۇ پەندىگە سالغىل قۇلاق، چىركىنەتدۇر بۇ جەھان باشىدىن - ئاياق. ئالسە ۋائىز خەلقىدىن نەزرۇ نىياز، نەقلى^① قىلسە قىلماڭىز ھەرگىز نەماز. غاپىلا، ئۆمر ئۆتتى دائىم بىخەبەر، بىتمە! پەند ئەيلەگىل شامۇ سەھەر. مەن نېچۈن ئەيلەي كۆڭۈلنى شادىلار، قايسى بىر غەمدىن قىلاي فەريادىلار.

ئۇنىڭ ھېكايىلىرىنىڭ ھەممىسى تەربىيەت بىلەن ئاخىرلاشقان بولاتتى. يەنە كېلىپ مۇتلەق كۆپ قىسمى نەزىم - مىسرالار بىلەن چۈشۈرۈلەتتى. دەسلەپتە ئۇ مەقسەتلىك ھالدا ئەھمىيەتلىك ھېكايەتلەرنى ئېيتىپ بېرەتتى. ئاخىرىغا بارغاندا ئىختىيارسىز ھالدا ھاياجانلىنىپ، شېئىرىي پىكىر قوينىغا غەرق بولاتتى ۋە ئۆزىمۇ سەزمەيلا ئىبىرەتلىك مىسرالارنى تۆكۈشكە باشلايتتى. ئۇنىڭ كېيىنكى كۈنلەردىكى «نىيەتتى دېھقان»، «ئەھۋالى كاسىب»، «كاساپەتتى مالى ھەرام»... كەبى بىر يۈرۈش مەسنۇنلىرى ئەنە شۇنداق ئىلھامى كۈچىنىڭ تۈرتكىسى بىلەن دۇنياغا كەلگەنىدى. پۈتۈكچى تالىپ ئاۋۋالقىدەكلا چېچەنلىك ۋە ساداقەتلىك بىلەن خاتىرىلەپ باراتتى. يۈرەك پارىسى بولغان بىر جۈپ پەرزەنتىنى - بىر ئوغۇل، بىر قىزىنى ئۆيلۈك - ئوچاقلىق قىلىپ بولغان ئۇستازىنىڭ ئايرىلماس پىكىردىشى يەنىلا مۇشۇ تالىپ بولۇپ قالغانىدى.

① نەقلى - ئۆلۈم.

تەربىيەتكىمۇ ھېچ كىشى قۇلاق سالمايتتى. كۈنلارنىڭ خېلى كۆپ قىسمى ئۆلۈپ تۈگىگەن. ياشلار بولسا غەلىتە بىر ئېتىقاددا ئۆسۈپ باراتتى: چاچنى مۇرىسىگىچە قويۇۋېتىپ، يېنىدىن ساپايى، خۇرجۇنلارنى ئايرىمايتتى. نەشە - ناسۋاللارنى تارتىپ تۇراتتىيۇ، بەش ۋاخ نامازنى تاشلىمايتتى. مىللەت، يۇرت، ئاتا - ئانا ۋە ئۇرۇق - تۇغقان دېگەنلەرنى، خوتۇن - بالا دېگەنلەرنى تامام ئەستىن چىقارغانىدى. نومۇس، ئىمان ۋە كۈچ - قۇۋۋىتىنى پايىمال قىلىپ، ساپايىلىرىنى شاراقىتىقىنىچە يۇرت - يۇرتلاردا تىلەپ، مازار - مازارلاردا تۈنەپ يۈرۈشەتتى... مانا بۇلارنىڭ تەربىيەتكە قۇلاق سېلىشى ئەسلا مۇمكىن ئەمەس ئىدى.

ئۇ تەربىيەتنى كۆپرەك يەنە شۇ پۈتۈنچى تالىپقا ۋە ئۆزىنى تاشلىماي كەلگەن شاگىرت، ھەمسۆھبەتلىرىگە قىلاتتى. ئەڭ مۇھىمى ئۇ، تەربىيەتنىڭ يېڭى ۋە ئۈنۈملۈك ئۇسۇلىغا كىرىشىپ قالغانىدى: يېزىش، ئىشلەش! مانا بۇلار داۋراڭسىز، ئەمما ئۈنۈملۈك تەرغىبات ئىدى. يازغاندىن تەسىر، ئىشلىگەندىن ئۈلگە ئالاتتى كىشىلەر.

— مېھنەت - نەفسىنى يېڭىشتىكى ئەڭ مۇھىم خاسىيەت، بالام، — دەپ، تەلقىن - مۇلاھىزىلىرىنى يەنە باشلاپ كېتەتتى ئۇ. سۆزلىگەنسىرى پىكىر چوڭقۇرلىشىپ، مۇھاكىمە قىيامغا يېتىپ باراتتى. پۈتۈنچى تالىپ ئەستايىدىل ئاڭلاپ، ئەينەن خاتىرىگە ئالاتتى. مانا بۇلار — ئۇنى كېيىنكى كۈنلەردە ئىسلام ئالىمىگە تونۇتقان نوپۇزلۇق شەرىھى - مۇلاھىزىلەر، قولىدىن - قولغا ئېلىپ، كۆچۈرۈپ تارقىتىلغان تەسىرلىك

ماقالىلەر ئىدى. تېخىمۇ ئەھمىيەتلىك بولغىنى، بۇنداق مۇھاكىمە - مۇنازىرە تۈسىنى ئالغان ماقالىلەر بىرنەچچە پارچە بىلەنلا چەكلىنىپ قالغانىدى.

— قېرىغاندا شۇنچە ھەرەج تارتىپ بوز يەر ئاچتىلا، ياز بويى پاشىغا تالىنىپ ساتمىدا ياتتىلا. مانا ئەمدى ئېغىزغا تەگكەن قوغۇننى نېمىدەپ بىكاردىن - بىكارغىلا يولغا ئەچىقىپ دۆۋىلەپ قويدىلا، ئۇستاز؟ ئۇچرىغانلا ئادەمگە ھەقىسىز تارقىتىپ بەرگەننى ئاز دەپ، يېڭىدىن ئاچقان يەرگە تېرىغان قوغۇن - تاۋۇزلىرىنىمۇ ئۆتەڭ يولغا ئەچىقىپ تىزىپ قويۇۋاتاتتى مۇھەممەت بىننى ئابدۇللا داموللام.

— جەننەت مېۋىسى، ئەمگەك شاراپىتى، مېھنەت كارامىتى... — چۈشىنىكسىزلا جاۋاب بېرەتتى مۇھەممەت داموللام. ئەمما پۈتۈنچى تالىپ دەرھال چۈشىنەتتى. ئۇستازى: جەننەت مېۋىسىنى پۇلغا ساتماق يوق. يولۇچىلار مېھنەتنىڭ خاسىيىتىنى بىلىپ قالسىلا ھېساب دەيتتى. مانا بۇ، ئۇنىڭ يەنە بىر خىل ئەڭ ئەمەلىي تەربىيەت ئۇسۇلى ئىدى.

كېيىنكى كۈنلەردە، يىراق - يىراقلاردىن ھېرىپ - ئېچىپ كەلگەن يولۇچىلار چوغتال دىيارغا ئاياغ باسقاندا، يول - يوللارغا تىزىپ قويۇلغان قوغۇن - تاۋۇزلارنى تويغۇچە يەپ ھۇزۇرلىنىدىغان ۋە تىزىپ قويۇلغان قوغۇن - تاۋۇزلارنى ئىزلاپ يۈرۈپ، قوغۇنلۇققىچە قەدەم باسىدىغان بولدى.

— قالىتس مەرد ئادەم ئىكەن، ھە! دەيتتى ئۇلار كېكىرىپ تۇرۇپ.

— راستىنلا ساخاۋەتچى زات ئىكەن، — قوشۇمچە قىلاتتى بەزىسى.

— ساخاۋەتچى دېگىنىڭلار نېمىسى؟ — يەنىمۇ چوڭقۇرلايتتى ئايرىملىرى، — بۇ، ئۇنىڭ ئەقىدە ئېتىقادىنىڭ بەلگىسى. كۈچ - مېھنىتىنىڭ نېمىتى. مېنىڭچە، ئۇ تۈگىمەس دەۋائىي ئىشقا يولدىكى خاراباتى (خاراب بولغۇچى) ئىكەن!

ئۇزاق ئۆتمەي، كىشىلەر قوغۇنلۇققا ئۆگىنىپ كېتىشتى. ھەر يىلى، چوغتالى ئەزىمىدىنلا ئەمەس، يىراق - يىراقلاردىن كەلگەن ناتونۇش يولۇچىلارمۇ خۇددى دېيىشىۋالغاندەكلا: بۇ زات راستىنلا خاراباتى ئىكەن، دەپ ياندىغان بولۇشتى...

مەن كىم

قەبرىستانلىق جىمجىت ئىدى. سۇلايمان شەيخ تەپەككۈر دېڭىزىنىڭ چوڭقۇر قاتلىرىدا ئۇزۇپ يۈرەتتى. ئۇ شۇ قەدەر كەڭ ئىمكانىيەتلەرگە ئىگە بولغان ئىدىكى، روشەنلەشكەن قەلب كۆزى ئىككى ئالەم روھ، سىمالىرى ھودۇدىدىنمۇ ھالقىپ كېتەتتى. ئۆتمۈش، بۈگۈن، كەلگۈسى؛ ئارزۇ، رېئاللىق، خىيال، چۈش... مانا بۇلارنىڭ ھەممىسى تەپەككۈر ۋە تەسەۋۋۇر ئېھتىياجى بويىچە يۇغۇرۇلۇپ، بىر - بىرىنى تولۇقلاپ باراتتى. ئۇ كۆرەلمەس سىيما، ئاڭلىنىيالماس سادا بولمايتتى. دەرۋىشلىكتىن - شەيخلىققىچە بولغان چىن ۋە زىددىيەتلىك ئەقىدە مۇساپىسىدە ئۇ ھېچقاچان بۈگۈنكىدەك مەنىۋى چوڭقۇرلۇق ئالىمىگە ئۇلىشىپ باقمىغانىدى...

ئۇ ھاياجانلىناتتى، ئۇزۇن يىللىق ئازابلىق سۈكۈت بەدىلىگە ئېرىشكەن روھىي ئىزدىنىش پەللىسىنى قاچۇرۇپ قويغۇسى كەلمەيتتى. ئۇنىڭدىن ئۆز - ئۆزىگە ماھىيەت ۋە ئەسلىيەت... كۈندەك ئېنىق كۆرۈنۈپ تۇراتتى. مۇشەققەتتە ئېچىلغان بۇ ئىلاھىي يوقۇقتىن ئۇ ئۆزى ئىزدىگەن، تىنىمىسىز قوغلاپ يۈرگەن ھەممىلا نەرسىنى تولۇق كۆرۈۋېلىش كېرەك ئىدى.

راست، ئۇ كۆرۈۋاتاتتى. ئىچكىرىلەپ كىرگەنسىمۇ ئۆزىنى كۆرمەكتە ئىدى. باقىي، فائىي، ئالەم ۋە

ئادەم... ماھىيىتىدىن، قىسقىسى، ئۇ ئىزدىگەن ھەممىلا نەرسىدىن ئۆز ئەكسى ئايان بولۇۋاتاتتى. ئەڭ ئېنىق كۆرۈنۈۋاتقىنى ھەزرىتى ھاجىمنىڭ (ھاجى خاراباتىنىڭ) سىماسىدا ئەكس ئەتكەن ئۆزى ئىدى!

«كۆرۈنۋاتقىنى كىمنىڭ سىماسى؟ مەن كىم؟» ئۇ ھەيران ئىدى. ئىزدەپ يۈرگەن مەنزىلى كۈتمىگەن نەتىجىلەر بىلەن ئۇنى ھەيران قالدۇرۇۋاتاتتى. نەزەرىدىكى ھاجىم ھاجىمغا، چۈشىنىدىغان ئۆزىمۇ ئۆزىگە ئوخشىمايۋاتاتتى. ئۇ ھاجىمنى چۈشەنمىگەنمۇ ياكى ھاجىمنىڭ قۇدرەتلىك روھى ئۇنى ئۆزگەرتىپ بېرىۋاتامدۇ؟ بۇنىڭغىمۇ ئېنىق بىر نېمە دېيەلمەيتتى. پەقەت ھەيرانلىق بىلەن ئىزدەيتتى، ئەسلىيىتى، كۆرەتتى، سېزەتتى...

— ئۇشبۇ بۇزۇڭغاھقا مۇبارەك قەدەملىيى يېتىپتۇ. ئەمدى بىر مەھەل تۇرۇپ، دۇئايى - زىيالىرىنى چېچىپ كەتكەيلا دەرۋىش ھەزرىتىم، — شۇنداق دېگەندى غازىيانە خوتەندىن يانار چېغىدا، كوھمارىمدىكى ياشانغان شەيخ ئۇنىڭ پېشىگە ئېسىلىپ تۇرۇپ.

— خوش، مەن يەنە كېلۈرمەن تەقسىر، — چىرايلىق رەت قىلغاندى سۇلايمان دەرۋىش، — يوقلار مازارىم كۆپ، بارار مەنزىلىم خوپ يىراق، قوزغالمىسام بولماس. — دېگەنلىرى يوللۇق، ھەزرىتىم، — يەنە يوپۇشقاندى شەيخ، — ئەمما، سىلى بارماق بولغان مازارى - ماشايخلار ئىچرە بۇ يەڭلىغ كاتتا مازار يوق - يا! نې - نې غازى، شېھىتلەر روھى مۇشۇل تۇپراقتا جەم بولغان تەقسىر. خوتەن دېگەن ئەۋلىيا - ئەنبىيالار،

ئۇلۇغلار يۇرتى، ئەينى.

— ئەلۋەتتە، ئەلۋەتتە، شەيخ ھەزرىتىم، — ئالدىراپ چۈشەندۈرگەندى سۇلايمان دەرۋىش، — شۇلارنى ئويلىسام، پېقىرنىڭ زادىلا كەتكۈسى يوق. لېكىن، دىيارى ئاقسۇنىڭ چوغتال ئاتلىق مۇبارەك تۇپرىقىدا ئىستىقامەت قىلىۋاتقان ھاجى خاراباتى ھەزرىتىمنى زىيارەت ئەيلەپ، پىر - ئۇستاز تۇتماقنى ئۇزۇندىن دىلىم تارتىپ تۇرىدۇ. ئەھدۇ - مەنزىلىمنى چۈشەنگەيلا ھەزرىت.

— ۋاي، ھەزرىتى ھاجى خاراباتى ئەۋلىيانى دەملا، تەقسىر؟ — ھەيرانلىق بىلەن سورىدى شەيخ، — ئېسىم قۇرۇسۇن، ئېسىم قۇرۇسۇن. بىلىمەن، ئول زات ۋەلىيانە ئاقسۇنىڭ گۈلتاجى، ئىقلىمدىكى تەڭداشسىز ئەۋلىيا، ئولما. ئول كەبى زاتلار بۇ ئەلدە ناھايىتى كەمدۇر. پېقىرنىڭ بىلىشىچە، ئول زات تەلقىمىن - مۇلاھىزىلەردە كامالەتكە يەتكەن، نەزىم - ھېكمەتلەردە تەڭداشسىز. ئۇنىڭ پاساھەتلىك مىسرالىرىدىن بەھر ئالغان ئىنسان ئاللاننىڭ ۋەھىسىنى غايىبانە ئاڭلاۋاتقاندەك بولىدۇ. يەنە ئۇ زاتتا ئۆزگىرىش ۋە ئۆزگەرتىش؛ تىلسىز مەخلۇقاتلارغا تىل بېرىپ، ئەنجۈمەن قۇرۇپ ئولتۇراالايدىغان... سېھرىي - كارامەتلەرنىڭ بارلىقىنى قەيت قىلىشىدۇ.

— ھەقراست، تەقسىر، — دېگەندى سۇلايمان دەرۋىشمۇ ھاياجانلىنىپ، — پېقىر دەل شۇ ۋەجھەدىن زىيارەت ئەيلەپ كېتىۋاتىمەن. شۇل ھەزرىتىنىڭ ئاجايىپ كارامەتلىرىنى ئۆزلەشتۈرگۈم بار. ئۇنى ئۇستاز تۇتۇپ، سوپى - دەرۋىشلىكنىڭ كامالەت مەنزىلىگە يەتكۈم بار،

تەقسىر.

— خويمۇ خاسىيەتلىك ئىشنى نىشانلاپ مېڭىپتىلا، دەرۋىشىم، — شۇنداق دېگەندى شەيخ قايىل بولۇپ، — ئول ئەۋلىيانىڭ ھۈنەر — خىسلەتلىرىنى ئىگىلىۋېلىش كاتتا ئىلىم تاپقانلىق. ئول زات يۈتۈك سوپى. يوق بولالايدىغان، يوقىتالايدىغان، جىمى مەخلۇقات بىلەن مۇلاقەتتە بولالايدىغان، قۇشلار سۈرىتىدە ئۇچالايدىغان ئۇلۇغ زات. تەقدىر ئىرادە قىلسا، پېقىرمۇ ئول زاتنى زىيارەت ئەيلەپ كېلىشنى ئىستەپ يۈرگەنمەن. سىلىگە دەخىل قىلماي، ئۆز مىددىئا، خاسىيەتلىك نىيەت بىرلە يولغا چىقىپتىلا، ئاقىول بولسۇن! . . .

سۇلايمان شەيخ سۈكۈت ئىچىدە ئىچكىرىلەپ باراتتى. تىنىمىسىز چوڭقۇرلاش ئۇنى ئۆز ئەكسىگە — ماھىيىتىگە يېتەكلەپ بارماقتا ئىدى. مۇشۇ ماھىيەت گەۋدىسىدە ھەممە زاھىر بولاتتى، قايتىلىناتتى، قاچىلىناتتى. . .

— شۇنداق قىلىپ، ئۆزلىرىمۇ بۇ يەرنى تەرك ئېتەمدىلا دەرۋىشىم؟ — نارازى بولۇپ سورىغانىدى، چېھلىتەنلىرىم شەيخى، ئىككى ئايچە ئېتىكاپتا ئولتۇرۇپ، يانماقچى بولسۇۋاتقان سۇلايمان دەرۋىشىتىن. مازارغا كېلىدىغانلارنىڭ سانى ھەددى — ھېسابسىز كۆپ بولسىمۇ، بۇ قەدەر ئۇزاق دۇئايى — سېغىنىشتا بولىدىغانلار مازار ئۈچۈن ئەبەدىيلىك مېھمان ئىدى. بۇنداقلار مازارنىڭ نامىنى تارىتاتتى، سۈر — ھەيۋىتىنى ئاشۇراتتى. شۇڭا، شەيخلەرنىڭ ئۇلارنى قويۇۋەتكۈسى كەلمەيتتى، — ماڭا قايلىسىلا، مانا بۈگۈن ساق 67 كۈن بولدى ئۆزلىرى ئولتۇرۇۋاتقىلى. ئەمدى يەنە بىرنەچچە ھەپتە ئارام ئالسىلا.

خىزمەتلىرىدە بولاي، مۇڭ — مۇلاقەت قىلىشايلى.

— رەھمەت، شەيخ ھەزرەت، — بۇ يەردىمۇ شۇنداق ئۆزى قوينايدى سۇلايمان دەرۋىشى، — چېھلىتەنلىرىمنىڭ ئۇلۇغلىقى دىلىمغا ئايندۇر. لېكىن، مەنزىلىم كۆپ. . . مەنزىلىم بەكمۇ كۆپتۈر. . .

— سوپى دەرۋىشلەرنىڭ بارار گاھى تۈگمەستۈر، تەقسىر. ئىقلىمدىكى جىمى مازارى — ماشايخ ئۇنىڭ مەنزىلى. جاھان كېزىش — ئاشىقلارنىڭ ۋىسال تېپىش يولى. ئەمما ھەزرەت، ۋىسالنى قارار تاپقۇزۇشتا ئەزىزانە قەشقەر كەبى خىسلەتلىك يۇرت يوقتۇر. چېھلىتەنلىرىم دىيارى قەشقەرنىڭ زىنىتى ئېرۇر. بۇ يەرگە ساۋاپ — ساخاۋەت، دىدار — مۇلاقەت، ۋىسال — پارانىمەت. . . ھەممە مۇجەسسەم بولغاندۇر. شۇڭا دەيمەنكى، شەھىرى خوتەندىن كېلىپلا «بىرنى بىر دەيتىمىز» دەپ گەپلىرىدە چىڭ تۇرۇۋالماي بىرنەچچە كۈن بولسىمۇ تۇرۇپ بەرگەيلا. ماڭا قايلىسىلا دەرۋىشىم. . .

شەيخنىڭ گەپلىرى تۈگەر ئەمەس ئىدى. ئۇنىڭ سۇلايمان دەرۋىشىنى راستىنلا قويۇۋەتكۈسى كەلمەيتتى. يۇرت — يۇرتلاردا كۆرسىتىلىۋاتقان قىزغىن شاپائەتتىن سۇلايمان دەرۋىشى بەكلا تەسىرلەندى. ھەتتا شۇ سورۇننىڭ ئۆزىدىلا ئۇنىڭ چاناقلىرىغا لىققىدە ياش تولدى. لېكىن ئۇ ماڭمىسا بولمايتتى. تولىمۇ يىراق جايدا — شەھىرى ئاقسۇدىكى چوغتال ئاتلىق مۇبارەك يۇرتتا ئۇلۇغ بىر زات ئۇنىڭ زىيارەت ئەيلىشىنى كۈتۈپ تۇراتتى. ئۇ — مۇھەممەت بىننى ئابدۇللا خاراباتى ئىدى، ھەئە ئۇ كارامەتلىك ئەۋلىيا خاراباتى ھەزرىتىم ئىدى.

ئۇ ئاخىرى راست گەپنى دەدى. چەلتەنلىرىم شەيخىمۇ ھەيران قالدى.

— ۋاي شۇنداما؟— سۇلايمان دەرۋىشنىڭ ئىككى قولىغا مەھكەم ئېسىلدى شەيخ،— بۇرۇنراق دېگۈلۈكتى ئەمەسمۇ مۇشۇ گەپنى تەقسىر. ئول زات ھەققىدە پېقىرمۇ ئىشتىپ، بىلىپ كېلىۋاتقان قايلىسىلا. ئەمما، شۇل زاتنى زىيارەت ئەيلەش كەمىنە ئاجىزغا نېسىپ بولمىدى،— ئۇ خېلىلا ئاقسايىدىغان ئوڭ پۇتىنى تۇتۇپ قويۇپ داۋاملاشتۇردى،— ھامان بىر بارماقنى ئىستەپ يۈرۈۋاتىمەن. خۇدا نېسىپ قىلار. ئەممازە، ئۆزلىرىگە تولا خاسىيەتلىك مەنزىل راۋا بوپتۇ، دەرۋىشىم، ياش، پېچىرىم ئىكەنلا. ئۇلۇغ نىيەتنى مۇشۇنداق چاغدا قارار تاپقۇزغۇلۇق. بىلمەي قاپتىمەن، بارسىلا. ئول زاتقا كەمىنە ئاجىز دەرۋىشتىن سالام دەپسەلە. ئول زات بەكمۇ كارامەتلىك دەۋرىشتۇر. پۈتۈن ئالەمنى كېزىپ چىقىپ، ئاقسۇ ئاتلىق ئەزىم يۇرتتا تۇرۇپ قالغاندۇر. ئۇ يەنە ئەۋلىيا، سېھرىي - بەند قىلىش خىسلىتىگە ئىگە ئۆلىما سوپىدۇر. ئۇنىڭ بىر كەلىمىسى بىرلە چۆللەر بوستان بولۇپ، ئۆسۈملۈكلەر زۇۋانغا كىرمىشتۇر. ئۆلۈكلەر جان تېپىپ، تىرىكلەر ئىبرەت ئالمىشتۇر. ئىنسان ھايۋانغا، ھايۋانلار ئادىمىزات سۈرەتىگە بەند بولمىشتۇر. كېسەلگە شىپا بېرىپ، مەجرۇھقا كۈچ ئاتا قىلمىشتۇر، ئول زات يەنە نەفس ۋە سۆھبەتسىدىن تامامى قول ئۈزگەندۇر. شۇل سەۋەب، جاھان مەئشەتلىرىدىن ۋاز كېچىپ، ئۆيلەنمىگەن، روزىغار تۇتمىغان، پۇل، مالۇ - دۇنيا يىغمىغاندۇر. ئول زات يېگانە ئەۋلىيادۇر، تەنھا

ئۆلىمادۇر. يوللىرىغا توسقۇن بولماي، بارسىلا. ئاللاھقا ئامانەت!

سۇلايمان دەرۋىش بارغانلا يېرىدە ھاجى خاراباتى ھەققىدە ئاڭلايتتى. بۇ ھەقتە دېيىلگەن تەرىپ - سۈپەتلەر ئۇنىڭ ھەزرىتى ھاجىم توغرىسىدىكى چۈشەنچىسىنى چوڭقۇرلاشتۇرۇپ، ئۇنىڭغا بولغان ئىخلاس - ئەقىدىسىنى تېخىمۇ كۈچەيتتى. ئۇنىڭچە، ھاجى خاراباتى ئەۋلىيا، ئۆلىما بولۇپلا قالماي، يەنە تەڭداشسىز سېھرىي - كارامەت ئىگىسى ئىدى. ئۇنىڭ بىلەن ئوخشاش يول تۇتقان - ئاشىقلىق يولىنى تۇتقان مەشھۇر دەرۋىش، ئاللا ۋەسلىنى ئىزدەپ ماڭغان يىتۈك سوپى ئىدى. ئۇ ئۇزۇندىن بۇيان شۇنداق ئاڭلاپ ۋە چۈشىنىپ كېلىۋاتاتتى. مۇشۇ ئوخشاشلىق، ئۇنى ھاجى خاراباتىغا غايىبانە شاگىرت بولۇشقا ئۈندىگەندى. مۇشۇ ئوخشاشلىقلار ئۇنى ئالدىراتتى، ھاجى خاراباتىدىن تەلىم ئېلىش ئارقىلىق ئۇنىڭدەك سېھرىي كارامەتلىك سوپى بولۇشقا، ئاشىقلىق دەۋايىغا تېزىرەك شىپا تېپىشقا ئالدىراتتى... مۇشۇنداق چاغدا، ئۇ ئۆز ئەقىدە يولىنىڭ ناھايىتى توغرا تاللانغانلىقىنى ۋە بۇ يولنىڭ پاك پەرىھىزلىرىنى ئىمكانىيەتنىڭ بارىچە ئادا قىلىپ كېتىۋاتقانلىقىنى چوڭقۇر ھېس قىلاتتى.

«پىر - ئۇستازلار توغرا قىلغان» ئۆز يولىنى يەنە مۇئەييەنلەشتۈرەتتى ئۇ، ئۆزى بىلىدىغان مەشھۇر سوپى - ئىشانلارنىڭ نامىشەرىپىنى بىر - بىرلەپ زىكرى قىلىۋەتكەندىن كېيىن «فانى مەئشەتلىرىدىن نە لەززەت، جاھان تەئەللۇقاتىدىن نېمە ۋاڧا؟» ئۇ ئۇلاپلا ئىلگىرىكى

دەرۋىشلەرنىڭ ھېكمەت - ئىباراتلىرىنى تەكرارلايتتى. «ئىشقىنىڭ ئۇلۇغى - ئىلاھى ئىش. دەرۋىشلە...» كى رىيازەتلىرى - ئاللا ۋەسلى يولىدىكى ئاشىقلىق سىنىقىدۇر».

ئۇنىڭ كۆز ئالدىدا مۇشەققەتلىك، ئەمما يەنە ھىدايەتكە تولغان پارلاق بىر يول قۇچاق ئېچىپ تۇراتتى. ئۇ مۇشۇ يول بويلاپ كېتىپ باراتتى، ئۇنىڭ قارىشىدا، مۇشۇ يولدىن، ئۆزى بېسىپ مېڭىۋاتقان دەرۋىشلەك يولىدىن باشقىسى ھېچنېمىگە ئەرزىمەيتتى. نېمىشقا شۇنداق بولمىسۇن؟ جاھاندا سان - ساناقسىز پۇل - دۇنيا ئىگىلىرى، پادىشاھ - ئېسىل زادىلەر ئۆتتى. ئۇلارنىڭ كۆرگەن راھەت - پاراغەتلىرى، سۈرگۈن خۇلق - مەئشەتلىرى... ھەددى - ھېسابسىز ئىدى. لېكىن، قايسىبىرى ئۆزىنى قۇتقۇزۇپ قالالدى؟ قايسىبىرى ئەبەدىيەت جامىدا مەي ئىچەلدى؟ ياق، ھېچقايسىسى! جەننەت ھۇزۇرىنى سۈرگەنلەرمۇ، دەۋرى - دەۋران ھاكىم بولۇپ ئۆتكەنلەرمۇ جاھاندىن ئىز - تىزسىز يۈتتى - يوقىدى. بۇ ئالەمدە پەقەت ئۇلار قالدۇرۇپ كەتكەن گۇناھى كىبىرلارنىڭ بەتبۇي ئىزناسىلا قالدى. بىلسە، بۇ ئالەمدە ياشاشنىڭ ئۆزىمۇ گۇناھ. ياشىغان ئىكەنسىن گۇناھنىڭ تۈرلۈك شەكىلىدىكى ئازدۇرۇشلىرىدىن قېچىپ قۇتۇلالمايسەن. مال - دۇنيا يىغىش - گۇناھلار ئارىسىدىكى ئەڭ سېھىرلىك ۋە ئەڭ ئېزىتقۇ گۇناھ. ئىنسان دۇنيا ۋەسۋەسىگە ئاسان ئالدىنىپ قالىدۇ. بۇنىڭ ئۆزى مال - دۇنيا ۋاستىسى ئارقىلىق ئىپادىلەنگەن نەفسى غالىبلىقتۇر. ئىنسان ئۇنىڭ كۆرۈنمەس جىلۋىسىگە ئاسانلا

ئەسىر بولۇپ، ئىبلىس سىياقىغا كىرىپ قالىدۇ. دۇنيا يىغىش يولىدا ھارام، ھالال دەپ ئايرىمايدۇ. بىرلىرىنى شىلىپ يەپ، يەنە بىرلىرىنى ۋەيران قىلىدۇ. قول ئىلكىدىكى دۇنيانىڭ كۈچى بىلەن مۆمىنلەرگە ھەيۋە كۆرسىتىپ دەلىغا ئازار بېرىدۇ. تېخىمۇ يامىنى، غالىبلىق تالىشىپ، ئاللاغا شەك كەلتۈرىدۇ. بۇنىڭ ئۆزىلا ئىمانسىزلىق بىلەن باراۋەر. بۇنىڭ يىلتىزى - روزىغار تىكلەش. بۇ ئىككىسىنىڭ نەتىجىسى ئوخشاش بولسىمۇ، مەنبئى يەنىلا روزىغار. روزىغار دېمەك - ئۆي - جايلىق بولۇپ، خوتۇن ئال، بالا تاپ، پۇل - دۇنيا يىغىش دېمەكلىك. مانا بۇ، ئىنساننى گۇناھنىڭ بارلىق يوللىرىغا باشلاپ كىرىشكە قادىر. روزىغار تۇتقان ئىكەنسىن، خوتۇن ئالسەن، بالىجانلىقمۇ بولسىن. ئۇلارنىڭ چوڭ بولۇش، تەربىيىلىنىش، قاتارغا قوشۇلۇپ مۇسۇلمان بولۇش... يولىدىكى بارلىق پەرھىز - سۈننەتلىرىنى ئاتىلىق سالاھىيەتتە ئادا قىلمىقىڭ شەرت. ئادا قىلمىساڭ، ئاللا يولىدا گۇناھكار بولسىن، ئەل - جامائەت ئالدىدا ۋاپاسىز ئاتىلىسەن. ئادا قىلساڭ، مۇشۇ يولدا بىلىپ، بىلمەي يەنە گۇناھقا پاتىسەن. تۇرمۇش ئۈچۈن، ياخشى ياشاش ئۈچۈن... ھەر يان چاپىسەن. «مەن» دېگەن بىر يەككە مەنپەئەتنىڭ قۇترىتىشى بىلەن ئىنساپ، دىيانەت... دېگەنلەردىن كېچىپ، روزىغارنىڭ قاننىتى ئاستىغا يىغىسەن! بۇنىڭ ئۆزى گۇناھ. گۇناھلار قېتىدا ئۆسۈپ يېتىلگەن بالىلار ئۆز روزىغارى ئۈچۈن يەنە گۇناھ ئۆتكۈزىدۇ. ئۇنىڭ سادىر قىلىدىغىنى ھەتتا ئاتىسىنىڭ گۇناھىدىنمۇ ئېغىر بولىدۇ. بۇ گۇناھ ئۈستىگە گۇناھ

ئۆتكۈزگەنلىك. ئۆزى تۇرماق، ئۇرۇق - پۇشتىنىمۇ
گۇناھقا شېرىك قىلىپ، نەۋرە - چەۋرلەرنىمۇ گۇناھقا
پاتۇرغانلىق... بۇنىڭ ئۆزى ۋىجدانى جىنايەت. شۇڭا،
ئىنسان تۇغۇلماسلىقى كېرەك. تۇغۇلغانىكەن، بىر ئۆمۈر
«نەفسى جىھات» قىلىپ - نەفسى بىلەن ئېلىشىپ ئۆتۈش
لازىم. بۇنىڭ ئۈچۈن، جاھاننىڭ ھەممە خوۋلۇق -
مەئشەتلىرىدىن قول ئۈزۈشكە توغرا كېلىدۇ. بۇنى ئىشقا
ئاشۇرۇشتىكى بىردىنبىر يول - دەرۋىشلىك!

ئۇ، شۇنداق ئويلايتتى. تىل ۋە ھەرىكىتىدىمۇ شۇ
مىزانغا ئەمەل قىلىپ كەلگەنىدى. ھەتتا شۇنداق ئىشمۇ يۈز
بەرگەن ئىدىكى، ئۇ ئەزەللىك غۇرۇرى بىلەن دەرۋىشلىك
ئەقىدىسى ئوتتۇرىسىدا، شەھۋانى ئىشقا بىلەن ئىلاھى
ئىشقا ئوتتۇرىسىدا ئېغىر سىناققا دۈچ كەلگەنىدى.
نەھايەت، بۇنى يەڭدى. يەنىلا ئۆز ئەقىدىسىگە سادىق
قالدى. ئەمما، بۇلارنى ئويلىسا، ۋۇجۇدى ھازىرمۇ
جىغىلدايتتى. قەلبى لەرزىگە كېلەتتى.

— ئۇنداق قىلمىسىلا، مېنى بىرگە ئېلىپ كەتسە
ئۆز غوجام... شۇنداق دەپ ئۇنىڭ قولىغا
ئېسىلغانىدى، خوتەنلىك ھېلىقى گۈزەل قىز، ئۇ
مېڭىشتىن بىر ھەپتە بۇرۇنقى بىر كەچلىكى يىغلاپ
تۇرۇپ.

— ئېسىلمىسىلا، قولۇمغا ئېسىلمىسىلا خان، —
دەرھال سىلكنىۋەتكەنىدى سۇلايمان دەرۋىش. قىزنىڭ ئوت
تەپچىپ تۇرغان نازۇك قولىنى، — مەن ئاشىقلىق يولىدا
يۈرگەن ئادەم. نەفسى شەھۋەتتىن، مۇھەببەتى ھارامدىن
قول ئۈزگەنمەن. بۇ يولدىن يانسام گۇناھ بولىدۇ. راست،

مېنى تۇتمىسىلا...

— گۇناھى بولسا ماڭا بولسۇن، دەرۋىش غوجام، —
جاھىللىق بىلەن قول سوزغانىدى، پەرى سۈپەت
شۇ قىز، — ئاللا دىلىمغا بۇ ئىشنى ساپتۇ، ئەمدى ماڭا
ئۇۋال قىلمىسىلا. يا تۇرۇپ قالسىلا، يا بولمايدۇ مېنىمۇ
بىرگە ئېلىپ كەتسە.

— ئۇنداق قىلالمايمەن، يولۇمدىن يانالمايمەن، —
خۇددى پاسكىنا بىر نەرسە يۇقۇپ قالدىغاندەك،
قوللىرىنى تېزلىك بىلەن قاچۇردى سۇلايمان دەرۋىش، —
ئاللا مېنىڭ دىلىمغىمۇ ئاللىبۇرۇن ئىشقا ئوتتىنى سېلىپ
بولغان، بۇ ئوت — ئاللاغا ئاشىقلىق، ئىلاھى ئىشقا!
— ئۇنداق ئۇۋال قىلمىسىلا غوجام.

— سىلىمۇ ماڭا ئۇۋال قىلمىسىلا، خان.
بىر ھازا جىمجىتلىق ۋە ئىزتىراپتىن كېيىن،
كۈتۈلمىگەن بىر سوئالنى تاشلىدى قىز:
— ئاللاغا ئىشىنەمدىلا غوجام؟

— ئەلۋەتتە، بۇنىمۇ سوراش كېتەمدۇ؟
— خوپ، ئۇنداقتا ھەممە ئىش ئاللاننىڭ ئىرادىسى
بىلەن بولىدۇ، شۇنداقمۇ؟
— خوش.

— ئەمەس نېمىشقا ئەر، ئايال دەپ ئايرىپ ياراتتى؟
بۇنداق يارىتىشتىن مەقسەت نېمە؟ — يىغلامسراپ تۇرۇپ
ۋە غايەت زور جۈرئەت بىلەن يېنىشلاپ سورىدى قىز.
ئىشقا ۋە جۇدالىق پەيتلىرى ئۇنى شۇنداق دېيىشكە
مەجبۇرلاۋاتاتتى.

— ئۇنداق دېمىسىلە، ئىماندىن ئاجراپ كېتىلا.

— ئەمەسە... نېمىدەپ... — مېشىلداپ يىغلىدى
قىز تىترەك ئاۋازدا سۆزلەۋېتىپ.

— بۇ... بۇنى...

— بۇنداق غەرەزلىرى بار ئادەم ماڭا نەزەر تاشلىماي
يۈرگۈلۈكتى ئەمەسمۇ، ئۈز غوجام، — يىغلاپ تۇرۇپ
داۋاملاشتۇردى قىز، — قارىسام، قارىدىلا، ئۈسسۈزلۈك
ئەكېلىپ بەرسەم ئىچتىلە. ئاش — تاماق بەرسەم ئالدىلا.

بىر كۈن ئۆتتى، ئىككى كۈن ئۆتتى. ئۈچ ئايىمۇ ئۆتۈپ
كەتتى... قارا — قارىشا تۇپمايلا سىلىگە ئەسىر بولۇپ
قالدىم. ئۆزلىرىگە كۆڭلۈم چۈشۈپ قالدى غوجام. ئەمدى
ماڭا ئۇۋال قىلمىسىلا. مېنى ئەمىرلىرىگە ئېلىپ،
خىزمەتلىرىگە سالسىلا، غوجام. تەرەتلىرىگە سۇ بېرىي،
پۇتلىرىنى يۇياي... بىر ئۆمۈر خىزمەتلىرىدە بولاي...

قىزنىڭ ئىلاجىسىزلىقتىن، نومۇس ۋە غۇرۇرنى
قايرىپ قويۇپ شۇنداق دەۋانقانلىقى سۇلايمان دەرۋىشىگە
ئايان ئىدى. ئۇنىڭ ۋۇجۇدىغىمۇ ئىختىيارسىز ھالدا
تىترەك ئولاشتى. بېسىپ بولماس بىر ئوت يۈرىكى
ئارقىلىق تومۇر — تومۇرلىرىغا ياماشتى. ئۇ، خوتەن
قىزلىرىنىڭ ناھايىتى گۈزەل بولىدىغانلىقىنى بۇرۇنلا
ئاڭلىغان، لېكىن بۇ قەدەر گۈزەل ۋە جۈرئەتلىك
كېلىدىغانلىقىنى ئويلاپ يەتمىگەندى. ئۇنىڭ كېلىشكەن
قامىتىگە، گۈزەل رۇخسارىغا قايسى ئىقلىمنىڭ قىزلىرى
تەڭلىشەلسۇن؟ بالدەك شېرىن سۆزلىرىگە قايسىبىر
سۇخەنگوي سۆز قايتۇرالىسۇن. ئۇنىڭ كۆزلىرى كۆز
ئەمەس، ئوت؛ سۆزلىرى سۆز ئەمەس، لەزىز ئوق!

— مەن سىلىگە باشقىچە غەرەزدە قارىمىغان، خان.

... ھاياجىنىنى بېسىۋېلىپ تۇرۇپ، مىڭ تەسلىكتە
شۇنداق دېيەلىدى دەرۋىش، — ئەجەب كۆڭلى ئوبدان، دىلى
يۇمشاق قىز ئىكەن... دەپ، ساۋابلىق يولىنى تۇتۇپتۇ
دەپ...

— شۇنداق قىلىپ مېنىڭ كۆڭلۈمنى ئۇتۇۋالدىلا
ئەينا.

— ئۇنداق ئەمەس، بۇ...

— سىلىنىڭ ئورنىلىرىدا مەن ئەر بولۇپ
قالغان بولسام... قىز ئايىپ قالدۇمۇ ياكى ئاخىرىنى
دېيىشكە نومۇس قىلىپ قالدۇمۇ، گېپىنى چالا دەپلا،
ئالدى — كەينىگە قارىمايلا كېتىپ قالدى. لېكىن بۇ گەپ
دەرۋىشنىڭ جان — جېنىدىن ئۆتۈپ كەتتى. ئۇ خۇددى
چۈش كۆرۈۋاتقاندا، ئۆز ئورنىدا ئۇزاقتىن — ئۇزاق
مىدىرلىماي تۇردى. قەلبىدە ئاچچىق بىر داغ قالغاندەك
بولدى.

نېمىلا بولسۇن بۇ ئىش تۈگىدى دەپ ئويلىغاندى ئۇ.
بىراق، خوتەندىن قوزغىلار چېغىدا قىز يەنە پەيدا بولۇپ
قالدى. ئۇ، ئېشەككە مىنىش ئالدىدا تۇرغان دەرۋىشنىڭ
پېشىگە ئېسىلىپ، تۈيۈقسىزلا يەرگە تىزلاندى:

— مېنى ئېلىپ كەتسىلە غوجام... سىلى بىلەن
بىرگە كېتەي. خىزمەتلىرىنى قىلاي، دېدەكلىرى
بولاي...

— راست، مەن ئۇنداق قىلالمايمەن...
قىلالمايمەن!... تىترەك ئاۋازدا رەت قىلدى دەرۋىش.
— ئۇنداق بولسا... ئۇنداق يېرى بولسا بوپتۇ،
ئەمما، بۇنىڭ ئۇۋالى سىلىگە... ماۋۇ يوللۇقۇمنى قوبۇل

قىلغايلا، يولدا ئەسقىتىپ قالار، خۇداغا ئامانەت، ئاقىول بولسۇن! . . .

قىز شۇنداق دەدى - دە، يەنە قىيماي، دەرۋىشنىڭ پۇتىغا «كاپ» قىلىپ ئېسىلىپ، ئۇچرىغانلا يېرىگە يېنىش - يېنىشلاپ سۆيدى. پۇرىدى، كۆزلىرىنى سۈرتتى. . . ئۇ مۇشۇ تەقلىدە يۈم - يۈم يىغلاپ تۇرۇپ دەرۋىشنى ئۇزىتىپ قويغانىدى.

مۇشۇ كۆرۈنۈشلەر پات - پات ئېسىگە كېلىپ، قەلبىدە ھىجران ئازابىغا ئوخشاپ كېتىدىغان بىر خىل شېرىن ئازابى پەيدا قىلىپ تۇرسىمۇ، ئۇ ئۆزىنىڭ توغرا قىلغانلىقىغا ئىشىنىتتى. ئۇلغىيىپ بېرىۋاتقان ئىلاھىي ئىشقىنىڭ كۈچى بىلەن دىلىغا ساپە تاشلاپ تۇرىدىغان ئەرزىمەس ئىشقىنى - نەفىسى غالىبلىقىنى باسماقچى بولاتتى. . .

ئۇنىڭ قەلب كۆزى يەنىمۇ ئىچكىرى نۇقتىلارغا تىكىلىپ باراتتى. كۆرۈپ، سېلىشتۇرغانسېرى باشقىچە بىر ھال زاھىر بولماقتا ئىدى. بۇ، سۇلايمان شەيخى ھەيران قالدۇراتتى. گاڭگىرىتىپ قويايتتى.

— جانابلىرى يىتۈك ئەللامە، داڭلىق سوپى تۇرۇپ يەنە ئۆي - ئوچاقلىق بوپتىكەنلا - ھە، تەقسىر؟ دېمەكچى بولۇۋاتىدىلا دەرۋىش ئىنىم، — دېگەندى ھاجى خاراباتى بىر كېچىدىكى روھىي مۇلاققەتتە، سۇلايمان دەرۋىشنىڭ كۆڭلىدىكىنى تېپىپ، يېڭى كەلگەن يىللىرى مۇشۇ سوئال ئۇنى قىيىنغانىدى.

— يوقسۇ، يوقسۇ ھەزرەت، مەن ئۇنداق ئويلىمىدىم. . . سۇلايمان دەرۋىش ئۆزىگە قادىلىپ

تۇرىۋاتقان ۋە دانىشلارچە نۇر تاراپ تۇرغان كۆزدىن ھېيىقىپ، گېپىدىن دەرھال ياندى، — سەت بولدى، ئەۋلىيا ھەزرىتىم، مەن. . . مەن. . . شۇنداق ئويلىغان. — دۇرۇس، سىلى شۇنداق ئويلىغان. قەبىرەگە قاراۋاتقان كۈندىن باشلاپلا مۇشۇنداق ئويلاۋاتىدىلا.

— خوش، — ھەيران بولۇپ شۇنداق دېگەندى كېچىلىك مۇلاققەتتىكى سۇلايمان دەرۋىش.

— ئەمما بىلىپ قالسىلا، تەقسىر، — ئەۋلىياچە تەلەپپۇزدا داۋاملاشتۇرغانىدى ھاجى خاراباتى، — مەن سوپى - دەرۋىش ئەمەس، كامىل مۇسۇلماندۇرمەن. دەرۋىش بولۇپ، يۇرت كېزىپ يۈرگەنلىرىدە — چوغتالى ئەزىمگە كېلىشتىن ئەۋۋەل شۇنداق ئويلىغانىدە. قەبىرەم يېنىدا ئېتىكاپتا ئولتۇرغانلىرىدىمۇ مۇشۇ ئوي - خىيال كالىلىرىدىن نېرى بارىدى. ئەمدى بىلىگەندىلا، مەن ھېچقاچان سوپى - دەرۋىش بولۇپ باقمىغان. مانا ئەمدى سىلى شەيخلىق يولىنى تۇتماق بولۇۋاتىدىلا، دېمەك، بىز ئەبەدىي بىرگە بولىمىز. بۇنىڭدىن كېيىن مۇلاققىتىمىز كۆپ بولىدۇ. سىلىگە ھەممىسىنى سۆزلەپ بېرىمەن، نۇرغۇن نەرسىدىن خەۋەردار بولىلا، — ساقلىمىنى سىلاپ قويۇپ ئىزاھات بەردى ئۇ، — مەن كامىل مۇسۇلمان. مۇسۇلمان ئۈچۈن ئۆيلىنىش سۈننەت. ئۆيلەنگەن ئىكەن بالا - چاقا بولۇش ھۆكۈمى مۇقەررەردۇر. سېزىپ تۇرىۋاتىمەن، شۇ تاپتا يەنە «روزىغار تۇتسا نەفىسى ئۈستىدىن غالىب كەلگىلى بولۇرمۇ» دېگەننى خىيال قىلىۋاتىدىلا. راست دەيلا، روزىغار — نەفىسنىڭ يىلتىزى. ئەمما، بىلىشلىرى كېرەككى، ئېھتىياجىدىن زىيادىسى

نەفسى غالىبلىق سانلۇر. ئاللاتائالا: يەڭلار، ئىچىڭلار، ئىسراپ قىلماڭلار دېگەن. بۇنىڭ ئۆزى، ئېھتىياجىغا يارىشا بولسۇن دېگەنلىك. ئېھتىياجنىڭ قامدىلىشى نەفسى بالالىق ئەمەستۇر.

— ئۇنداقتا، سوپى - دەرۋىشلەر مۇسۇلمان ئەمەسمۇ، دېگەننى خىيال قىلىۋاتىدىلا دەرۋىش ئىنىم، يوقسۇ، ئەمدى سىلى شەيخ بولىدىلا، شۇڭا شەيخ ئىنىم دەي، — دەيدى خاراياتى ھامان سۇلايمان شەيخنىڭ ئويلىغان يېرىدىن چىقىپ، — ئۇلارمۇ ئەھلى مۇسۇلمان جۈملىسىدىندۇر. بارچىسىدىن، ئۇلارنىڭ نەفسىنى يېڭىش يولىدىكى ئاشقانە جاھان كەزدىلىكى، روزىغار ۋە ئىشرەت - مەئىشەتلىرىدىن ۋاز كەچكەننى — نەفسى جىھاتنىڭ يۇقىرى پەللىسىدۇر. ئەمما، تەقسىر، ئىلاھى ئىشقا بەند بولۇپ، ئىنسانىي سۆيگۈدىن يۈز ئۆرۈش — گۇناھىدىن قېچىپ، يەنە گۇناھقا پاتقانلىق بولۇر. ئالەمدىكى جىمى مەخلۇقاتنى، شۇ جۈملىدىن ئىنساننىمۇ ئاللاتە ئەلا ئۆزى ياراتقان. ئاللانىڭ ياراتمىش بولمىش ئىنساننى سۆيىمەك - ئاللانى سۆيىمەكتۇر. خۇلاسى كالاكى، ئاللا ياراتقان بارلىق مۆجىزىگە قايىل بولماق لازىم. ئىنسان سۆيگۈسىمۇ ئاللانىڭ مۆجىزىسى. شۇڭا، ئىنسانىي سۆيگۈ بىرلە ئاللانىڭ ۋەسلىگە يەتمەك كېرەك. ئاللا دىلىمىزدا، ئاللانىڭ روھ - زىبالىرى ئۇ ياراتقان بارلىق مۆجىزاتلار گەۋدىسىدە.

— سىلى يەنە پېقىرنى ئەۋلىيا دەپ قىياس قىلغان. پاك دەرۋىش بولماق ئۈچۈن، ئىنسانىي سۆيگۈنىمۇ رەت قىلغان. سېھرىي - كارامەت ئۈگەنمەكچى بولغان... —

سۇلايمان شەيخنى ھەيران قالدۇرۇپ، ئۇ قىلغان ۋە ئويلىغان ھەممە ئىشنى بىر - بىرلەپ ساناپ ئۆتتى ھاجى خاراياتى، — لېكىن، تەقسىر، ئەۋلىيالىق سۈپەت ئىنسان بالىسىغا خاس ئەمەستۇر. شۇل سەۋەب مۆجىزە - كارامەتچىلىك ئەۋلىيالارغىلا تەئەللۇق خىسلەتتۇر. پاك سۆيگۈنى رەت قىلىش ۋاپاسىزلىق جۈملىسىدىندۇر... قالدى مۇئەممىلار خۇسۇسىدا يەنە دېيىشىمىز، قېنى، ماڭا ئەگىشىپ ماڭسىلا...

قەبرىستانلىق جىمجىت ئىدى. روھىي مۇلاقەتكە شاھىد بولماقچى بولغاندەك يۇلتۇزلار تىنىمىسىز جىمىرلايتتى. سۇلايمان شەيخ مەنىۋى مۇساپىرىنىڭ ئېگىز ۋە تولمۇ يىراق پەللىسىگە ئۇلۇشۇپ بارغان بولسىمۇ، شۇ مەنزىلەدە يەنىلا ئۆزىنى كۆرۈۋاتاتتى. چۈشىنىدىغان ئۆزى بىلەن ھازىر كۆرىنىۋاتقان ئۆزىنى سېلىشتۇرۇش زۆرۈرىيىتى ئۇنى يەنە قەبرە بېشىغا كەلگەن تۇنجى يىللارغا — روھىي مۇلاقەتلىرىنىڭ تېپىز كېچىكلىرىگە قايتۇرۇپ بارغانىدى. ئۇ، ھەزرىتى ھاجى خاراياتىغا ئەگىشىپ كېتىۋاتاتتى، ماڭاتتى، ماڭاتتى...

ئۇ شۇ قەدەر ئۇزۇن مۇساپىنى بېسىپ بولغانىدى. ھەزرىتى ھاجىمنىڭ بالىلىقىنى بويلاپ داۋاملاشقان بۇ ئىزلاش، مانا ئەمدى ئۇنىڭ — ھاجى خاراياتىنىڭ يۇرتتا تۇرۇشقا رەغدى قالمىغان دەۋرىگە ئۇلاشقانىدى. شەيخنىڭ قەلب كۆزى ئۆكۈنۈش بىلەن شۇنى كۆرۈپ يەتتىكى، بىر چاغلاردا ھەزرىتى ھاجىمنى ئەۋلىيا دەپ ئۇلۇغلىغان كىشىلەرنىڭ پەرزەنتلىرى ئەمدىلىكتە ئۇنى خورلايدىغان، كەستىدىغان مەۋقەدە كۆزگە چېلىقىۋاتاتتى. بۇ مەۋقە

كىشىلىرى بولسا، ھەددى - ھېسابسىز كۈچىيىپ كەتكەندى. سايت قازى، بەكرى دەرۋىش... كەبى مۇتۋەر پەتىۋاچىلار ئاللىقاچان باقىلىققا يول ئالغان بولسىمۇ، لېكىن ئۇلار تەربىيىلەپ چىققان مۇرتلار سوپى - دەرۋىشلەر بىلەن قوشۇلۇپ غايەت زور كۈچ بولۇپ ئۇيۇشقاندى. بولۇپمۇ يۇرت - يۇرتلاردىن باش ئېلىپ چىقىۋاتقان قەلەندەر - دەرۋىشلەر ئالاھىدە رول ئېلىۋاتاتتى. ئۇلارنىڭ چىقىرىۋاتقان پەتىۋالىرىنىڭ غەلىتىلىكىگە كىشىنىڭ ئەقلى يەتمەيتتى. ئۇلار ھەتتا، قۇرئان، ھەدىستىن باشقا كىتابلارنى ساقلىغۇچىلارنى دارغا ئېسىشنى جاكارلىغاندى. شۇنىڭدىن ئۆزگە نەرسىلەرنى يېزىشقا، كۆچۈرۈپ تارقىتىشقا بولمايتتى. خىلاپلىق قىلغۇچىلارنى چالما - كېسەك قىلىش، بارماقلىرىنى كېسىش، تىلىنى داغلاش، كۆزىنى ئويۇش... دەك قەبىھ جازالار كۈتۈپ تۇراتتى. يەنە بىر غەلىتە پەتىۋا شۇ ئىدىكى، باشقا يۇرتلاردىن كەلگەنلەرنى كەمسىتىشكە بولمايتتى. ئۇلارنىڭ ئىزاھاتىچە، بۇلارنىڭ ھەممىسى خوجا ئەۋلادلىرى، ئاللا يولىدىكى ئاشىقلار ئىدى. بۇلاردىن دىنىي ياردەم، دۇئا - بەرىكەت كېلەتتىكى، ھېچبىر زەرەر كەلمەيتتى. شۇڭا چوغتالى ئەزىمىدىكى جامائەت ئۇلارغا قول باغلاپ سالام بېرىشى، تەربىيەت قىلغاندا «خوش» دېيىشى؛ خۇش چىراي مۇئامىلە قىلىپ، سۈرىنغان ھەرقانداق نەرسىسىنى ئايىماسلىقى، تەشەببۇسكارلىق بىلەن قىز - ماللىرىنى ھەدىيە قىلىشى لازىم ئىدى. بولمىسا، ئىككى ئالەملىك گۇناھ ھېسابلىناتتى...
شەيخنىڭ نەزەرگە ئالغىنى غەلىتە پەتىۋالارنىڭ نەچچە

مىڭدىن بىر پارىسى ئىدى. مۇشۇ كەمگىچە ئۆز مېھنىتى ئارقىلىق باشقىلارغا تەربىيەت قىلىپ كېلىۋاتقان ھەزرىتى ھاجىم (ئەمدى ئۇ ساۋابلىق - خالىس جىسمانىي ئەمگەك ئارقىلىق تەربىيەت ۋە ساۋاق بېرىش يولىنى تۇتقاندى). بۇنداق بۇرۇختۇم مۇھىتقا چىدىسۇنمۇ؟ ئۇ، ھەزرىتى ھاجىمنىڭ كۆز ئالدىدىكى قارارنى - سۇلايمان شەيخ ئۆزى ئىزلاپ يەتكەن قارارنى چىقارغىنى ئورۇنلۇق بولمىكەن دەپ ئويلاپ قالدى. ھەزرىتى ھاجىمنىڭ بولغانىكەن، سوپى - دەرۋىشلەرنىڭ خاتامۇ؟ ئۇنداقتا، دەرۋىشلىك ئەقىدىسىدىن ۋاز كەچمەي تۇرۇپ شەيخ بولۇۋاتقان ئۆزىنىڭ تۇتقان يولىچۇ؟ ئۇ، ئويلايتتى، مۇلاھىزە قىلاتتى. ئۇزۇن يىللىق روھىي مۇلاقەت ۋە مەنىۋى ئىزدىنىشلىرى ھاجىي خاراباتىنىڭ پاك دىنىي ئەقىدە بىلەن ياشىغانلىقىنى ئىسپاتلىغاندى. پاكىت، تەپسىلات ھەم ساخاۋەت ئىزنالىرىمۇ... ئۇنىڭ ھەقىقەتەن تەۋەررۈك ئۆلىما ئىكەنلىكىنى كۆرسىتىپ تۇراتتى.
«خوش، ئۇنداقتا، سوپى - دەرۋىشلەر بىلەن ھەزرىتى ھاجىم ئوتتۇرىسىدىكى زىددىيەتنىڭ يىلتىزى نېمە؟» بىردىنلا يەنە چوڭقۇرلاپ كەتتى سۇلايمان شەيخ. تەپەككۈر ئېھتىياجى سەۋەبىدىن ئۇنىڭ قەلب كۆزى ھەريان تىكىلەتتى. تەسەۋۋۇر قۇشلىرىمۇ كۈچ بىلەن پەرۋاز قىلاتتى. «مەنپەئەتمۇ - ئەقىدىمۇ ياكى باشقا سەۋەبلەر بارمۇ؟»
ئۇ چوڭقۇر تەپەككۈر ئۈستىدە كېتىپ باراتتى. كۆز ئالدىغا ھەزرىتى ھاجىم، ئەقىدە، سوپى - دەرۋىش ۋە مەنپەئەت - نەفىس... دېگەنلەر كېلەتتى. بارا - بارا ئۇ

بىر نۇقتىنى سەزگەندەك بولدى. بۇ نۇقتا دەل ئەقىدە، نەفس ۋە ئۇنى توغرا بىر تەرەپ قىلىش يولى ئىدى. ئۇ بىلىدۇ، سوپى دەۋرىنىڭ ئۇلۇغ ئەقىدە بىلەن باشلانغان ئاشىقلىق يولى. ئۇنىڭ ئەڭ مۇھىم ئەقىدە مىزانى - نەفسى جىھات. ئۇلار شۇنىڭ ئۈچۈن جاھان كېزىدۇ، ئالەمدىكى بارلىق خۇۋلۇق - پاراغەتلەردىن قول ئۇزىدۇ. ئەمما بۇ ئەلدىكى كۆپلىگەن سوپى - دەۋرىشلەر مۇشۇ ئەقىدىسىگە ئەمەل قىلالىدىمۇ؟ ھەزرىتى شاھ مەشرەپ ئەۋلىيادەك ئاشىقلاردىن قانچىلىك چىقتى؟ ياق، ئۇ جىق كۆرمىدى. ۋىجدان بىلەن ئېيتقاندا، ئۇنىڭ كۆرۈۋاتقىنى ئەقىدىسىگە خىلاپلىق قىلىۋاتقان دەۋرىشلەر، «نەفسى جىھات» نى تەشەببۇس قىلىپ تۇرۇپ، نەفسى شەيتانغا ئەگەشكەن سوپىلار بولدى. يىراقنى دېمەي، ھەزرىتى ھاجىمنىڭ يۇرتىدىكى سوپى - دەۋرىشلەرنى ئېيتقاندىمۇ شۇنداق. راست ئەمەسمۇ؟ چوغتالى ئەزىمىدىكى مۇسنى مۇسۇلمانلار ئاشىق - قەلەندەرلەرنى ئۆز قوينىغا ئالدى. تۈز - تائام بېرىپ باقتى. ئاخىرىدا نېمە بولدى؟ دەل ئاشۇ قەلەندەرلەر يۇرت ئەھلىنىڭ گەجگىسىگە مىندى. «نەفسى جىھات» ئەقىدىسىگە خىلاپلىق قىلىپ، مال - دۇنيا يىغدى. قىز - چوكانلارغا قول ئۇزاتتى. . . مۇشۇنداقلار بىلەن خاراباتى ھاجىم كەبى ئەللامە زاتلار چىقىشالسىنۇمۇ؟ ئۇ چوڭقۇرلىغانسېرى قايناپ باراتتى. مۇشۇ پېتى ماڭسا، ھەتتا ئۆزىنىمۇ رەت قىلىۋاتىدىغاندەك تۇراتتى. بۇ تولىمۇ خەتەرلىك تەرەققىيات ئىدى.

«ئەمما، ئاشىق - دەۋرىشلىك - نەفسى جىھاتتىكى ئەڭ توغرا يول» دېدى ئۇ، چوڭقۇر خىياللار قېتىدا

كېتىۋېتىپ، ھاجى خاراباتى بىر يىللاردىكى روھى مۇلاھەزەتتە ئېيتقان سۆزىنى تەكرارلاپ «سوپى - دەۋرىشلەرنىڭ ھەممىسى نەفسى بالا ئەمەس. ئۇلارنىڭ ئارىسىدا ئاجايىپ دىيانەتلىك زاتلار ئۆتكەندۇر. ئۆزۈممۇ شۇلارنىڭ جۈملىسىگە كىرمەكنى ئىستەيمەن. . . ھەزرىتى ھاجىمنىڭ كۆزدە تۇتقىنى ئەقىدە ئاسىيىسى بولمىش ئازغۇن سوپىلاردۇر. . .»

ئۇ، ھاجى خاراباتىنىڭ باشقىچە - ئۇلۇغ بىر زات ئىكەنلىكىنى بارغانسېرى چوڭقۇر ھېس قىلماقتا ئىدى. ئۇ چوغتالى ئەزىمگە كېلىشتىن بۇرۇن ھەزرىتى ھاجىمنى ئەۋلىيا دەپ بىلەتتى. لېكىن، روھىي مۇلاھەزەتتە ئۆزى بۇنى رەت قىلدى. سوپى - ئىشانلار كاتتىسى دەپ ئاڭلىغانىدى. ئەپسۇسكى، سوپى - ئىشانلار بىلەن سىغىشالمايدىغان بولۇپ چىقتى. سېھرىي - كارامەتلىك زات دەپ ئىخلاس قىلغان، لېكىن بۇنىمۇ تەن ئالغۇسى يوق. ئەۋلىيالار ئۆز مۆجىزە - كارامەتلىرىنى ئەلدىن پىنھان تۇتىدۇ، دېگەن گەپ راست ئوخشىمامدۇ؟ سۇلايمان دەۋرىش گاڭگىراپ قېلىۋاتاتتى. بىراق، گاڭگىراش ئىچىدە تۇرۇپمۇ ھاجى خاراباتىنىڭ خىسلەت مۆجىزىلىرى يوقلىقىغا ئىشەنمەيتتى. ئەۋلىيالىققا بولسا، بارغانچە ئىشىنىپ قېلىۋاتاتتى. ئەۋلىيا بولمىسا شۇنچە كۆپ ئىلاھىي ھېكمەتلەرنى، مۆجىزىۋى نەزم - مىسرالارنى ئايسىرىدە قىلالامدۇ؟ سېھرىي - كارامەتلىرى بولمىسا، خەقلەر ئۇنىڭغا ئىشىنەمدۇ، ئۇنىڭ پەزىل - سۈپەتلىرى ئەۋلىيا ماقامىدا يۇرت - يۇرتلارغا تارىلامدۇ؟

ئۇنىڭ قەلب كۆزىگە تاشلانغان ھاجى خاراباتى

راستىنلا قالتىس زات ئىدى. شۇ قەدەر كاتتا ئۆلما تۇرۇپ تىنىمسىز مېھنەت قىلاتتى: يازاتتى، تارىتاتتى، تەربىيەت ۋە تەھسىل قىلاتتى. بۇنى ئاز دەپ، يىل بويى جىسمانىي ئەمگەك بىلەن مەشغۇل بولاتتى. مېنىڭ مۇشەققەتلەر بىلەن تېرىغان ئوتياش، قوغۇن - قاپاقلارنى ئەھلى - مەھەللىدىكى يېتىم - يېسىرلار، مۇساپىر - يولۇچىلارغا ھەقسىز تارقىتىپ بېرەتتى. «ھاجى خاراباتىنىڭ ئەۋلىيالىقى - ئۇنىڭ ئادىي - سادەلىقىدا، كەمتەرلىكىدە» دېگەندى مەھەللە مويسىپىتلىرى سۇلايمان شەيخ بىلەن بولغان مۇڭ - مۇلاققەتلىرىدە «ئۇنىڭدىن نېمىنىلا سورىسا، بىلىمەن، قولۇمدىن كېلىدۇ، دېمەيدۇ. لېكىن ئۇ، ئۆز كارامەتلىرىنى داۋراڭسىز ئىشقا ئاشۇرىدۇ. ئۇنىڭ پۈتكۈل خىسلەت - خاسىيىتى قورساقتا» بىر ھېسابتا مۇشۇ گەپلەر ئەقىلگە ئۇيغۇندەك قىلاتتى. دېمىسىمۇ، سېھرىي - كارامەتلىرىنى كۆز - كۆز قىلغان ئادەمنى ئەۋلىيا دېگىلى بولامدۇ؟ پەزىلى - پاراسەت، ئىلمى - ھېكمەت، سەزگۈ - بېشارەت، سېھرىي - كارامەتلەر... ئەۋلىيالىقنىڭ ئورتاق سۈپىتى. تىرىك يۈزىنى كۆرۈش نېسىپ بولماي، ھەزرىتى ھاجىمىنىڭ سېھرىي - كارامەتلىرىدىن بەھر ئالالمىدى. لېكىن، ئۇنىڭ ئالدىنقى سۈپەتلىرى روھىي مۇلاققەتلەر جەريانىدا ئايان بولىدۇ. مۇشۇنىڭ ئۆزىلا ئەۋلىيالىق شەرتىگە توشماسمۇ؟

سۇلايمان شەيخنىڭ ھەيران قالغىنى، ھەزرىتى ھاجىمىنىڭ شۇنچە ئۇزۇن روھىي مۇلاققەتلەر جەريانىدا ئۆزىنىڭ سېھرىي - كارامەتلىرىنىڭ شولسىنى بولسىمۇ

ئاشكارا قىلمىغىنى ئىدى. بۇ خىل خىسلەتنى ھەتتا ۋاپات ئەتكەندىن كېيىنمۇ سىر تۇتۇش كېرەكمىدۇ؟
ئۇ، ئابدۇللا خاراباتىنىڭ خىسلەت، پاراستىگە ئىچ - ئىچىدىن قايىل بولماقتا ئىدى. قايىل بولغانسېرى ئۆزىنى دەڭسەپ، ئۆزىگە قايتا باھا بېرىپ كېتىۋاتاتتى. بولۇپمۇ، ھەزرىتى ھاجىمىنىڭ سېھرىي - كارامەتلىرىنى گىنىشكىلا قىزىقىپ، ئۇنىڭ باشقا پەزىلى - پاراسەت، ئەقىدە - ساداقەتلىرىگە سەل قارىغانلىقىنى ئويلىسا، نومۇس قىلاتتى. ئۆزىنى ئەرزىمەس ئادەمدەك، مەنپەئەت ئۇچۇنلا تىپىرلاپ يۈرگەن مەخلۇقتەك ھېس قىلاتتى. شان - شۆھرەت تەمەسسىدا ياشاۋاتقان كەلگۈندى دەرۋىشلەرەك سېزەتتى. شۇنداق چاغلاردا، نەزەرىدىكى ئۇلۇغ ئۆلما بىلەن يەنە مۇلاققەتتە بولغۇسى، ئۇنىڭ بېسىپ ئۆتكەن يوللىرىنى، ئادىمىيلىك بابىدىكى ھەممە خىسلەتلىرىنى دورىغۇسى كېلەتتى...
— ئۆزلىرى بۇ يۇرتقا ئۆزلەشكىلىمۇ ئۇزۇن يىللار بولدى شەيخ ھەزرەت، — تەكرار - تەكرار شۇنداق دېدى مەھەللە مويسىپىتلىرى، — جاھاندىن بۇنداق ئۆتۈپ بولماس. كۈچ - قۇۋۋەتلىرىنىڭ بارىدا ئوبدانراق بىرەرەنى تېپىپ، باشلىرىنى قوشۇپ قويساق تولا بەلەن بولاتتى. بۇ گەپلەر تالاي قېتىم تەكرارلاندى. مەھەللىدىكى تۇل ئاياللار، خېلى ياش قىز - جۇۋانلارمۇ سايە قىلىندى. لېكىن، سۇلايمان شەيخ بۇنىڭغا زادىلا قىزىقمىدى، توغرىسى، ئۇنىڭ ئەقىدە يولىدىن تايغىسى كەلمىدى. يېقىندىن بۇيان بۇ خىل قىزىقتۇرۇش يەنە ئەدەپ كېتىۋاتاتتى. مويسىپىتلەر، ئاق كۆڭۈل يۇرت

مۆتۈەرلىرى ھە دەپسلا ئۇنى توي قىلىۋېلىشقا قىستايىتى .
تېخىمۇ يامىنى شۇ ئىدىكى، خوتەندىن ئۇنى ئۆزىتىپ
قالغان گۈزەل قىز شۇ چاغدىكى جەلىكارانە ھالىتى بىلەن
چۈشكە كىرىپ، ئۇنى بىئارام قىلماقتا ئىدى. . . .

— توي قىلىش نىيەتلىرى بولسا
قىلىۋالسىلا، تەقسىر، — دەپتتى ھاجى خاراباتمۇ ئۇنىڭغا
مەدەت بېرىپ، — مۇسۇلمان ئۈچۈن ئۆيلۈك — ئوچاقلىق
بولۇش سۈننەت. شەرئەتتە شەيخلەر روزىغار تۇتمىسۇن،
دېگەن پەتىۋا يوق.

«ھەزرىتى ھاجىم شۇنداق دەۋاتقاندا، يۇرت
مويىسىپىتلىرىنىڭ گېپىگە كىرسەم قانداق بولار؟» شۇنداق
ئويلاپ قالدى ئۇ تۇرۇپلا «مەرھۇم ئۇستازىڭمۇ بىر
قانچىلاپ پەرزەنتى بولغانىكەن. ئەۋلىيا بۇنى توغرا تاپقان
يەردە. . . ئۇنداقتا، كىم بىلەن تويلاشسام بولار؟ جۈمەقىز
دەيدۇ، ھاشىخان، توختىخان دەيدۇ. . . بۇلارنىڭمۇ تازا
تونۇپ كەتمەيمەن. شۇنداقتىمۇ ئۆي تۇتۇپ كۆرگەن ئايال
بولغىنى ياخشىراقمىكىن. يېشىم بىر يەرگە بېرىپ قالدى.
ئۇنىڭ ئۈستىگە، ئۆي تۇتۇپ باققان ئايال دېگەن قولى
ئىشلىق، ئىدىتلىق كېلىدۇ. . .»

ئۇ شۇلارنى ئويلاۋاتقاندا، يۈرىكىنىڭ بىر يەرلىرى
«پىز» قىلغانلىقىنى سەزدى. چۈشىدىن چىقمايۋاتقان
خوتەندىكى ئاشۇ گۈزەل قىز يەنە ئېسىگە كېلىپ
قالغانىدى. قىز يۈم — يۈم يىغلايتتى، يېلىناتتى،
يالۋۇراتتى. . . «ئۇنداق قىلمىسىلا، ئۇۋال قىلمىسىلا،
ئۆز غوجام» دەپ چاپانلىرىغا يوپۇشاتتى. زادى بولمىغاندا،
«ئۇۋالى سىلىگە. . .» دېگەن گەپنىمۇ قىستۇرۇپ

قوياتتى.

ئۇ، چوغتالى ئەزىمگە قەدەم باسقان ھامان بۇ قىزنى
ئۇنتۇيمەن، دەپ ئويلىغانىدى. لېكىن، ھەممە ئىش
ئەكسىچە بولۇۋاتاتتى. مەھەللە مويىسىپىتلىرىمۇ، ھەتتا
ھاجى خاراباتىنىڭ غايىب ئاۋازىمۇ بۇ ئوتنىڭ ئولغىشىغا
يول ئېچىپ بېرىۋاتاتتى. ئۇ ئۆز ۋاقتىدا دەرۋىشلىك
ئەقىدىسى ئۈچۈنلا قىزنىڭ سۆيگۈ ئىزھارىنى رەت قىلغان
ئەمەسمىدى؟ يەنە مۇشۇ ئەقىدە ئۈچۈنلا ھەممىدىن ۋاز
كەچكەن، جاھان كېزىپ يۈرۈپ، ئۇستازنىڭ ئايغى
تەگكەن ئۇشبۇ مۇبارەك تۇپراققا يەرلىشىپ قالغان
ئەمەسمىدى؟ ئۇستازغا ساداقەت يۈزىسىدىن دەرۋىشلىك
سەپىرىنى توختىتىپ شەيخ بولغان، بولغانىدىمۇ دەرۋىشلىك
ئەقىدىسىگە سادىق شەيخ بولغان ئەمەسمىدى؟ مانا ئەمدى
بۇنىڭدىنمۇ ۋاز كەچسۇنمۇ؟ ئۆزىنى، ئەسلىنى ئۇنتۇغان
ئازغۇن بولسۇنمۇ؟

— ياق! — بىردىنلا ئاۋازىنى سىرتقا چىقىرىپ
توۋلىۋەتتى ئۇ، — ئۇنداق قىلالمايمەن. نەفسى جىھاتىنى
ۋۇجۇدۇم ئارقىلىق قارار تاپقۇزمەن. ئەقىدەمگە ئاسىيلىق
قىلمايمەن!

ئۇنىڭ ياغراق ئاۋازىدىن يۇلتۇزلار چىمىرلاپ تۇرغان
جىمجىت كېچە لەرزىگە كەلدى. ئەھدى بولۇپ چىققان
كۈچلۈك سادا ئېگىز ياردىن ئەكس سادا بولۇپ قايتتى.
— مەن كىم؟! — يەنە شۇنداق توۋلىدى ئۇلاپلا.
— مەن كىم؟! — ياردىن شۇنداق دەپ ئەكس سادا
قايتتى. ئۇ نېمە مەقسەتتىدۇر يەنە سوراپ قالدى:

— ئۇنداقتا، سەن كىم؟!

— سەن كىم؟!

ياردىن قايتقان بۇ سادا ئۇنىڭغا قويۇلغان سوئال بولۇپ تۇيۇلدى. ئۇ ناھايىتى ئۇزاق سۈكۈناتتىن كېيىن كەسكىن قىلىپ جاۋاب بەردى:

— مەن — شەيخ. دەرۋىشلىك ئەقىدىسىنى شەيخلىق يولىدا قارار تاپقۇزىدىغان كامىل مۇسۇلمان!

خەير، ۋەتەن

مۇھەممەت داموللامغا جىسمانىي مېھنەت ئارقىلىق ۋاستىلىق تەربىيەت قىلىشتىن باشقا يول قالمىغانىدى. مەدرىس، مەسچىتلەرگە كىرمەيتتى. (ئىلگىرى كىرگۈزۈلمىگەن بولسا، مانا ئەمدى ئازغۇنلار ئۇۋىسىغا ئايلىنىپ قالغان بۇ جايغا كىرىشكە ئەرزىمەيدۇ، دەپ قارايتتى) كوچا - كويلاردا تەرغىبات قىلىشقا يول قويۇلمايتتى. يول قويۇلغان ھالەتتەمۇ، ھەممىلا يەرنى ئېتىقاد ئاساسىلىقى قاپلاپ كەتكەن، ساختا مۆجىزە - كارامەتلەردىن باشقىسىغا ھېچكىم ئىشەنمەس بولۇپ كەتكەن مۇشۇ زاماندا، سەمىمىي تەربىيەتكە قۇلاق سالىدىغان ئادەملەرنىڭ كۆپ قالمىغانلىقىغا ئۇنىڭمۇ كۆزى يېتىپ قالغانىدى. قەلبىدىن قايناپ چىقىۋاتقان نەزم - مىسرالەرنى بولسا، ئىلگىرىكىدەك كۆچۈرۈپ تارقىتىشقا بولمايتتى. قۇرئانى كەرەم تىلاۋەتلىرى ۋە مەنپەئەت ئېھتىياجى بويىچە چىقىرىلغان تۈرلۈك پەتىۋالاردىن ئۆزگىسىگە دىققەت قىلىشنى گۇناھ ھېسابلايدىغان كىشىلەر، شۇ كۈنلەردە دۈركەبى نەزم - ھېكمەتلەرنى ئۆيىگە ئاپىرىپ بەرسىمۇ، قورققىنىدىن يىرتىپ تاشلايتتى ياكى ساداقەت يۈزىسىدىن ئوتتا كۆيدۈرەتتى. ئۇنى ھەممىدىن بەكراق ئازابلايدىغىنى شۇ ئىدىكى، ئۇنىڭ بىلەن باردى - كەلدى قىلىشىپ، سىر - ئەسرار بولۇشىدىغان

خېلى تۈزۈك كىشىلەر مۇ مانا ئەمدى بىردىنلا غايىب بولۇپ كەتكەندى. داموللام بىلىپ تۇراتتىكى، ئۇلارمۇ ئۆزىگە گۇمانلىق كۆزلەر تىكىلسە، بالا - چاقىلىرىغا زەرەرى يېتىپ قېلىشىدىن ئەنسىرەيتتى. قارماققا، دۇنيا ئۇنى ئۇنتۇغان، ھەممە ئۇنى تاشلىغاندەك ئىدى.

ياق! ئۇنداقتۇمۇ ئەمەستەك. پۈتۈكچى تالىپ يېشىنىڭ بىر يەرگە بېرىپ قالغىنىغا قارىماي يەنىلا ئۇستازغا ئەگىشىپ يۈرۈپتۇ. دۇنيانىڭ ئىلگىرى مەۋھۇم كۆرۈنگەن سىرىمۇ ئەمەللىرى مانا ئەمدى ئۇنىڭغا چۈشىنىشلىك تىل بىلەن ھال ئېيتىپ تۇرۇپتۇ. بارلىق مۆجىزاتلار - ئۆسۈملۈك، گۈل - گىياھ، دەل - دەرەخ، سۇ، تۇپراق... ھەممىسى ئۇنىڭ بىلەن شېرىن ئىچكى مۇلاقەتتە بولۇۋېتىپتۇ. ئىلگىرىكى تەكتىگە يېتىپ ئۈلگۈرمىگەن تالاي - تالاي قاراڭغۇ بوشلۇقلار ئەمدى ئۇنىڭغا سېھىرلىك پەردىسىنى ئېچىپ ئۈلگۈرۈپتۇ...

لېكىن، ئۇنىڭ ئازابلىرى ھەرقانداق چاغدىكىدىن كۆپ ئىدى. دۇنيا سىرلىرىنىڭ بىر - بىرلەپ ئايدىنىڭ بولۇشىمۇ ئۇنى خۇشال قىلالمايتتى. ئىلگىرى مۇشۇ سىر - مۇئەممىلار ئوتىدا ئازاپ چەككەن ئەمەسمىدى؟ مۇشۇ سىرلار كويىدا باش كۆتۈرمەي تەلەپ - مۇلاھىزىلار يۈرگۈزگەن ئەمەسمىدى؟ شۇ تاپتا، ئۇنىڭغا يوپۇشقان ئوت - ئازاب، ئەڭ كۈچلۈك ئازاب - كۆز ئالدىدىكى قېرىنداشلىرىنىڭ ئازغۇنلۇق يولغا ماڭغانلىقى ئىدى. بۇ خىل ئازغۇنلۇق ھەرقانداق دەۋردىكىدىن ئېشىپ يۇقىرى چېكىگە يەتكەندى. بۇنى توسمىسا بولمايتتى. گۇناھ - گۇمراھلىق پانقىغىغا چوڭقۇر يېتىپ كېتىۋاتقان ساددا،

مۆمىن قېرىنداشلىرىنى ئازغۇنلۇق پانقىقىدىن تارتىپ چىقىمىسا بولمايتتى. كۆزىگە كۆرۈنۈپ تۇرغان مۇشۇ مۇئەممىلارنى ھەل قىلماي تۇرۇپ، دۇنيانىڭ سىر - سېھىرلىرىنى يورۇتقانىنىڭ ئەھمىيىتى بولمايتتى. ئالەم سىر - مۆجىزىسىنىڭ يادروسى نېمە؟ ئۇ كەسكىن جاۋاب بېرەتتىكى: ئادەم! ئۇنداقتا، ئاللاننىڭ ئىرادىسىگە خىلاپ ئەقىدىدە بولۇۋاتقان ئادەملەرنى، كۆز ئالدىدا ئاڭسىزلارچە گۇناھ سادىر قىلىۋاتقان قېرىنداشلىرىنى قانداق قۇتقۇزماق كېرەك. زادى قانداق؟! ... ئايدىنىڭ كېچە.

كەيپىياتى ياخشى بولمىغانلىق ۋەجىدىن، خۇپتەن نامىزىدىن كېيىنلا يېتىۋالغان مۇھەممەت داموللام تېخىچە ئۇخلايدىغاندەك ئەمەس ئىدى. ئۇ ھامان قېرىنداشلىرى ئوتىدا كۆپەيتتى، تولغىناتتى. لېكىن، بۇ ئوتنى ئۆچۈرۈشنىڭ ئامالى ھېچ تېپىلىدىغاندەك قىلمايتتى...
«ۋا دەرىخ! ... ۋادەرىخا!!»

شۇنداق دېدى ئۇ، يەنە ئوڭ تەرەپكە ئۆرۈلۈپ، شۇئان ئۇنى كۈچلۈك يۆتەل تۇتۇپ كەتتى، دېمى كېسىلدى. سول كۆكرىكى چىمىلداپ، قانداقتۇر بىر نەرسە سانجىلغاندەك ئاغرىدى. پۈتۈن بەدەنلىرى بىرەرەرسى ئۇرۇپ - چېقىۋەتكەندەك ئۇيۇشتى.

«قېنى ئىنساپ؟! قېنى، ئىمان، دىيانەت؟!»
يۆتەل تۇتقانىسى، ئۇنىڭ پىغانىمۇ تېشىپ بارايتتى. ئۆيدە ئۆزىدىن باشقا ئادەم يوقلۇقىنى بىلىپ تۇرسىمۇ، يەنە بىرەرەرسىگە قارىتىپ ئېيتىۋاتقانداك يۇقىرى ئاۋازدا سۆزلەيتتى...
... سۆزلەيتتى...

يېقىندىن بېرى ئۇ كۆپرەك غەزەپ قىلىدىغان بولۇپ قالغانىدى. ئاۋام دەردى، بۇنى ئاز دەپ! . . . ئۆتكەندەك يالغۇز قالغانىدى. قەدىناس ھەمىيى ۋاپات ئەتكەن، بالىلار ئۆزلىرى رازى بولغۇدەك مىراسلار بىلەن ئۆيۈك - ئوچاقلىق قىلىۋېتىلگەندىن بۇيان، ئۇنى يالغۇزلۇق چېقىپ كېتىۋاتاتتى. سادىق شاگىرتى - پۈتۈكچى ئۇنى تاشلىماي يۈرگەن بولسىمۇ، بالىجانلىق بولۇپ قالغان ئادەمنى كېچىسىمۇ مەن بىلەن سىردىشىپ يات بالام، دېگىلى بولمايتتى. ئاش - غىزا ئېتىپ يېيىش، رەھمەتلىك دادىسىنىڭ يۈزى كۆرگەن قەپەستە بۇقۇلدىشىپ تۇرغان كەپتەرلەرگە قاراش، باغ - ۋارنلارنى چاناپ، سۇ قۇيۇش. . . ئوخشاش ئىشلار ئۇنى ھالسىرىتىپ قويايتتى. ئۇنىڭ ئۈستىگە يەنە شۇ دەرد، شۇ ئوت! . . .

ئۇ تولغىنىپ سولغا ئۆرۈلدى. يەنە شۇ ھال: يۆتەل، ئاغرىق، سىرقىراش، قۇيۇشۇش. . .

كېچىككەنە تۇڭلۇكتىن چۈشكەن ئاي نۇرى، ئۇ ئۆرۈلگەن تەرەپتىكى توغرا تامنى يورۇتۇپ تۇراتتى. ئۆگزىنىڭ قەپەس قويۇلغان ئۇدۇلىدىن پات - پات كىتىرىلغان ئاۋاز ئاڭلىناتتى. دېلىغۇلۇقتا ئۇيۇقىسى قاچقان داموللامنىڭ قۇلىقىغا يەنە يىراق - يىراقلاردىن قىچقىرىغان توخۇلارنىڭ ئاۋازىمۇ كىرەتتى.

ۋاقىت تۈن نىسبىدىن ئاشقاندى. مۇھەممەت داموللام ئاخشامدىن بۇيان ئويلىنىپمۇ تېخىچە بىر قارارغا كېلەلمەيۋاتاتتى. ئۇنى ئىككى يول تارتىپ تۇراتتى. بىرى، كۆز ئالدىدىكى ئوتلىق دەرد - مېھرىلىك ئازاب؛ يەنە بىرى، مەككە - مۇكەررەمدە بولغۇسى خاسىيەتلىك

تاۋاپ، ئۆمۈرلۈك ئۇلۇغ ساۋاب ئىدى. بىرىنى دىل سۆرەيتتى، بىرىنى ۋىجدانى تارتاتتى. قانداق قىلسا بولار؟ زادى قانداق قىلماق لازىم؟! ئۇ قاتتىق يۆتىلىپ كەتتى. شۇنىڭغا ئۇلاپلا كانىيىنىڭ ئىچى تەرىپىدىكى بىر يېرىدىن غىزىلىدىغان ئاۋاز چىققانداك بىلىندى. «مۇشۇ ئەپتىمگە يول ماڭالارمەنمۇ، ئىككى ئايلاپ ماڭىدىغان يولغا پايلىيالارمەنمۇ؟» دېدى ئۇ، يۆتەلگەچ، چىڭقىلىپ ئاغرىۋاتقان سول مەيدىسىگە مۇشتلاۋېتىپ.

شۇ چاغدا، يىراقتىن توخۇنىڭ قىچقىرىغان ئاۋازى يەنە ئاڭلاندى. شۇنىڭغا قوشۇلۇپلا قوڭغۇراقتىڭ جىرىڭلىغان، ساپايىنىڭ شاراقلىغان ئاۋازى كەلدى. ئاۋازىدىن بىلىنىپ تۇراتتىكى، ساپايە بىر ئەمەس ئىدى. 10 - 15 لىگەن ساپايىنىڭ ئۆملۈكتە ۋە بىر خىل رىتىم بىلەن شاراقىشى خېلى نېرىدىكى ئۆتەڭ يولىدىن يىراق - يىراقلارغا تارىلاتتى. مۇشۇنداق ئاۋازلار ئاڭلانغىلى ئۇزۇن زامان بولغانىدى. مەھەللە جامائىتىگە سۈر - ھەيۋە كۆرسىتىپ كېلىۋاتقان بۇ دەرۋىشلەر ساداسى كېچەيۈ - كۈندۈز ئۈزۈلمەيتتى. ئۇ ئۇزاق، ئۇزاقلىرىدىن شاراقىشىپ كېلىپ، مۇمىنلەر يۇرتى - دىيارى ئاقسۇدا تېخىمۇ جانلىنىپ كېتەتتى. چوغتالى ئەزىمىدىكى سوپى - دەرۋىشلەرگە - ئاۋام نەزەرىدىكى ئۆلىمالارنىڭ كۈچىگە كۈچ قوشۇۋاتقىنىمۇ، ئەقىلگە سىغماس پەتىۋالارنى كۆتۈرۈپ كېلىۋاتقىنىمۇ دەل مۇشۇ ئايىغى ئۈزۈلمەس ساپايىلەر ھەم ئۇنىڭ ئىگىلىرى بولمىش ئاشىق - قەلەندەرلەر ئىدى. ئاۋازلار بارغانسېرى يېقىنلاپ ۋە ئەدەپ كېلەتتى. يۇرتنى قەلەندەر ۋاباسى، قورقۇنچلۇق ئۆتكەن قازاسى ياكى

ئازغۇن مۇرىتلار بالاسى بېسىپ كېتىدىغاندەك بىلىنەتتى مۇھەممەت داموللامغا. ئۇنىڭ نەزەرىدە، ئەقىدىسىدىن تايغان بۇ مەلئۇنلار دەرۋىش سىياقىدىكى چايان، سوپى سىياقىدىكى يىلان ئىدى. «ھۇم! ھۇم!» دەپ ئۆملۈكتە توۋلاشلىرى بولسا، ئۇلارنىڭ چېقىشتىن بۇرۇنقى ھەيۋىسىدەك ئاڭلىناتتى. ئۇ، بۇلارنى ئۆز ئىدراكىغا تايىنىپ چۈشىنىپ بولغانىدى. يېقىنقى بىر قاتار ئىشلار ئۇلارنىڭ مەقسەت، مۇددىئاسىنى تېخىمۇ روشەن ئاشكارا قىلىپ تۇراتتى.

— يۇقىرىقى مەھەللىدە بىر قەلەندەر كېپەن توغرىلاپ تۇتۇلۇپ قاپتىمىش. ئۇستاز، دەپ كىردى پۈتۈكچى تالىپ ئۈچ كۈن بۇرۇن. ئۇ، ئۇزۇندىن بېرى ئۇستازىنىڭ خالىس ئىقتىسادى ياردىمىگە ئېرىشىپ كەلگەن ۋە ئۇنىڭغا جاۋاب قايتۇرۇش ئۈچۈن، ئۇستازىنىڭ ئېغىر - يېنىك جىسمانىي ئەمگىكىگە ياردەملىشىپ كېلىۋاتقانىدى.

— قايسى كۈنى دەرۋىشلەردىن بىرى رەھمەتلىك سايىت قازىنىڭ بويىغا يەتمىگەن نەۋرىسىگە باسقۇنچىلىق قىلىپ قېچىپ كېتىپتۇ. ئۇستاز، شۇنداق خەۋەرنىمۇ ئېلىپ كەلدى، باغ - ۋاران ئىشلىرىغا قارىشىپ بېرىۋاتقان تالىپ.

ئاڭلىنىۋاتقان بۇنداق خەۋەرلەر ھەددى - ھېسابسىز كۆپ ئىدى. ئەپسۇسلىنارلىقى، ھەممىسى يەنە غەلىتە پەتىۋالار بىلەن يوققا چىقىرىلاتتى. بۇلارغا چىداپ بولامدۇ؟ مۇشۇنداق ئەھلى ئىمانسىزلار بىلەن ياشىغىلى بولامدۇ؟ «مەككە مۇكەررەمگە بېرىپ، ھەج - تاۋاپ زىيارىتى

قىلىپ كەلسەم كېلەي، مۇشۇ مەلئۇنلارنى كۆزۈم كۆرمىسۇن!» يەنە شۇنداق دېدى ئۇ، بارماسلىق ھەققىدىكى قارارنى قايتا رەت قىلىپ. ئۇ ئاشامدىن بېرى مۇشۇنداق دېلىغۇل بولۇپ كېلىۋاتاتتى. ھېلى «بارسام باراي» دېسە، سەلدىن كېيىن «گۇناھقا يېتىپ كېتىۋاتقان يۇرت ئەھلىنى تاشلاپ كېتەمدىم، بارماي» دەيتتى. قارارىدىن قانچە قېتىم ياندى، يەنە قانچە قېتىم قارار قىلدى بۇنى ئۆزىمۇ بىلمەيتتى. بىلىدىغىنى ھېچقاچان قارارىدىن يانمايدىغان مەجەزىنىڭ بۈگۈن بىردىنلا ئەسلىگە ئوخشىماي قالغىنى ئىدى.

«باراي... چايان سۈرەتلىك شۇ مۇناپىق مەلئۇنلاردىن قۇتۇلاي!» خىيالىدىكى سوپى، دەرۋىشلەر تۇرغان تەرەپكە قولىنى سىلكىپ تۇرۇپ شۇنداق دېدى ئۇ، «روزىغارمىنىڭ ھەممىنى سېتىپ، سەپەرگە چۈشۈلۈپلا ئېلىپ قالاي. راست، شۇنداق قىلاي... قالغىنىنى - ھەممە تەئەللۇقاتىمنى يېتىم - يېسىرلارغا ئۆلەشتۈرۈپ بېرەي...»

مۇشۇ قارارنى ئالغاندا ئۇنىڭ كۆز ئالدىغا يەنە يۇرت - ساددا، ياۋاش، يۇمشاق دېھقانلار، بالا - چاقا ۋە نەۋرە - چەۋرىلىرى... كېلىۋالدى. بىر قارىسا، ئۇلارنىڭ ھەممىسى نامرات، بىچارىدەك كۆرۈنەتتى. بۇلارنىڭ ھېچقايسىسىدىن ئايرىلغۇسى كەلمەيتتى. قولىدىن كېلىشىچە بېشىنى سىلىغۇسى، ئۆزىنى ھاللىق قىلىپ كۆرسىتىۋالغان دەپن - دۇنياسىنى شۇلارغا تارقىتىپ بەرگۈسى كېلەتتى. لېكىن، ئۇنىڭ كۆڭلىنىڭ توق يېرى، ئۆي - ئوچاقلىق قىلغان ھەممە پەرزەنتىنى

يېتەرلىك مەراسىملار بىلەن رازى قىلىۋەتكەندى. ئەمدى قالغان دۇنياسىنى ئىككىگە بۆلۈپ، يېرىمنى ئۆزى ئېلىپ قالسا بولارمىكىن ياكى ئۈچكە بۆلۈپ، ئۇنىڭ بىر ئۆلۈشىنى ئېلىپ قالسا قانداق بولارمىكىن؟

ئۇ، مەككىگە بېرىش سەپىرىدىكى خەج - خىراجەتلەرنى، يولدىكى مۈشكۈلاتلارنى تەخمىن قىلىپ يېتىپ، بىردىنلا دەرۋىشلەرنىڭ «ھۇم!» لىگەن ئاۋازىغىمۇ ياكى ساپايىنىڭ شاراقىغىمۇ ئوخشىمايدىغان بىر ئاۋازنى ئاڭلاپ قالدى. بۇ، ھەممىشە تاڭغا يېقىن ئاڭلىنىدىغان، ئۇنىڭ قان - قېنىغا سىڭىپ كىرىپ، يۈرىكىنىڭ بېغىش - بېغىشلىرىنى مۇجۇپ ئۆتىدىغان مۇڭلۇق ۋە تەسىرلىك ناخشا ئىدى. ئۇنى يولۇچىلار ئېيتاتتى. يىراق - يىراقلاردىن كېلىۋاتقان دەردەمەن مۇساپىرلار ئاچلىق ئازابى، يول جاپاسىنى بېسىش ئۈچۈن توۋلاپ ئۆتەتتى. غەم - قايغۇ ۋە ئازاب - ئىزتىراپ سەۋەبىدىن قۇلاق سالمىدىمۇ ياكى بوشراق ئاۋازدا ئېيتىلىپ قالغان بولسا ئاڭلىماي قالدىمۇ، ئىشقىلىپ بىرقانچە كۈندىن بۇيان ئۇ بۇ ناخشىنى ئاڭلىمىغانىدى. ئەمدى ئۇ، تولىمۇ ياڭراق، مۇڭلۇق بىر تۈستە ئېيتىلىپ باراتتى:

بۇ تاغلار ئېگىز تاغلار،

غېرىبىنىڭ يولىنى باغلار.

غېرىب ئۆلسە كىم يىغلار،

غېرىبقا غېرىب يىغلار.

ناخشىدىن مۇڭ، ھەسرەت، چىداپ تۇرغۇسىز غېرىب - مىسكىنلىك تۆكۈلۈپ تۇراتتى. ئۇ مۇھەممەت

داموللامغا، تىرىكچىلىك ھەلەكچىلىكىدە ئۆز يۇرتىنى، قەدىردان يارۇ - بۇرادەرلىرىنى تاشلاپ، ئۆزىگە يۇرتلارغا مۇساپىر بولۇپ كېتىۋاتقان بىچارە يېتىملەرنى ئەسلىتەتتى. ئۇلار، ئېشەكلىك، خېلى كۆپ قىسمى پىيادە ئىدى. ئاچلىق، يول ئازابى ئۇلارنى قىينايتتى. قەدىردان دوست - يارانلىرى غېرىبلىق يېشى لىغىرلاپ تۇرغان كۆزلىرىگە كۆرۈنۈپ، يۇرت ھىدى ئۇرۇلۇپ تۇرىدىغان بۇرنىغا پۇراپ كېتەتتى. تۈرلۈك خېيىمخەتەر ۋە ھەتتا ئۆلۈم تەھدىتى ئۇلارنىڭ دىلىنى چىگەتتى. ئەھلى مەھەللىسىدىكى ئاچ - زېرىن قالغان ئوغقانلىرى، ئۇلار ئۈستىدىكى تۈگمەس زۇلۇم - سىتەملەر يولۇچىلارنىڭ دەردىگە دەرد، ھەسرەتكە ھەسرەت قوشاتتى...

ئاھ ئۇرارمەن، ئاھ ئۇرارمەن،

ئاھلىرىم تۇنقاي سېنى.

كۆز يېشىم دەريا بولۇپ،

بېلىقلىرىم يۇتقاي سېنى.

ناخشا بىرىنىڭ كەينىدىن بىرى ئېيتىلىپ ئۆتەتتى. تېكىست ئالماشقانسېرى، ناخشىدىكى مۇڭ، قايغۇ، ئۆچ - ئاداۋەت... پۇراقلىرى كۈچىيىپ باراتتى. قان - زەرداب يۇتىۋاتقان بىچارە كىشىلەر، ئىچىگە سىغدۇرالمىۋاتقان دەرد - پىغانىنى مۇشۇ مۇڭلۇق ناخشىلار بىلەن چىقارماقتا ئىدى. ئاجىز، ئەمما غەزەپلىك ئاشۇ كىشىلەر، يۈرىكىدىن سىرغىپ چىقىۋاتقان دەرد ۋە قان - زەردابلار جۇغلانمىسىدىن ھاسىل بولغان ھەسرەت دەرياسىدىكى قىساسكار بېلىقلار ئىدى. ئۇلار ئۆز رەقىبىنى يۇتاتتى، يۇتاتتى...

شاراقشىپ كېلىدىغان ساپايە ئاۋازلىرىنى كۆيدۈرۈپ كۈل قىلىدىغان قۇدرەتلىك ئوت ئىدى. ئۇلارغا ئەجەل چىلايدىغان ئوق ئىدى.

«ئەل غەزىپى ئوق!» — شۇنداق دېدى ئۇ، ۋايجانلاپ تۇرۇپ يەنە بىر ياققا ئۆرۈلۈپ. دەل شۇ چاغدا، ئۇنىڭ سۆزىگە ئاۋاز قوشقاندا، غەزەپلىك بىر قوشاق ئۇلاپ ئېيتىلدى:

كەيدىم كېيىنەك تونى،
گۈلخاندا ياتارمەن دەپ.
ئالدىم يا بىلەن ئوقنى،
دۈشمەننى ئاتارمەن دەپ.

«توغرا، بارماي» — دېدى ئۇ گېلىنى قىرىپ يۆتىلىپ، «نېمە كۆرسەم ئەل — جامائەت بىلەن تەڭ كۆرەي!» ناخشا ئۇنى مۇڭ ھەسرەت سۈيىگە چۆمدۈرۈپ، قەيەردىندۇر كۆرۈنمىۋاتقان ئۈمىد، ئىشەنچ قىرغاقلىرىغا باشلاپ كەتكەنىدى.

ئۇ، مۇشۇ ناخشىلارغا ئامراق ئىدى. بۇلار ئەمەس، مۇڭ — ھەسرەت، ئازاب — كۈلپەتلەر ئىپادىلەنگەن لىرىك ۋە يېقىملىق ناخشىلار بولسىلا ئۇنى مەھلىيا قىلاتتى. ئۇ، رەھمەتلىك دادىسى ھايات ۋاقتىدىن تارتىپلا، يىراقتىن ئېيتقاندا، بالىلىق چېغىدىن باشلاپلا ناخشا — سازغا ھېرىس ئىدى. «ھازىر مەيلى ئوغلۇم، چوڭ بولغاندا دۇتار، تەمبۇر چېلىپ، ناخشا ئېيتىپ يۈرسىلە قاملاشمايدۇ جۇمۇ». دىنىي نۇقتىسىدىن چىقىپمۇ ياكى باشقا سەۋەبتىنمۇ ئەيتاۋۇر، مۇشۇنداق دېگەندى ئابدۇللا مەزىن. بۇ گەپنىڭ مەنىسىنى ئۇ كېيىن، ئۇزۇن يىللار

«ئە، غەرب بېچارىلەر!» ناخشىغا قۇلاق سېلىپ يېتىپ، تۇيۇقسىزلا توۋلاپ تاشلىدى ئۇ. شۇ تاپتا، ناخشىنى يولۇچىلار ئەمەس، ئۇ ئۆزى ئېيتىۋاتاتتى. دەرد — پىغان ئۇلارنىڭ ئەمەس، نەق مۇھەممەت داموللامنىڭ ئىدى. «مۇشۇ كۈننىڭ ئايىغى بارمىدۇ؟... ئە، ياراتقان ئىگەم، ئاجىز بەندىلىرىڭنى يەنە كىملىرىگە خار قىلىدىغانسەن؟!»

ئۇنىڭ ئولتۇرۇشقان چاناقلىرىدىن سىرىغىغان ياشلار كونا تەككىنى ھۆلەپ باراتتى. ناخشا بولسا، ئۇنىڭ ئاجىز يۈرىكىنى خۇن قىلىپ، ھامان ئاشۇ مۇڭلۇق ئاھاڭلار بىلەن ئېيتىلىپ ئۆتەتتى.

«بولدى، بارمايمەن!» دېدى ئۇ، ئۆز قارارىدىن يەنە بىر رەت يېنىپ «دەپىن — دۇنيارىمنى ئاشۇ بېچارىلەرگە ئۈلەشتۈرۈپ بېرىمەن. ئەللە — مەھەللە نېمە كويدا، مەن نېمە ئويدا؟» ئۇ، ئېچىشىپ تۇرىۋاتقان يۈرىكىنى كۆكسى ئۈستىدىن مۇجۇپ قويۇپ، داۋاملاشتۇردى «ھەرەمگە بارمىساممۇ، كامىل مۇسۇلماندۇرمەن، ئەل رىيازەت چېكىۋاتقاندا ھەج قىلىش نە ھاجەت؟! بىزنىڭ مەككە ئاقسۇدا. ئۇ — قىرىمىش ئاتا، ئەختەم بۇزۇرگاھ!①»

ناخشا تىنىمىسىز ئېيتىلىپ ئۆتەتتى. ئۇ ھېلىلا ئاڭلانغان قوڭغۇراق — ساپايە ئاۋازلىرىدىن كەسكىن پەرق قىلاتتى. غەم — مۇڭلىرى بىلەن ئېزىپ، ئويناپ، تەسىرلىك ۋە لىرىكىلىق ئاھاڭلىرى بىلەن ئۇنى مەھلىيا قىلىۋاتقان بۇ سېھىرلىك ناخشىلار، ئاچ كۆزلەرچە

① بۇلار ئاقسۇ تەۋەسىدىكى قەدىمىي بازارلارنىڭ نامى.

ئۆتكەندىن كېيىن، ئۇزۇن يىللار ئۆتكەندىن كېيىنكى بۈگۈنكى كۈندە چۈشەنگەندەك بولدى.

— ئاتاڭ مۇھەممەت ئىماممۇ نەغمە - ناۋاغا بۇزۇلغان ئازغۇن بەندە ئىدى. ئۆزۈڭمۇ مۇت شۇنى دوراپ چۈشۈپسەن. نەرىڭ مۇسۇلمان سەنلەرنىڭ؟ يوقات ئۆيۈڭدىكى دۇتار، راۋابلىرىڭنى، ئاڭلىسام، يەنە ئۆيۈڭگە نەغمىچىلەر كىرىپ كېچىچە كاكىراپ چىقارمىش. توختات، بۇنداق شەيتان نەغمىسىنى. ئاتاڭغا ئېيت، نەزىم توقۇيمەن دەپ، پىتىنە - پاسات تېرىپ، جامائەتنى ئازدۇرۇپ يۈرمىسۇن!

بۇ گەپلەرنى ئوغللى كۆتۈرۈپ كىردى. بۇنى توختى ئىمام مەسچىت جامائىتىنىڭ ئالدىدىلا ئوغللىغا ئېيتقاندى. ئۇنىڭ ھەممىلا جەھەتتىن ئۆزىگە تارتىۋاتقانلىقىنى مۇھەممەت ئىمام ناھايىتى ئوبدان بىلەتتى. شۇنىڭ ئۈچۈنمۇ سۆيۈنەتتى. كۆڭلى توق ئىدى. لېكىن ئۇلار نېمىدەپ ئوغللىغا ئاھانەت قىلىدۇ، ئۆزىدىن ئېشىپ، ئوغللىغا؟! يەنە تاڭلا بەش كۈندە نەۋرىسىگە ئۆتسە، ئۇنىڭدىن كېيىن ئەۋرە - چەۋرىلىرىمۇ قالمىسا!...

ئۇنىڭ يەنە جۇدۇنى ئۆزلىدى، كۆز ئالدىغا يېڭىدىن يېتىشىپ چىققان ئازغۇن ئىمام، قازىلار كەلدى... ئاستا - ئاستا ئۇزاپ كېتىۋاتقان ناخشا ئاۋازى ئۇنى گۈرۈلدەپ كۆيۈۋاتقان ئوت قوينىغا تاشلاپ كەتكەندى. يۈرەك ئېچىشاتتى. دەردلىك ۋۇجۇد تېنىمىسىز ئازاب چېكەتتى. قايسى بىر يالماۋۇز (بەلكى ئەجدىھا ياكى دېۋىدۇر) ئېغىزىدىن ئوت پۈركۈيتتى. يالقۇنچاپ كۆيۈۋاتقان ئاشۇ ئوت قېنىدىن يۈزى قاپقارا، يۈزىلا

ئەمەس. يۈرىكىمۇ، جېنىمۇ، ئىمان - ئېتىقادىمۇ... قاپقارا كەلگەن سان - ساناقسىز مەخلۇقلار سەكرەپ چۈشەتتى... .

راست، ئۇلار داۋاملىق كۆپىيىدۇ، كېلىدۇ، تۇغىدۇ، ئۆسىدۇ!... ئۇنىڭغا يۇپۇرۇلۇپ كېلىۋاتقان ساناقسىز ئازغۇنلار كۆرۈندى. ئۇلار ئۇنىڭ ھەممىلا ئىشىغا توسقۇن بولاتتى؛ سۆزلەتمەيتتى، ساۋاق بەرگۈزمەيتتى. شەرھى - تەفسىر ئېيتقۇزمايتتى، تەلقىن - تەرغىبات قىلغۇزمايتتى... .

ئۇنىڭ يۈرەكلىرى قىسىلىش ۋە دەرد - پىغاندىن يېرىلىپ كېتەي دېگەندى. مۇشۇنداق كېتىۋەرسە پىكرى چېچىلىپ «دېۋانى كوللىيات مەسنىۋى» سىمۇ يېرىم يولدا ئۈزۈلۈپ قالدىغاندەك كۆرۈنەتتى. بۇنداق مۇھىتتا نېمە ئىش قىلغىلى بولسۇن؟ ھېچنېمە قىلالماي تۇرۇپ، جامائەتكە نېمە بىلەن تەربىيەت قىلسۇن؟ قايسى نەزىم - ھېكمەتلەر بىلەن ۋەز - نەسەھەت قالدۇرالسۇن؟

«ماقۇل، بېرىپ كەلسەم كېلەي» - يەنە بىر قېتىم قارارىنى ئۆزگەرتتى ئۇ. يۇرتتا ھېچنېمە قىلالماي يۈرگەندىن سىرتتى كۆرۈپ، پىكرى قۇۋۋەت جۇغلاپ كېلىشنى ئەۋزەل بىلگەندى مۇھەممەت داموللام. «ھېچ بولمىسا كۆرۈپ كېلەرمەن، مۇسۇلمان ئەللىرىدىكى باشقا كىشىلەرنىڭ ھال - ئەھۋالىنى بىلىپ كېلەرمەن. ئۇنىڭغىچە ھەممە ياخشى بولۇپ كېتەر. بەلكى...» ئۇ، يولدىكى خەتەرنى، ئۆزىنىڭ ياشىنىپ قالغانلىقىنى ئويلاپ سەپەردىن ئامان - ئېسەن قايتىپ كېلەلمەسلىكى مۇمكىنچىلىكىنىمۇ كۆز ئالدىغا كەلتۈردى. تېخىمۇ

ئەتراپلىق تەييارلىق قىلىش نىيىتىگە كەلدى ۋە كەسكىن
ھالدا: «خەير، ۋەتەن!» — دېدى پىچىرلاپ تۇرۇپ. بۇ،
ئۇنىڭ ئاخىرقى قارارى ئىدى.

ئۇپۇق سۈزۈلۈپ باراتتى. توخۇلار بەس - بەستە
چىللايتتى. ئۇيقۇدىن بىدار ھالەتتە تاڭ ئېتىپ
كەتكەن بۈگۈن — مىلادىيە 1720 - يىلى، يەنى
ھەزرىتى مۇھەممەت بىننى ئابدۇللا خاراباتى 82 ياشقا
كىرىپ قالغان چاغ ئىدى.

ھاجى ھەققىدە رىۋايەتلەر

مۇھەممەت بىننى ئابدۇللا خاراباتى ۋەتەندىن ئايرىلىپ
ئۇزاق ئۆتمەي، ئۇ توغرىدىكى غارايىپ ھېكايىلەر
تەرەپ - تەرەپلەردىن ئۇچۇپ كېلىپ، ئېغىزدىن - ئېغىزغا
تارىلىشقا باشلىدى.

— مۇھەممەت داموللام بۇ يەردە بىر كىملىرىگە
قېيىدىغاندەك قىلىپ ھۈنرىنى كۆرسەتمەي يۈرگىنى
بىلەن، ئۇ راستتىنلا كارامەتكە توشقان سوپى^① ئىكەن.
ئاڭلىسام، ئۇ يۇرتتىن چىقىپ كېتەر چېغىدا بىر «سۇق»
بىلەنلا تاغار - تاغار پۇل پەيدا قىلغانمىش. ئاشۇ پۇلنىڭ
ئۈچتىن بىر ئۈلۈشىنى ئۆزىگە قالدۇرۇپ، قالغىنىنى
مەھەللىدىكى تۇل خوتۇن، ئاغرىق، ئاجىز، يېتىم -
يېسىرلارغا تارقىتىپ بېرىپتۇ. ئىشەنمىسەڭلار ئىرادىخان
پوقاق، توقاچخان ھۆپۈپ، يەھيا باداڭ... لاردىن
سوراپ بېقىڭلار. ئۇلارنىڭ ھەممىسى تۇتام - تۇتام
پۇل ئاپتۇ. بىر كېچىدىلا بېيىپ، تۇل، يېتىمىلارغا
ئوخشىمايلا قاپتۇ... .

— مۇھەممەت داموللام ئۆزىنى ئاشكارا قىلماي

① كىشىلەرنىڭ، سوپىلار سېھرى - كارامەتلىك كېلىدۇ دەپ قاراپ،
مۇھەممەت داموللامنىمۇ خاتا ھالدا سوپى دەپ ئاتاۋاتقانلىقىنى مۇشۇنىڭدىن
بىلىنىپ تۇرىدۇ.

يۈرگەن كارامەتچى زات ئىكەن. ئۇ سېھرىي - كارامەت كۆرسىتىشتە مەھەللىدىكى سوپى - دەرۋىشلەردىنمۇ مۈلۈك ئورۇندا تۇرىدىكەن. ئۇنىڭ مەھەللىدىن چىققاندا، ئەمدىلا كۆندۈرۈلگەن بوز تېيىغا مىنىپ ماڭغىنىنى ھەممىمىز ئاڭلىغان. ئەمما ئۇنىڭ بەش يۈز قەدەم ماڭا - ماڭمايلا نېمە قىلغانلىقىنى ئاڭلىدىڭلارمۇ؟ ھە، تېخى ئاڭلىمىغانسىلەر. ئۇ، ئاستىدىكى بوز تېيىنى مەھەللىگە قارىتىپ قويۇۋېتىپ، قارا ساقال ئاتام مازارغا پىيادە بېرىپتۇ. شۇ مازاردا بىر كۈن كەچ بولغۇچە ئولتۇرۇپ، ناھايىتى جىق ئايەتلەرنى ئوقۇپتۇ. كۈن بىلەن تەڭ، ئايەت كۈچىنى كۆرسىتىپ، داموللام ئاستا - ئاستا ئورنىدىن قوزغىلىپ، ھاۋادا ئۇچۇشقا باشلاپتۇ. ئاسمانغا چىقىپ بولغاندىن كېيىن كۈچەپ بىر «سۇف» دېگەنسىكەن، بوراندەك ئۇچۇپ، ھەرەمگە شۇ كۈنلا بېرىپ بويۇتۇ:

— داموللام قورسىقىنى تازا تويغۇزۇپ بولغاندىن كېيىن، ئۆگزىسىگە چىقىپ، ئامراق كەپتەرلىرىگە كۆز ئۈزمەي قارايتۇ. ئۇنىڭ ئىچىدە ناھايىتى ساق بىر موللاقچى كۆك كەپتەر بار ئىكەن. ئۇ ئىگىسىنىڭ كۆڭلىدىكىنى بىلىپ، داموللامنىڭ قولىغا قونۇپتۇ. داموللام ئۇنىڭغا قارا - قارا... ئاخىرى «ساڭا ئايلىنىپ قالسامچۇ» دەپتۇ. خۇدانىڭ قۇدرىتى بىلەن ئۇنىڭ تىلىكى ئىجابەت بولۇپ، داموللام ئاشۇ كەپتەرنىڭ سۈرىتىگە كىرىپتۇ. شۇنىڭ بىلەن ئۇ، ھەرەمگە كەپتەر بولۇپ ئۇچۇپ بېرىپتۇ.

— مۇھەممەت داموللام ھەرەمگە كېتىۋېتىپ، دەشتى قىپچاق چۆلىدە بىر يېتىمگە ئۇچراپ قاپتۇ. ئۇ ئاقساق - ئاغرىق يولۇچىكەن. ئۇ: بەك بولالمىدىم، ئون قەدەم

بولسىمۇ كۆتۈرۈپ قويسىلا ئىكەن دەپ يېلىنىپ يىغلاپتۇ. ئۇنىڭ نالىسىگە چىدىمىغان داموللام سەكسەنگە كىرىپ قالغىنىغا قارىماي، ئۇ ئاجىزنى پاتىڭغا ئارتىۋاپتۇ. ئۇ يېتىمكە داموللامنىڭ بويىغا بىر مىنىۋالغانچە يىلىمدەك چاپلىشىپ، زادىلا چۈشكىلى ئۇنىماپتۇ. شۇ چاغدا مەلۇم بوپتىلەركى، ئۇ مەككىنىڭ رودۇپىيى ئىكەن. ئەرەب چۆلىدە قېرىنداشلىرىدىن ئازار يەپ بۇ ئۆتەر يولغا كېلىۋالغانىكەن. بۇ تەرەپلەردىن ئۆتكەن يولۇچىلارنى ئانىي تېپىپ كېلىۋاتقانىكەن. دەرغەزەپكە كەلگەن داموللام سېھرىي - بەند قىلىدىغان ئايەتلىرىنى شۇنداق ئوقۇپتۇلەركى، ھېلىقى رودۇپايىنى سۇبھاناللا دېگۈزۈپتۇ. ئاخىرى، داموللام ئاستىدىكى ئېتىنى تاشلاپ، ھېلىقى رودۇپايىنى مىنىپ ھەرەمگە بېرىپتۇ... — مۇھەممەت داموللام ھەج تاۋاپ زىيارىتىنى تاماملاپ مەككىدە بىر مەھەل تۇرماقنى نىيەت قىلىپتۇ. شۇنداق كۈنلەرنىڭ بىرىدە، ئۇ ھەرەمدىكى بىر مەسچىتتە ناماز ئوقۇپتۇ. ناماز تەڭ بولغاندا، داموللام توساتتىنلا «چوھ، چوھ!» دەپ ۋارقىراپ تاشلاپتۇ. نۇرغۇن كىشىلەرنىڭ دىققىتى چېچىلىپ، تەرىتى سۇنۇپ، نامىزى قازا بولۇپ كېتىپتۇ. دەرغەزەپكە كەلگەن جامائەت: قايدىن كەلگەن پەسەندى مەلئۇن بۇ؟ مەسچىتكە سۇقۇنۇپ كىرىۋېلىپ ناماز بۇزغان بۇنداق جوھوتنى چالما - كېسەك قىلىپ ئۆلتۈرۈش كېرەك، دەپ قاتتىق ۋارقىرىشىپتۇ. ئىمامنىڭ غەزىپىمۇ جامائەت بىلەن ئوخشاش ئىكەن. شۇ چاغدا ھاجى خاراباتى ھاجىم - بۇ ھاجىم بولۇپ بولغان ۋاقتى ئىكەن، - ئىمام ۋىجدانەن جاۋاب بېرىپ

باقسۇن. ئەگەر ئۇمۇ يالغان گەپ قىلسا ياكى بىلىپ تۇرۇپ ئوقۇماسقا سېلىۋالسا، مېنى قانداق جازالىسىلار مەن رازى، جامائەت، دەپ ھەممەيلەننى سەۋر قىلىشقا چاقىرىپتۇ ۋە: ئىخلاىس بىلەن ناماز ئوقۇۋاتسام، ئىمامنىڭ كاللىسىغا «ئۆيدىكى ئىنەكنىڭ موزىيىنى ئايرىپ سولغاندىمەنمۇ ياكى قوشۇپ سولسۇنمۇ تەكەندىمەنمۇ؟ ئايرىمغان بولسام، موزاي ئانىسىنى ئېمىۋالسا، بۈگۈن ئىنەكنى ساغىلى بولماي قالۇرمۇ؟» دېگەن خىيال كىرىۋالدى. شول ۋەجھىدىن ئۇنى ناماز ئايەتلىرىنى خاتا ئوقۇپ قويمىسۇن، ئىماملىقتا سەھۋەتلىك سادىر قىلىپ قويمىسۇن دەپ، «چوھ، چوھ!» دەپ تۇۋلاپ قويۇشقا مەجبۇر بولدۇم، دەپتۇ. بۇنى ئاڭلىغان ئىمام سەمىيلىك بىلەن: «ھەقىقەت، راست شۇنداق ئەندىشە بولغاندىم» دەپ جاۋاب بېرىپتۇ. بۇنى ئاڭلىغان جامائەت، مۇھەممەت داموللاننىڭ ئەۋلىيالىق خىسلىتىگە ھەيران قاپتۇ ۋە ئۇنى جازالاشتىن ۋاز كېچىپتۇ.

— ھاجى خاراباتى دىيارى مەككە مۇكەررەمدە ئىستىقامەت قىلىۋاتقان كۈنلىرىدە، ئۇنى داڭلىق مەدرىسەلەرنىڭ بىرىگە ساۋاق بېرىشكە تەكلىپ قىلىشىپتۇ. تالىپلار ھاجى خاراباتىنى يۈچۈن كۆرۈپ، تەربىيەتلىرىگە تازا پىسەنت قىلماپتۇ. بۇنى ھار ئالغان ھاجى شۇنچىلىك قايناپ كېتىپتۇلەركى، ئىلاھى ھېكمەتلەر نەزم بولۇپ تۆكۈلۈپ، تالىپ، مۇدەررىسلەرنىڭ قەلبىگە ھېچقاچان ئاڭلاپ باقمىغان ئايەتتەك تۈيۈلۈپتۇ. ھەممىنىڭ كۆزلىرىدىن ئالانى سېغىنىش ياشلىرىنى تۆكۈشۈپتۇ. ئوقۇلغان ئىلاھى نەسىھەتلەر شۇ قەدەر تەسىرلىك

ئىكەنكى، ئۇنىڭ سېھىر - تەسىرىدىن ئەھلى ئۆلىمالارلا ئەمەس، مەدرىسنىڭ تام - تورۇسلىرىمۇ تەسىرلىنىپ، ياش تۆكۈشكە، بىر - بىرلەپ سويۇلۇپ چۈشۈشكە باشلاپتۇ. مۇشۇ پېتىم داۋاملاشسا، تام - تورۇسلار كۆز يېشىدىن زەي تارتىپ، ئۆرۈلۈپ چۈشىدىغانلىقىنى سەزگەن تالىپلار: بولدى ئۇستاز، غەزەپ قىلمىغايلار، ئۆزلىرىگە سەل قارىغانكەنمىز، بىلسەك، ئەھلى مۇسۇلماننىڭ مۇسۇلمانى شۇ ئەلدە ئىكەن، دەپ يىغلاپ تۇرۇپ ئۆزىگە سورىشىپتۇ.

— ھاجى خاراباتى مەككە مۇكەررەمدە يۈرگەن چاغلىرىدا، شائىر، ئۆلىمالار بىلەن دوستلۇق مۇلاقەتلىرىدە بولۇپتۇ. ئىلمىي ئەنجۈمەنلەردە مۇشائىرە ۋە مۇنازىرىلەرگە قاتنىشىپتۇ. خاراباتى ھەممىدە ئۈستۈنلۈككە ئېرىشىپتۇ. بولۇپمۇ نەزم ئوقۇشقا ئۆزىنىڭ چوڭقۇر مۇلاھىزىلىرىنى ئاللاننىڭ ھەدىس - شېرىپلىرىگە تەدبىق قىلىپ، ئىلاھى مىسرالارنى ئايرىدە قىپتۇ. ئۆزى كەلگەن ئەلنىڭ ئۇيغۇر ئېلى ئىكەنلىكىنى، ئۇ يەردە ناھايىتى نامرات، ئازاب چېكىۋاتقان مۇسۇلمانلارنىڭ ياشايدىغانلىقىنى، مۇسۇلمان - مۇسۇلماننىڭ قېرىندىشى، دېگەن ئىلاھىي روھ بويىچە، ئۇيغۇر ئېلىدىكى شۇ بىچارە مۇسۇلمانلارنىڭ بەخت - سائادىتى ئۈچۈن دۇئا قىلىش، ئۇلارنى ياد ئېتىپ تۇرۇش... بارلىق مۇسۇلماننىڭ ۋىجدانى ۋە دىنىي بۇرچى ئىكەنلىكىنى مىسرالىرىدە قەيت قىپتۇ.

— ھاجى خاراباتى نەرە تارتىپ كېلىۋاتقان تاشقىنى ئارقىغا ياندۇرۇپتۇ.

— خاراياتى ھاجىم مەككە - مۇكەررەمگە باستۇرۇپ كەلگەن قارا بوراننى توختىتىپ قويۇپتۇ.

— خاراياتى، ئانىسىنى ئۆلتۈرۈپ قېچىپ كەتكەن بىر مۇسۇلمان ئوغلىنى دۇئايى - بەند بىلەن مەھكىمە شەرىئەگە ياندۇرۇپ ئەكەپتۇ...

توقۇلغان رىۋايەتلەر ھەددى - ھېسابسىز كۆپ ئىدى. ئۇ يەنە داۋاملىق توقۇلۇۋاتاتتى...

ئۇزۇن يىللار ئۆتكەندىن كېيىنكى بۈگۈنكى كۈندە، ھاجى خاراياتىنىڭ قەبرىگاھىغا قاراپ يۈرگەن سۇلايمان شەيخىمۇ بۇ ھەقتىكى ھېكايە - رىۋايەتلەرنى ئۇزۇلدۈرمەي ئاڭلاپ تۇرىۋاتاتتى. بۇ ھال ئۇنى تېخىمۇ ئىشەندۈرەتتى. كۆز ئالدىغا سېھرىي - كارامەتلىك ئەۋلىيا، يىتۈك ئەللامە ھەزرىتى مۇھەممەت بىننى ئابدۇللا خاراياتى قايتا ئايان بولاتتى. ئۇ تىلىسىز مەخلۇقاتلار بىلەن سۆھبەت قۇراتتى. ئاغرىق - بىمارلارغا شىپالىق ئاتا قىلاتتى. بارلىق مۆجىزاتلارغا چىن دىلىدىن ھۆرمەت - ئېھتىراملار بىلدۈرەتتى...

— ئەسسالامۇ ئەلەيكۇم، خۇش كەپسىزىلەر، ئەزىزلىر!

ھەزرىتى ھاجىمنىڭ ھېكمى يوق باغقا شۇنداق دەپ كىرىۋاتقانلىقىنى ئاڭلىغاندەك بولدى سۇلايمان شەيخ.

«سىلى راستتىنلا ئەۋلىيا بولۇپ ئۆتكەن ئىكەنلا ھەزرىت»

چوڭقۇر ئىچكى مۇلاھەزەتتە كېتىۋېتىپ، بىردىنلا شۇنداق دەپ پىچىرلىدى ئۇ.

ئاخىرقى تىرىكىشىش

شەيخ نەزەرى ئىچكىرىلەپ باراتتى. ئۇنىڭ ئىدراكى قۇۋۋىتى ئەڭ يۇقىرى پەللىگە يەتكەنىدى... مىلادىيە 1726 - يىلى.

چوختالى ئەزىم ئىيۇل قۇياشى تەپتىدىن گويىا بىر ئاتەشگاھقا ئايلانغان. پۇرۇقلاپ قايناۋاتقان زەپلىك سۈيىدىن قويۇق ھور كۆتۈرۈلىدۇ. شورلۇق زېمىندىن چوڭ ھارارىتى ئۆرلەيدۇ. تىنىقتىن ئوت چىقىدۇ. نەپەسمۇ ئاتەش بولۇپ تارايدۇ. ئىسسىق تەپتىدىن قانىتى كۆيۈۋاتقان ئۇچار قۇشلار پەرۋاز قىلىشقا ئامالسىز. ھەتتا بېزەڭ چىۋىنلارمۇ ئۆزىگە دالدا ئىزدەش كويىدا...

كۆزلىرى ئولتۇرۇشقان، مەڭىز سۆڭەكلىرى بۆرتۈپ چىققان، قەدەملىرى تولىمۇ ئېغىر بىر مويسىپىت پۇتىنى كۆيدۈرۈپ تۇرىدىغان توپىلاڭ يولدا يالاڭ ئاياغ كېتىپ باراتتى. ئۇ خۇددى ئەقلىنى يوقاتقان ئادەمدەك، يېنىدىن ئۆتكەنلەرگىمۇ، تاپانلىرىنى قىزدۇرۇپ بېرىۋاتقان كۆيدۈرگۈچ ھارارەتكىمۇ پەرۋا قىلمايتتى. نۇرلىرى قېتىپ قالغان ئوپۇردەك كۆزلىرىنى قانداقتۇر بىر نامەلۇم نۇقتىلارغا تىكىپ، چوڭقۇر مۇلاھىزە ئېغىر قايغۇ - ھەسرەت ئىچىدە ئىلگىرىلەپ كېلەتتى. ئۇ ئېغىر - ئېغىر نەپەس ئالاتتى. تىنىمىسىز خىرقىراۋاتقان گېلىنىڭ بىر يەرلىرىدىن «جاھاندىن ۋاپا يوق، جاھاندىن ۋاپا يوق!»

دېگەن ئاۋازلار چىقۇۋاتقاندەك بىلىنەتتى...

— ئەسسالامۇ ئەلەيكۇم. تۇتىيا ئۇستاز، بارمۇ سىلى؟— سەللىسى كىرلەشكەن، ساقىلى ئۇچتەك ئاقارغان بولسىمۇ، چىرايىدىن بىر خىل پاراسەت ۋە پاكىزلىق چىقىپ تۇرىدىغان پۈتۈكچى تالىپ، دەۋۋازىسى ئالدىغا پەيدا بولۇپ قالغان ھاجى خاراباتىنىڭ ئالدىغا تىزلىنىپ، پېشىگە سۆيۈپ تۇرۇپ شۇنداق دېدى. شۇ گەپنى دېيىش بىلەن تەڭ كۆزلىرىگە لىغىرلاپ ياش كەلدى. ئۇستازىنى كۆرمىگىلى خېلى زامان بولغانىدى. ئەمدىكى ئۇستاز باشقىچە قىياپەتتە تۇراتتى: غېرىب چىراي، توپا تەرەت، ياغاق چىرايىنى رىيازەت قورۇقلىرى بېسىپ ياتقان، خۇنۇك كۆزلىرى پىلىدراپ پاچاقلىرى ئىگىلىگەن...

— ۋە ئەلەيكۇم ئەسسالام، تۇر، بالام! — ئىلگىرىكىدە گە زادىلا ئوخشىمايدىغان زەئىپ بىر ئاۋازدا جاۋاب قايتۇردى ھاجى خاراباتى.

ئۇ، ھەج زىيارىتىدىن قايتىپ كەلگەندە بىر كۆرۈنۈپ قويغانچە، شاگىرتىنىڭ ئۆيىگىمۇ ئاياغ باسمىغانىدى. ئۆزىنىڭ روزىغارى سېتىۋېتىلگەن، ئادەملەردىن قېچىپ يۈرگىنى ئۈچۈن، بالىۋاقتا، نەۋرە - چەۋرىلىرىنىڭ ئۆيىگىمۇ بارمايتتى. كىنەلەر بىلەن كۆرۈشۈپ، نەلەردە يۈرگەنلىكىنى ئەسلا بىلگىلى بولمايتتى.

ئۇ مەككە - مۇكەررەم، مىسىر كەبى ئىسلام ئۆلكىلىرىدە بەش يىل تۇرۇپ، ئۇدا ھەج قىلىپ قايتقاندا، يۇرتىنى باشقىچە قىياس قىلىپ كەلگەنىدى. لېكىن، غېرىبانە چوغتالى ئەزىم بۇرۇنقىدىنمۇ بەتتەر بىر ھالەتتە

كۆز ئالدىدا نامايان بولدى: يەرلەر ئاق تاشلىۋېتىلگەن، يۇرتنى ئاچارچىلىق قاپلىغان، تالاي ياشلار پىر - ئۇستازلىرىدىن دۇئا ئېلىپ تىلەمچىلىك بىلەن يۇرتىمۇ يۇرت چىقىپ كېتىشكەن، سان - ساناقسىز ياش ئاياللار ئەرلىرىدىن ئايرىلىپ تۇل قېلىشقان، ھەممىلا ياقتا شاراقشىپ تۇرغان ساپايە، ھەممىلا ياقتا يەنە شۇ «ھۇم!» - جەررە!...

ھاجى خاراباتى چىدىمدى. ئۇنىڭ بۇ ھالەتنى يەنە كۆرگۈسى يوق ئىدى. ئۇ كىمنى، قايسى كۆزى بىلەن كۆرسۇن؟ قازى يەنە بۇرۇنقىدەك قازى ئىكەن: ھەق - ئادالەت ھەققىدە داۋراڭ قىلىپ، نەفسى شەيتاننى شەرىئەت قانۇنى ئۈستىگە قويدىغان. ئىمام يەنە شۇ ئىمام ئىكەن: ئەھلى مۇسۇلماننى ئىقتىدا قىلدۇرۇپ، ئۆزى نەفسىنىڭ مۇخلىسى بولىدىغان، غەنىمىمۇ، گادايمۇ، شەيخىمۇ، سوپىمۇ ۋە ھەتتا مۇپتى، مۇھتەسنىمۇ... شۇ ئىكەن. بۇلار بىلەن ياشاپ بولامدۇ؟ دەردلەرگە چىداپ بولامدۇ؟!

— خۇداغا ئامانەت، بالام، — دېدى ئۇ، بىر نوگاي سوغ سۇنى غۇرتۇلدىتىپ ئىچىۋېتىپ، شاگىرتى داستىخان راسلىغان سۇپىغا پېشىنى تەگكۈزۈپمۇ قويماي. ئەسلىدە پۈتۈكچى تالىپ «سىلىنى كۆپ ئىزدىدىم. نەلەردە يۈردىلە ئۇستاز؟» دەپ ھال - ئەھۋال سورىماقچى ئىدى. لېكىن، بۇنىڭغا ئىمكان بولمىدى. ئۇ، ئۇيۇقتا قويۇپ قويغان قەغەز - قەلەمنى ئېلىپ چىقىشقىمۇ ئۈلگۈرمىدى. ئۇستاز خۇنۇك كۆزلىرىنى كۆككە تىكىپ

تۇرۇپ، خىرقىراق ئاۋازدا تەلقىن قىلماقتا ئىدى:

نې ھېساب ئەيلەدىمكى تارىغى،

مىڭ ۋە يۈز يانە قىرىق ئالتىغە.

پۈتۈكچى تالىپنىڭ يۈرىكى «قارت» قىلىپ قالدى.

ئاڭلىغان مىسرالار، ئۇستاز تەلقىننىڭ ئاخىرلىشىپ

قالغانلىقىدىن دېرەك بېرىپ تۇراتتى. ئۇ بىلەتتىكى، تالاي

شائىرلار ئۆز دىۋانىنىڭ خاتىمىسىنى مۇشۇنداق —

ۋاقت، يىلنامىلار بىلەن چۈشۈرگەنىدى. بۇ يەنە

مۇئەللىپنىڭ ئىجادىيەت ھاياتىنىڭ يەكۈنىمۇ بولۇپ

قالاتتى. ئەجەبا، ئۇستاز مۇشۇنىڭ بىلەن خۇلاسىە كالاڭ

قىلىۋەتسە — ھە! ئەمدى ئۇنىڭ تەلقىن، مۇلاھىزىلىرى

ئاخىرلاشقانىمىدۇ ياكى ئىلاھىي ھېكمەتلەر ئاپىرىدە قىلىشقا

زېھنى يەتمىگەنمىدۇر؟ ۋە ياكى... كۆڭلى بىر نېمىنى

تۇيغانىمىدۇ؟...

ئۇ، ئۇستازنىڭ ئىلاھىي يۈكسەكلىكىگە تۇتۇشۇپ

كېتىدىغان نەزىم — تەلقىنلىرىنى ئاخىرقى قېتىم

ئاڭلاۋاتقاندا، پۈتۈن دىققىتى، سېزىم — سەزگۈلىرىنى

قۇلىقىغا يىغىپ، ئۇن — تىنىسىز ھالدا ئاڭلاپ تۇردى:

قىلغۇلۇق شەرئىنى كىتاب ئەتتىم،

بىلىمگەنلەرگە مەن خىتاب ئەتتىم.

گەر خاتالىق ئۆتسە مەندىن، ئەي ئالىم،

رەھم ئەيلە، لۇنقى قىل كۆرۈپ ھالىم.

.....

ئەي دەرىخا، بارچە غەفلەت ئىچىرەدۇر،

دائىما كۇفرى زەلالت ئىچىرەدۇر.

ھېچكىم قورقماس كىشىنى ھەققىدىن،

يادىغە كەلمەيدۇ ھەقىقى قەھرىدىن.

خاھ غەنىيۇ، خاگادايۇ شاھ ھەمە،

خاھى شەيخۇ، خاھ سوفى موللا ھەمە.

خاھى قازى، مۇفتى، خاھى مۇھتەسەب،

ئىستەمەس ھەرگىز ھالالىدىن نەسەب.

.....

نەفس شەيتاندۇر دەۋام ھەم سۆھبەتنىڭ،

كەتتى سەئىدىن دىن بىلە ھەم مىللىتنىڭ.

.....

پۈتۈكچى تالىپ سېزىپ تۇردىكى، ئىلگىرى تەلقىن

قىلىنغان بۇ مىسرالار يەنە تەكرارەن نەزم بولۇپ

تۈزۈلگەنىدى. ئەمما ئۇ، مەزمۇن جەھەتتىن تولۇقلىنىپ

ۋە چوڭقۇرلىشىپ، بۇرۇنقىدىن پەرقلىق ھالدىكى بەدىئىي

پاساھەت پەللىسىگە ئۇلۇشۇپ كېتىۋاتاتتى. بۇنى

ئۇستازدىكى ئۇنتۇغاقلىق ۋە جەھدىن كېلىپ چىققان

تەكرارلىق دېگىلى بولمايتتى. مىسرالاردىكى چوڭقۇرلۇق،

ئەستايىدىللىق ۋە يەكۈن خاراكتېرىنى ئالغان كەسكىنلىك

بىلدۈرۈپ تۇراتتىكى، ئۇستاز ئۇزاق ئويلىنىشتىن كېيىن

مۇشۇ مىسرالارنىڭ ۋەزنىنى قايتا ھېس قىلغان ۋە ئۇنى

خاتىمە قىلىش زۆرۈر دەپ قارىغانىدى. بۇ ئۇنىڭ ۋەز —

نەسبەت قالدۇرۇش يولىدىكى ئاخىرقى تىرىشچانلىقى،

تەرغىبات مۇساپىسىدىكى ئاداققى تىرىشىشى ئىدى. بۇنىڭ

ئاخىرى تەبىئىيىكى، تالىپقا ياد بولۇپ كەتكەن ھېلىقى

ئىككى مىسرا بىلەن چۈشەتتى:

مەن نېچك ئەيلەي كۆڭۈلنى شادلار،

قايسى بىر غەمدىن قىلاي فەريادلار.

— خەير - خوش! — ھاسراپ تۇرۇپ شۇنداق دېدى

ھاجى خاراباتى تەبىئىتى ۋە يېشىغا ماس كەلمىگەن ھالدا

ئىككى قولىنى ئېگىز كۆتۈرۈپ، ئۇ مەسنەۋىلىرىگە خوش

دېدىمۇ ياكى شاگىرتىغىمۇ بىلىپ بولمايتتى. پۈتۈنچى

تالىپ ئەس - ھوشنى يىغىپ بولغۇچە ئارىلىقتا، ئۇ ئۇلۇغ

ئېچىۋېتىلگەن دەرۋازىنىڭ سىرتىغا چىقىپ بولغانىدى. . .

شاگىرت پۈتكەن يىلنامە

شۇ كۈندىن ئېتىبارەن ئۇ ھېچكىمگە كۆرۈنمىدى. مۆجىز - كارامەتلەرگە ئەسىر بولۇپ كەتكەن ئادەملەر بۇ ھەقتىمۇ ھېكايە قىلىشىپ ئۆلگۈرگەنىدى:

— ھاجى خاراباتى ئاخۇنۇمنى بىزنىڭ خوتۇن كۆرۈپتۇ. ئۇ ھەرەم تەرەپكە ئۇچۇپ كېتىپتۇمىش.

— خاراباتى ئاخۇنۇم ئانىدىن تۇغما بولۇپ، قومۇشلۇقمۇ قومۇشلۇق كېزىپ يۈرەرمىش.

— خاراباتىم، يوغان تېرەك تۈۋىدىكى سېسىق كۆلنىڭ بويىدا يىغلاپ ئولتۇرارمىش.

— ئۇ ئادەم ساراڭ بولۇپ قاپتىمىش. ھە دەپسلا يىغلاپ، زاماننىڭ ۋاپاسىزلىقىنى تىللاپ يۈرەرمىش. . .

— گەپلەر تولا ئىدى. لېكىن ھېچقايسىسىدا ھاجى خاراباتىنىڭ ھەقىقىي مەقسىتى يورۇتۇلمايتتى. راستىنى دېگەندە، يورۇتۇپ بېرىشكىمۇ ھېچ كىشى قادىر ئەمەس ئىدى.

ئۇ، ھەج - ھەرەم زىيارىتىدىن قايتىپ كېلىپ بىر ئايدىن كېيىنلا، ئۆزىگە مۇشۇنىڭدىن باشقا يول يوقلىقىنى ھېس قىلغانىدى: ھېچكىشىگە يېلىنمايتتى. ھېچ كىشىگە كۆرۈنمەيتتى. گۇناھ - گۇمراھلىققا پاتقان دۇنيادىن ئۈزۈل - كېسىل قول ئۈزگەنىدى.

«جاھاندىن ۋاڧا يوق، جاھاندىن ۋاڧا يوق!»
ماڭغان - تۇرغان يېرىدە شۇنداق دەپ زارلىناتتى ھاجى خاراياتى. ئۇ ئامالسىز قالغانىدى. كۆرۈنۈپ تۇرغان ئازغۇنلۇق، پاسىق - چىركىنلىكلەرگە چىداپ بولمايتتى. ئۇنى تۇپ يىلتىزىدىن يوق قىلىش قولىدىن كەلمەيتتى. ئۇ بىر ئادەم، چۈشىنىشكە ئېرىشەلمىگەن قېرى بىر ئادەم ئىدى!

«بىۋاڧا ئالەم، بىۋاڧا ئادەم» ئۇ ھەممىدىن سەسكەنگەندى. ياش ئەگىپ تۇرىدىغان خۇنۇك كۆزلىرىگە گۇناھدىن ئۆزگە نەرسە كۆرۈنمەيتتى. ئۆزىمۇ تېگى يوق شۇ گۇناھ دېڭىزىغا كىرىپ كېتىۋاتقاندەك، بۈگۈن، ھازىرلا ھالاك بولىدىغاندەك بىلىنەتتى...

ئۇ ئاچ - يالىڭاچ ھالەتتە، ھېچ كىشىگە كۆرۈنمەي، سەرسان - سەرگەردان بولۇپ يۈرەتتى. مۇشۇ قىلمىش ئارقىلىق ئۇ ئۆزىنى - گۇناھقا تولغان پاسىق دۇنيادا بۈگۈنگىچە ياشاپ كەلگەن قېرى جېنىنى جازالمىقتا ئىدى! كۈنلەر، ئايلار... ئۆتتى. قىشتا سوغدىن، يازدا ئىسسىقتىن، تۆت پەسلىنىڭ ھەممىسىدە ئاچلىقتىن قىيىناپ كەلگەن يىللاردىنمۇ نەچچىسى ئۆتتى. مانا ئەمدى يەنە ياز كەلگەندى...

بەدەنلىرى ئورۇقلاپ، ئىسكىلىتتەك بولۇپ قالغان ھاجى خاراياتى قېلىن قومۇشلۇق ئارىسىدا ئانىسىدىن تۇغما ھالەتتە مۇدۈرۈپ - چوقۇرۇپ كېتىپ باراتتى. ئۇنىڭ ياغاق ۋە ئاجىز تېنى ئاپتاپتا كۆيۈپ چۈچىلىمەك قارىداپ كەتكەندى. كۆيۈشتىن سويۇلۇپ، تالاي يىقىلىشلاردىن يېرىلىپ كەتكەن ئاشۇ قارا بەدەننىڭ يىغىنە ئۇچى چاغلىق

ساق يېرى قالمىغانىدى. ھەممىلا يەر يېغىر: قومۇشلار تىلىۋەتكەن، كۆتەك، يىلتىزلار يېرىۋەتكەن، ئوي - دوڭغۇللار سۈرۈۋەتكەن، پاشا، كۆكۈيۈنلەر چېقىپ ئىشىشىۋەتكەن... ئۇ، ئۇ زەيلىكتىن - بۇ زەيلىككە، ئۇ قومۇشلۇقتىن - بۇ قومۇشلۇققا... يۆتكىلىپ تۇراتتى. نەدە ھەرە بولسا، قەيەردە كۆكۈيۈن سېزىلسە، قايسى قومۇشلۇقتا لاي - لويى، پاشا - كۈمۈتلەر كۆپ كۆرۈنسە شۇ يەرگە قاراپ يول ئالاتتى. ئاچچىقچان ھەرلىرى ئاۋاق بەدەنگە زەھەرلىك نەشتەلىرىنى خەنجەردەك ئۇراتتى. پاشا - كۈمۈتلەر تۆپە - تۆپىلەپ ئىشىشىپ چىققان تارشىدەك قاتتىق ئۈستىخانغا ئاچ كۆزلۈك بىلەن ئېتىلاتتى...

«چاقە، مەندەك گۇناھكارنى چېقىپ ئۆلتۈر!» شۇنداق دەدى ئۇ. توشقىچە سۇ قويۇۋېتىلگەن شاللىقتا قىپپالىڭچا ھالدا دۈم يېتىپ. ئۇ، بەدەنلىرىنى تەكشى ئۆرۈپ، بەس - بەستە قونۇۋاتقان پاشىلارنىڭ نۆۋەت بىلەن چېقىۋېلىشىغا ئاسانچلىق يارىتىپ بېرىۋاتاتتى.

«چاقە، ماۋۇ تەرەپنىمۇ چاق، گۇناھ قېتىدا ياشىغان گۇناھكار مۇشۇنىڭغا لايىق» پىچىرلاپ تۇرۇپ يانغا ئۆرۈلدى ئۇ «بولمىدى، تېخىمۇ قاتتىق چاق. سانجىپ - سانجىپ!... تېخ ئۇرغاندەك، پىچاق تىغقانداك، يىلان چاققانداك!...» ئۇنىڭ بەدەنلىرى چىداپ تۇرغۇسىز دەرىجىدە ئاغرىيتتى، ئېچىشاتتى. بىر قىسىم جايلار سېزىمنى يوقىتىپ باراتتى. شۇنىڭ ئۈچۈنمىكىن، ئۇنىڭغا پاشىلار تازا كۈچەپ چاقمايۋاتقانداك بىلىنىۋاتاتتى.

«قارامۇقچىنىڭ^① پاشىلىرىغا يەتمەيدىكەنسىلەر. ساقى باينىڭ سازلىقى^② دىكى پاشىلارنى دورىيالىمايدىكەنسىلەر» شۇنداق دەپ ئاغرىندى ئۇ، بەدەنلىرىگە ئۈستى - ئۈستىلەپ قونۇۋالغان سانجاق - سانجاق پاشىلار قەۋىتىگە قاراپ. «ئۇ يەردىكى پاشىلار ئالامەت چاقاتتى. قېنىمنى شوراپ، قورسىقىنى كۆتۈرەلمىگۈدەك بولغىچە قادىلىپ تۇراتتى. ئاسانلىقچە توپمايتتى. بەس - بەستە يوپۇرۇلۇپ كېلەتتى...»

ئۇ، پاشىلار كۆپ قونۇپ، قانچە قاتتىق چاقسا، شۇنچە سۆيۈنۈپ كېتەتتى. لېكىن ھازىر سۆيۈنگىدەك ئىش بولمايۋاتاتتى. پاشىلار بىر - بىرىدىن قىزغىنىپ قونۇشاتتى، ئاغرىنقۇدەك چاقالمىۋاتاتتى. زادىلا ئاغرىمايتتى!... كەچ بولسا بەك چاقاتتى. ئىتتىكرەك كەچ بولسا ئىدى!...

ئۇنىڭ شاللىق قىرىغا قويۇۋالغان بېشى ئاستا - ئاستا سۇغا سېرىلىپ چۈشۈۋاتاتتى. ئۇنىڭدا بېشىنى كۆتۈرگۈدەك كۈچ - ماجال، تېنىنى باشقۇرغۇدەك سېزىم - مادار يوق ئىدى. ئۇ سېزىملىرىنى يوقاتقان ھالەتتە، چۈش كۆرۈۋاتقاندا بىر تۇيغۇدا قارامۇقچىدىكى ساقى - باينىڭ سازلىقىنى، ئادەمنى چاقىدىغان جانىۋارلارنىڭ ھەممىسى دېگۈدەك تېپىلىدىغان ئاشۇ قېلىن قومۇشلۇقلارنى... ئەسلەپ قالدى. شۇ خاسىيەتلىك سازلىقتىن ئەپكېلىۋالمىغان بولسا، بۇ چاغقىچە بەلكى...

①② ئاقسۇدىكى جاي ئىسىملىرى.

— سىلنى بىر ھەپتىدىن بېرى ئىزدەپ يۈرىمىز جېنىم ئاكا، قايسى گۇناھلىرى ئۈچۈن ئۆزلىرىنى ئازابلايدىغانلا؟ سىلا ياشىغانمۇ بۇ كور جاھاندا؟ — نەۋرە ئاكىسىنى ئىزدەپ - سوراپ يۈرۈپ، ساقى باينىڭ قومۇشلۇقلىرىدىن تاپقان رېھىمخان بۇقۇلداپ يىغلاپ تۇرۇپ شۇنداق دېگەندى ئاكىسىغا، — ئۇنداق قىلمىسلا، جاھان بۇنىڭ بىلەن ئوڭشىلىپ قالمايدۇ. بالا - ۋاقا، نەۋرە - چەۋرىلەر «دادام نەدىدۇ» دەپ سىلنى ئىزدەپ يۈرىدۇ. مېنىڭ يۈزۈمنى، ھېچ بولمىسا، ئۆيدىكى ئاشۇ ئاجىز ئوغلۇمنىڭ يۈزىنى قىلسىلا خۇدايىم بەرگەن ئاكا، ماڭار چېغىمدا ھاجىم دادامنى ئېلىپ كەلمىسىڭىز، ساقى باينىڭ سازلىقىغا مەن كېتىمەن، دەپ كۆزىگە ياش ئېلىپ قالدى شۇ بالا. باشقا تۇغقانلارنىڭ ھېچقايسىسىگە گەپ - سۆز قىلماي كەلدىم. جۈرسىلە، سىلنى ئېلىپ كېتەي، ئاكا.

— با... بارمايمەن، — مۇردىغىلا ئوخشاپ قالغان خاراباتى، يېرىلىپ، گەز باغلاپ كەتكەن لەۋلىرىنى ناھايىتى تەسلىكتە مىدىراتتى، — ھېچكىم بىلەن كۆرۈشكۈم يوق... كۆزۈم كۆرمىسۇن شۇلارنى... بۇ يەرنىڭ پاشىسى ئاۋۇنكەن... بەك ئوبدان يەركەن... ئادەمزات يوق، خالىي...

— خۇدايىم خۇش بولسۇن، جېنىم ئاكا، ئۆيدىكى ئاشۇ ئاجىزنىڭ يۈز - خاتىرىسىنىمۇ قىلمايدىلا؟

— شۇ بالىنىڭ - ھە!... جېنىم بالام!... — ئۇ شۇنداق دەپ - دە، قۇرۇپ كەتكەن كۆزلىرىگە غىللىدە ياش ئالدى. ئۆز يالىسى بولمىسىمۇ، لېكىن ئۇنىڭ ئاشۇ

ئاجىزغا چىدىمايدىغانلىقىنى رېھىمخان ئوبدان بىلەتتى.
ئۇ گەپ - سۆز قىلمايلا نەۋرە ئاكىسىنى يارىپار
ھارۋىسىغا يۆلەپ چىقاردى...

نەۋرە سىڭلىسى ياندۇرۇپ كېلىپ ئەتسىڭىلا
ئۇ يەنە ئۇن - تىنسىز غايىب بولغانىدى. شۇ كۈندىن
باشلاپ ئېغىزىغا بىر نەرسە سالدۇمۇ - يوق، نەلەردە پاشىغا
تالىنىپ يۈردى، بۇ شاللىقتا يېتىۋاتقىلى قانچە كۈن
بولدى... ئەسلىيەلمەيتتى. راستىنى دېگەندە، ئۇ،
زامان، ماكان سېزىمىنىمۇ يوقاتقاندى. قورسىقى
ئاچقىنىنى تېخىمۇ سەزمەيتتى. قىر تۇۋىگە يېنىچە
تاشلانغان بېشى لەشلەر لەيلەپ تۇرغان ئىسسىق زەي سۇغا
بوش چىلىنىپ تۇراتتى. ئۇ، ئۆزى ئارزۇ قىلغان خىيالى
دۇنيادا ياشاۋاتقاندەك ھېس قىلاتتى. تولىمۇ يەڭگىل،
شېرىن، خىسەتلىك ۋە ئارامبەخش بىر تۇيغۇ ئۇنىڭ روھ
ۋە تېنىنى قاپساپ كەلمەكتە ئىدى. شېرىن كۆرۈنۈش،
شېرىن سېزىم، شېرىن خىيال...

«ئەسسالامۇ ئەلەيكۇم، خۇش كەپسىزلىرىم ئەزىزلىرىم!»

شېرىن بىر تۇيغۇ ئىچىدە شۇنداق پىچىرلىدى ئۇ،
خىيالىغىمۇ، رېئاللىققىمۇ ئوخشاپ كېتىدىغان كۆرۈنۈشكە
قاراپ. ئۇنىڭ يېرىم يۇمۇلغان كۆزى، بىر - بىرىگە
لەغمەن پىلتىسىدەك يۆگۈشۈپ كەلگەن يوغان بىر جۈپ چار
يىلاننى كۆرگەنىدى. «مەرھەمەت چىقىشىلا!»

يىلان بېشىنى تىككىدە كۆتۈرۈپ، خاراباتىنىڭ يېنىچە
تاشلانغان يۈزىنىڭ ئۇدۇلىغا كەلدى ۋە ئۆزىگە زەرەر -
زەخمەتسىز ھالدا قاراپ تۇرغان خۇنۇك كۆزلەرگە
ئۇزاققىن - ئۇزاق قاراپ تۇرىۋەتكەندىن كېيىن،

«غىلىدىر» قىلىپ ئارقىسىغا يېنىپ كەتتى...

«... ئېزگۈلۈك بارچە جانلار ۋۇجۇدىدا...»
خىيالىي تۇيغۇ ئىچىدە شۇنداق پىچىرلىدى ئۇ يەنە. شۇئان،
بىردىنلا جانلىنىپ قالغاندەك بولدى. يوپۇرۇلۇپ كەلگەن
تەڭداشسىز لەززەت تۇيغۇسىدىن جان - جېنى ياپراپ
كەتتى. ۋۇجۇدى پەيدەك يەڭگىلەپ، ھېچقاچان كۆرۈلۈپ
باقمىغان شېرىن سېزىمغا ئەسىر بولدى. خاتىرىسى
روشەنلەشتى. تەپەككۈر ۋە تەسەۋۋۇرى كۈچەيدى. باقىي
ياكى پانىيغا تەۋەلىكىنى ئايرىش تەس بولغان تالاي
كۆرۈنۈشلەر قايتا - قايتا گەۋدىلەندى...

«جان بىلەن تەن مەجازى بىرلىكتەدۇر»

ئۇنىڭ كاللىسىغا توساتتىنلا، كىمدۇر بىرى ئېيتقان
مۇشۇ گەپ كېلىپ قالدى. راست، كىم دېگەن؟
كىمىنىڭ گېپى بۇ؟... ئاھ، ئېسىگە كەلدى. بۇ
گەپنى شاھ مەشرەپ ئەۋلىيا دېگەن! ئۇ، ئايكۆل
مەۋلانەمدىن^① ئاقسۇغا چۈشكەندە ئۆزىنى يوقلاپ ئۆتكەن
ئەمەسمىدى؟ ئالتۇنلىرىم^② مازارنى زىيارەت ئەيلەگەندىن
كېيىن ئىلىغا ئۆتۈپ كېتىدىغانلىقىنىمۇ شۇ چاغدا دېگەن
ئەمەسمىدى؟

— قەشقەر خانلىق مەدرىسىدە تالىپ بولۇپ يۈرگەن
چاغلىرىدا ئەلدىن قىلغان مۆجىزە - ھېكمەت ۋە شېرىن
پاساھەتلەرگە تويۇنغان مەسنەۋىلىرىنى بۇ دورام ئىشتىپ
كەلدىم، تەقىسىر، — دېگەندى ئۇ، خاراباتى بىلەن دىدارى

① ئاقسۇ ئايكۆلدىكى مازارنىڭ نامى.

② ئونسۇدىكى مازار.

مۇلاققەتتە بولۇۋېتىپ، — ئۇنىڭ بالاغىتى دىلىمدا، پاساھىتى تىلىمدا دۇر. بەرھەق، جانابلىرى شۇل زاماندىلا مەجازىي ئىپادىدە تەلەقن قىلغاندەك، جان — تەنگە مېھمان ئېرۇر. دېمەككى، جان بىرلە تەن مەجازىي بىرلىكتە دۇر. . . .

ئۇ يەنە ئويلىدى. ۋۇجۇدى بەڭگىلەپ، تەسەۋۋۇرى شۇ قەدەر كۈچىيىپ كەتكەن ئىدىكى، ئۇنتۇلۇپ كەتكەن شېرىن ئەسلىمىلەر، يىراق ئۆتمۈشتىكى ئەسلىمىلەرمۇ. . . ناھايىتى ئېنىق ئېسىگە كېلىۋاتاتتى. ئۇ، ئۇزۇن زامانلار ئىلگىرى ئاقسۇدىن ئۆتكەندە ئۆزىنى يوقلاپ ماڭغان شاھ مەشرەپنىڭ بىر كەلىمە سۆزىنى تاسادىپىي ئەسكە ئېلىپ قېلىش باھانىسىدا، ئۇنىڭدىنمۇ ئىلگىرى بولۇپ ئۆتكەن بىر ئىشنى — قەشقەر خانلىق مەدرىسىدە نەزم تەلەقن پائالىيىتىدە بولۇپ زىلزىلە قوزغىغان ياشلىق چاغلىرىنىمۇ شۇنداق شېرىن تۇيغۇ ئىچىدە، ھۇزۇر بىلەن ئەسلەپ كەتتى. ئۇنىڭ كۆز ئالدىغا ھەممە كېلەتتى، ھەممىنى ئويلايتتى. . . .
ئۇنىڭ سۇغا يېرىم چىلىشىپ تۇرغان بېشى ئاستا — ئاستا چۆكمەكتە ئىدى. . . .

كەچ كىردى. پاشا، كۈمۈتلەر چۇۋۇلۇپ چىقىشقا باشلىدى. سۇ ئۈستىدە يېرىم يۇمۇلۇپ تۇرغان بىر كۆز تىنچ ھالەتتە سۇ ئاستىغا كىرىپ كەتتى. سان — ساناقسىز ھاشارەتلەر ئۇۋىلاپ كەتكەن يەنە بىر ئاخىرقى تۆشۈك — ئوڭ قۇلقىمۇ كۆپىيىپ كەلگەن زەي سۇ ئاستىدا غايىب بولدى. ئېچىققا يېقىن جايدىكى ئاشۇ كىچىككىنە قىر تۈۋىدىن تولىمۇ ئاجىز ھالدا بىرقانچە قېتىم بۇلدۇقلىغان

ئاۋاز چىقتى. بۇ، ئۇنىڭ نەۋرە سىڭلىسىغا خىيالەن ئېيتقان: «مەن دادامنىڭ يېنىدا ياتاي» دېگەن زەئىپ ۋە ئاداققى ئاۋازلىرىغا ئوخشاپ كېتەتتى. . . .
ئالەم جىمجىت ئىدى. ئاچ كۆز پاشىلار ئاۋۋالقىدەكلا يوپۇرۇلۇپ كېلەتتى. . . .

كېيىنكى چاغلاردا، قېرىلىق يېتىپ، خاتىرىسى زىيادە ئاجىزلىغان پۈتۈكچى تالىپ ئاشۇ ئۇنتۇلماس جۈمە كۈنىنى تەستە ئەسكە ئېلىپ، تىترەپ تۇرغان قوللىرى بىلەن:

«تارىخىي ھىجرىيىنىڭ بىر مىڭ بىر يۈز قىرىق ئىككىنچى يىلى» (مىلادىيە 1730 — يىلى) دەپ پۈتۈپ قويدى.

— قوغۇن يەڭلار، تاۋۇز يەڭلار! كۆكتات لازىم بولغانلارمۇ كېلىڭلار! ھەممىسى خاراباتى ھاجىمنىڭ، ھەممىسى بىكىرىغا! . . .

ئۇ، ھاجى خاراباتى نامىدىكى ۋەخپە يەرگە ئۆمرىنىڭ ئاخىرىغىچە خالىس تەر تۆكۈپ ئۆتتى. يۇرت - يۇرتلاردىن كېلىپ - كېتىۋاتقان كىشىلەر چوغتالى ئەزىمگە قەدەم باسقاندا ھاجى خاراباتىنى قايتا كۆرگەندەك بولدى. ئۇلار سۆيۈنۈش بىلەن: ھاجى خاراباتى ھايات ئىكەن، دېيىشتى. . .

مىلادىيە 2002 - يىلى 31 - ماي، ئاقسۇ.

خاتىمە

— ھاجى خاراباتى ئاخۇنۇم ۋاپات قىلغان كۈنى جاھان ماتەمدار بولۇپ، ھەممە ياق تۇتۇلۇپ كەتتى. ئۇنىڭ تاۋۇتىنى مۇرمىزگە ئېلىشىمىزغا، ئۆزلىكىدىن يەڭگىلەپ، خۇددى كەپتەردەك لەپ - لەپ - لەپ قىلىپ ئۇچۇپ ماڭدى.

— بىز خاراباتى ئاخۇنۇمنىڭ تاۋۇتىنى كۆتۈرمىدۇق، تاۋۇت بىزنى سۆرەپ ماڭدى. . .

— خاراباتى ھاجىم ئەسلىدە پەستىكى زاراتگاھلىققا دەپنە قىلىنغان. بىر كۈنى نەۋرە سىڭلىسى رېھىمخاننىڭ چۈشىگە كىرىپ: مەن دادامنىڭ يېنىدا ياتاي، دەپتۇ. شۇنىڭ بىلەن جامائەت، ئۇنىڭ دادىسىنىڭ يېنىغا يەرلىك كولاپ، ئەمدى يۆتكەيلى دەپ تۇرۇشىغا قاتتىق بوران چىقىپ كېتىپتۇ. بوران توختىغاندا قارىسا، پەسكە قويۇلغان ئەۋلىيا دادىسىنىڭ يېنىدىكى يەرلىككە يۆتكىلىپ كېلىپ بوپتۇ. . . بۇ، راستىنلا ئۇلۇغ زات ئىكەن. . . ھاجى خاراباتى ھەققىدىكى رىۋايەتلەر مەڭگۈ تۈگىمەيدىغاندەك ئىدى. ھەممىنى چۈشىنىپ يەتكەن سۇلايمان شەيخ بۇ توغرىسىدىكى ھېكايىلەرگە يېڭى تۈس قوشۇپ باراتتى:

مەسئۇل مۇھەررىرى: مۇھەممەتتۇردى مىرزىئەخمەت
مەسئۇل كوررېكتورى: ئارزىگۈل كېرەم
مۇقاۋىسىنى لايىھىلىگۈچى: مۇراددىل ئابد

تارىخىي شەخسلەر ھەققىدە ھېكايىلەر - 5
(1)

رىيازەتكار ئەدىب — خاراباتى

ئاپتورى: ئابباس مۇنىياز

*

شىنجاڭ خەلق نەشرىياتى نەشر قىلدى
(ئۈرۈمچى شەھىرى جەنۇبىي ئازادلىق يولى №348)
شىنجاڭ شىنخۇا كىتابخانىسىدىن تارقىتىلدى
ئۈرۈمچى رېنشياڭ مەتبەئەچىلىك چەكلىك شىركىتىدە بېسىلدى
فورماتى: 787×1029 م، 1/32 باسما تاۋۇشى: 7.875

2003 - يىل 5 - ئاي 1 - نەشرى

2003 - يىل 5 - ئاي 1 - بېسىلشى

تىراژى: 1—5000

ISBN 7-228-08011-4

ئومۇمىي باھاسى (5-1): 30.00 يۈەن

(يەككە باھاسى: 6.00 يۈەن)